

II 227.964

АРКАДЗЬ СМОЛІЧ.

ГЕОГРАФІЯ БЕЛАРУСІ

Выданьне 2-ое, значна пераробленае і пашыранае.



ВЫПУСК I.

ПРЫРОДА БЕЛАРУСІ (Фізычная Геаграфія).

ВІЛЕНСКАЕ БЕЛАРУСКАЕ ВЫДАВЕЦТВА Б. КЛЕЦКІНА.
ВІЛЬНЯ. 1922.

Да I-га выпуску.

2-ое выданьне „Географіі Беларусі“ зьявіцца ў сьвёт у відзе двух выпускаў. У першым выпуску, які выдаецца цяпер, зьмешчана найбольш переробленая і ў некалькі разоў пашыраная частка кнігі — аб Прыродзе Беларусі (Фізычная Географія). Спадзяёмся, што гэта дасьць магчымасьць карыстацца кнігаю ўжо ў працягу лётніх курсаў гэтага году, ды палягчыць набыцьцё яе для вучняў і тых, хто мае ўжо кнігу ў даўнэйшым выданьні, а хацёў бы мець і найбольш зьмэненыя часткі цяперашняга выданьня. У другім выпуску будуць зьмешчаны аддзелы аб насяленьні Беларусі і яго гаспадарнай дзейнасьці, ды апісаньне паасобных краінаў Беларусі. Да другога-ж выпуску будзе дададзены кароткі бібліяграфічны сьпіс, альфабэтычны паказчык географічных найменьняў, спатыканых у кнізе, сьпіс рысункаў і агульны зьмэст.

Выдавецтва.

Выпуск II-гі.

НАСЯЛЕНЬНЕ БЕЛАРУСІ і ЯГО ГАСПА-
ДАРНАЯ ДЗЕЙНАСЬЦЬ. АПІСАНЬНЕ
ПААСОБНЫХ КРАІНАЎ БЕЛАРУСІ
ДРУКУЕЦЦА і ХУТКА ВЫЙДЗЕ ў СЬВЕТ.

у 227.964

АРКАДЗЬ СМОЛІЧ.

ГЕОГРАФІЯ БЕЛАРУСІ

ВЫДАНЬНЕ 2-ое,
ЗНАЧНА ПЕРАРОБЛЕНАЕ і ДАПОЎНЕНАЕ.



ВІЛЕНСКАЕ БЕЛАРУСКАЕ ВЫДАВЕЦТВА Б. КЛЕЦКІНА.
ВІЛЬНЯ. 1922.



11227.964.

Друкарня „Віленскага Выдавецтва“ Б. Клецкіна, Вільня, М.-Сцяпанаўская, 23.

12227.964.

Прадмова да 2-га выдання.

Тры гады назад выйшла 1-е выданьне гэтае кнігі. Было яно спробаю стварэння падручніка па географіі Беларусі, адпавядаючага найбольш гарачым патрэбам жыцця беларускае школы. Рысы гэтае школы тады, аднак, толькі яшчэ пачыналі выяўляцца; гэта не магло не адбіцца на характары кнігі і было аднєю з прычынаў значных яе недахватаў. Ласкавыя ўвагі чытачоў кнігі і некаторых беларускіх навуковых працаўнікоў, асабліва-ж грунтоўны разбор кнігі, зроблены п. Язэпам Валадковічам, ды вельмі цэнныя наказы беларускіх навуковых і пэдагогічных установаў далі мне магчымасьць уплянаваць пераробку кнігі для другога яе выдання. Выказуючы сваю найшчэрэйшую падзяку ўспомненым асобам і ўстановам, мушу аднак адзначыць, што ня ўсё з зробленых пажаданьняў удалося цяпер здзейсніць. Ня раз даводзілася чуць, прыкл., зразумелыя вымаганьні, каб „Географія Беларусі“ была перароблена ў падручнік для малодшых ступеняў сярэдняе школы ды для ніжэйшае школы. На гэта, аднак, плян і характар кнігі, ў якой зашмат ёсьць рэчаў досіць трудных для такога веку і падгатоўкі, не дазвалялі. І ў другім выданьні кніга застаецца прызначанаю найбольш для досіць ужо інтэлігентнага чытача і вучня, маючы на мэце абслужыць перад усім вучыццалёў пачаткавых школ і старэйшыя ступені сярэдніх школаў ды тэхнікумы.

У другім выданьні зроблена шмат пераробак, асабліва ў першым аддзеле кнігі — фізычнай географіі, які блізка таго, што напісаны нанова. Аўтар звярнуў асаблівую ўвагу на гэтую частку з тае прычыны, што фізычная географія з кожным годам усё больш і больш віднае мейсца займае ў географічнай навуцы, ды яшчэ таму, што матар'ял з іншых частак географіі, прыкл. з эканомічнае географіі, ў нашыя часы вельмі хутка старэе і траціць вартасьць. Дзеля гэтага тут прыходзіцца ўвесь час карыстацца толькі перадаённымі фактамі і данымі, хаця-б яны і не згаджаліся з цяперашнімі, часамі можа рабіць занадта гіпотэтычныя вывады; аб даных фізычнае географіі гэтага сказаць нельга: яны шмат трывалейшыя і пэўнейшыя. Пры апрацаваньні аддзелу аб прыродзе Беларусі прыходзілася мне шмат карыстацца з гэтых твораў: S. Wołosowicz. Litwa i Białoruś. Budowa fizyczno-geograficzna. Warszawa. 1920; В. Семеновъ-Тянь-Шанскій. Типы мѣстностей Европейской Россіи и Кавказа. Петроградъ. 1915; A. Rehman. Ziemia dawnej Polski i sąsiednich krajów słowiańskich. T. II. Polska niżowa. Lwów. 1904. На гэтыя творы ёсьць адсылкі ў тэксьце.

Грунтоўна перароблены і некаторыя іншыя аддзелы, асабліва этнографічная характарыстыка насяленьня. Драбязгі па мэры магчымасьці выдзелены і надрукаваны вузэйшым шрыфтам. Увэдзена крыху новых рысункаў і картаграмаў; апошнія павінны прывучаць вучняў да картаграфіраваньня ўсвойваных географічных ведамасьцяў. Рysункі паходзяць найбольш са збораў Таварыства Краязнаўчага ў Варшаве,

пры чым лепшыя з іх роблены з фотографіяў вядомага віленскага артыста-фотографа Яна Булгака. Апроч таго выкарыстаны некаторыя рысункі з кніг: Максимовъ—Днѣпръ; Сапуновъ—Рѣка Зап. Двина; Семеновъ—Верхнее Поднѣпровье и Бѣлоруссія ды іншых. Частка рысункаў рысаваны спэцыяльна для цяперашняга выдання.

Спадзяючыся, што паважаныя чытачы не адмовяць і ў далейшым перасылаць мне сваё ўвагі аб кнізе, яé недахватах і пажаданных зьмэнах і дапаўненьнях, прашу ўсё гэтыя матар'ялы скіроўваць на адрас Беларускага Навуковага Таварыства ў Вільні, Вострабрамская, 9. За ўсё ўвагі буду шчыра дзякаваць.

Аркадзь Смоліч.

Травень. 1922.

3 прадмовы да 1-га выдання (1919 г.).

Беларуская школа і курсы беларусазнаўства ня маюць ніякіх падручнікаў па географіі Бацькаўшчыны. Нацыянальны рух, шырокая ракою разліўшыся па Беларусі за апошнія два гады, ўжо шмат цёрпіць ад таго, што ня толькі шырокая публіка, а навет шмат хто з маладых беларускіх працаўнікоў, ня маюць аб родным краі найпатрабнейшых ведамасьцяў і часта навет ня ведаюць, скуль іх могуць узяць. Урэшце масы беларусаў, прайшоўшых расейскія ды іншыя школы, яшчэ і дагэтуль глядзяць на родны край вачамі казённых вучэбнікаў. Беларуская маладзёж даведалася ў школе толькі аб тым, што яё Бацькаўшчына—гэта нейкае адно балота; самае важнае ў ёй-гэта хвароба «каўтун», а па-за-гэтым больш няма нічога цікаўнага.

Атручаная такою «навукаю» беларуская маладзёж, як толькі станавілася на ўласныя ногі, старалася як найхутчэй уцякаць куды небудзь з Бацькаўшчыны: ў Маскоўшчыну, Польшчу, Сыбір. А і тыя, якія заставаліся ў краі, працавалі найбольш для свайго толькі кутка, бо бачылі, які ён прыгожы, які багаты, як непадобен да казённых апісаньняў. Для ўсяго-ж краю працаваць баяліся, бо не маглі павэрыць, успамінаючы школьную навуку, што гэты край можа быць здольным да самаістнаго жыцця.

Вось-жа, калі-б тыя беларусы, што прачытаюць гэтую кнігу, зацікавіліся сваёй Бацькаўшчынаю, каб узяліся самі за глыбейшае навуковае пазнаньне яё, ці асобных праяваў яё жыцця, каб заахвоціліся шукаць і бачыць яё арыгінальнае хараство, дык-бы аўтар лічыў сваю працу дайшоўшай мэты. А калі-б у іх хоць крыху пабольшала замілаваньня да сваё роднае многапакутнае стараны, такой простаі і разам цудоўнай, навет у часы заняпаду свайго поўнай вялічу і схаваных сілаў, каб яны павэрылі ў яё вялікую будучыну і дзеля будучыны гэтай шчыра працаваць і змагацца пачалі, тады-б аўтар быў папраўдзе шчаслівы.

Агульны агляд Беларусі.

У С Т У П.

§ 1. ГЕОГРАФІЯ БАЦЬКАЎШЧЫНЫ.

Навука географіі апісвае ўсю зямлю і краіны, на якія яна дзеліцца, іхні выгляд, прыроду, насялёныя і іншыя, спатыканыя на паверхні зямлі, з'явішчы; пры гэтым яна стараецца вытлумачыць кожнае з'явішча яго сувяззю з іншымі, ды такім чынам разгадаць тыя законы, якія кіруюць размяшчэннем гэтых усіх з'явішчаў па паверхні зямнога кулі. Як і кожная з навук, яна роўна цікавіцца і вёскамі роднае для таго ці іншага географа старонкі, і далёкімі акеанічнымі астравамі.

Чалавек, аднак, пазнае далёкае і незнаёмае, раўняючы яго да блізкага і знаёмага. Затым-жа нават той, хто цікавіцца толькі географіяю чужых краёў, павінен уперад добра ведаць географію найбліжэйшае мясцовасці; павінен ведаць, далей, географію сваё роднае стараны, дзе ён радзіўся, вырастае, працуе, дзе ляжаць косьці яго дзядоў, дзе жыць і працаваць будуць дзеці і ўнукі яго самога, дзе жыве той народ, з якога ён паходзіць, адным словам — географію Бацькаўшчыны. Знаючы географію сваё Бацькаўшчыны, ён ужо шмат лягчэй зразумее географічныя з'явішчы якога хаця краю.

Але з паняццем Бацькаўшчыны ў нас звязуецца яшчэ і нейкае цёплае, а іншы раз і вельмі гарачае пачуццё да нашае роднае стараны. Кожын чалавек любіць сваю Бацькаўшчыну, незалежна ад велічы і хараства яе прыроды, ад яе багацця і славы, ад таго дабрабыту, якім яна дарыць сваіх сыноў. Бродзячы жыхар паўночнае тундры любіць сваю суровую Бацькаўшчыну ня менш, чым жыхар яскравага, поўнага жыцця і фарбаў, багатага паўдняя. А гэткае замілаванне змушае нас цікавіцца родною стараною, яе рэкамі, гарамі, лясамі, месцамі, як цікавіцца кожным прадметам, якога любяць.

Урэшце, гатуючыся да практычнага жыцця, мы, ў большасці, збіраемся правесці яго ў родным краі, ахвяруючы Бацькаўшчыне сваё сілы. Адны з нас будуць працаваць на зямлі, другія — на фабрыцы, трэція — ў школах дый у навуцы; але ко-

жын будзе грамадзянінам свайго краю і сынам свайго народу. Знаць прыроду краю ды іншыя яго асаблівасці кожнаму абавязкова патрэбна хаця-бы дзеля чыста практычных меркаванняў.

З гэтага мы бачым, як чалавёку патрэбна навука географіі Бацькаўшчыны. Кожын ведае, што для нас, беларусаў, Бацькаўшчынаю ёсць Беларусь, край, дзе мы самі жывём, дзе жыве Народ Беларускі, да якога мы належаем. Географія Бацькаўшчыны для нас гэта—географія Беларусі.

§ 2. КАРТА БЕЛАРУСІ.

Калі мы захочам знайсці і азначыць Беларусь на агульнай карце Эўропы, дык мусім ведаць, што Беларускі Народ шчыльнаю масаю засяляе вялікі прастор зямлі ў самай геомэтрычнай сярэдзіне Эўропы, на вялікай Эўрапейскай раўніне, паміж Балтыцкім і Чорным Морамі, там, дзе цякуць верхнія Дняпро, Нёман, Дзвіна, ды іх важнейшыя прытокі, паміж 51° і 57° паўночнае шырыні і 40° ды 52° ўсходняе даўжыні ад Фэрро. На захад ад Беларусі жывуць народы—латыскі, літоўскі, нямецкі і польскі; на паўдня жывуць украінцы, а на ўсход ды на поўнач ад Беларусі—маскоўцы, або велікаросы.

Кінем цяпер вокам на карту Беларусі і пастараемся заўважыць хоць некалькі важнейшых яе лініяў. Гэта дасць нам нейкае паняцце аб Беларусі, як аб суцэльнасці, і дазволіць перайсці да сьведамага разгляду яе частак, ды паасобных зьявішчаў яе прыроды і жыцця (гл. карту 1).


Пасярэдзіне Беларусі мы можам лёгка разгледзіць фігуру Дняпра, які разам з сваімі прытокамі выглядае на нейкае скрыўленае дрэва. Недалёка ад геомэтрычнага цэнтру Беларусі, каля месца Воршы, Дняпро заламуецца пад простым кутом (як кажуць, робіць калёна); дагэтуль ён цёк на захад, цяпер-жа пачынае цякці на паўдня.

Пачатак Дняпра мы знойдзем аж на самай усходняй мяжы Беларусі: далей на ўсход ужо Маскоўшчына. Адгэтуль цячэ ён праз стары Смалёнск і далей на захад аж да самае Воршы.

Спусьцімся па Дняпры ўніз ад Воршы. Пабачымо тады прыгожы Магілёў, які раскінуўся на высокіх берагах Дняпра, вусьце Бярэзіны, Сожа, Прыпяці—вялікіх прытокаў Дняпровых. Вусьці Прыпяці таксама ляжыць ужо на мяжы Беларусі, але паўднёвай. Зьліўшыся з Прыпяцяю, Дняпро цячэ ў прасторы Украіны, і яго левы прыток, Дзясна, хоць і пачынаецца ў Беларусі і цячэць у значнай частцы па ўсходняй яе мяжы, але ўпадае ў Дняпро ўжо на Украіне. Заўважым фігуры пералічаных прытокаў Дняпра і тыя большыя гарады, што над імі, ці па суседзтву з імі знаходзяцца: Гомель на Сожы, Мёнск на захад ад Бярэзіны, Пінск ля Прыпяці, ды Бранск над Дзясною.

Дняпро разам з сваімі вялікімі прытокамі абыймае палавіну Беларусі—паўднёва-ўсходнюю. На захад ад яго вадазборніка ляжаць вытакі вялікіх рэкаў, што цякуць у Балтыцкае мора.

На паўдня ад Мэнску пачынаецца прыгожы сьвётлы Нёман. Выкручваючыся, як вуж, між лясоў і гораў заходняе Беларусі, плыве ён, наагул кажучы, на захад аж да самае Горадні; абняўшы яе з двух бакоў, павяртаецца ён на поўнач і адыходзіць ад нас у Літоўскую зямлю, каб праз яе трапіць у мора. Пад Коўняю спатыкаецца ён з прыгожаю Вяльлёю. А тая, пачаўшыся на поўнач ад Мэнску, гэтак сама, як і Нёман, выкручueцца між



Рыс. 1. Галоўныя рысы карты Беларусі.

лясістых узгоркаў, прыхарошуе сабою Вільню і яе цудоўныя ваколіцы, ды таксама кіруецца ў Літоўскую зямлю, каб сустрэцца гэнам з Нёмнам

Менск, як мы бачым, ляжыць у сэрцы Беларусі. З яго ваколіцаў па вялікім жылам-рэкам разносяцца воды ўва ўсё бакі Беларусі, ў ім крыжуюцца і эканомічныя і культурныя шляхі Беларусі; за тое і стаўся ён сталіцаю Беларусі.

Паўночную Беларусь праразае Дзвьіна. Пачынаецца Дзвьіна на паўночнай мяжы Беларусі, і цячэ упэрад пад Ві-

цебск (вялікае і старое места, ляжыць вёрст 80 на поўнач ад Воршы), а адтуль, заламаўшыся блізка таго, што пад простым кутом, — пачынае плысцьці на паўночны захад. Праплыўшы міма Полацку, гэтае калыскі старое беларускае дзяржаўнасьці, ды міма грознае крэпасьці Дзьвінску, яна ўваходзіць у зямлю Латышоў, а праз яе даходзіць да мора, да Рыжскае Затокі.

На самым паўночным усходзе мяжа Беларусі даходзіць да вярхняе Волгі пад Ржэваю, а якраз на процілеглым баку Беларускае Зямлі, на паўднёвым яе захадзе, да беларускіх межаў прытыкаецца шырокі, балоцісты Буг. З нётры Белавёжскіх лясоў выпаўзае даяго на спатканьне Нарва з сваім прытокам Бабром. Ужо на захад ад Беларусі, ў Польскай зямлі, зьліваюцца яны разам. І тут, як на ўсходзе, беларус заняў вярхоўі вялікіх рэкаў, пакідаючы нізы іншым народам.

Над Бугам стаіць Бэрасьце; моцная да нядаўных часоў крэпасць, а ля Нарві — вялізарнае места Беласток, найбольшае фабрычная места Беларусі.

Заўважыўшы згруба рысы пералічаных галоўных рэкаў Беларусі, ды важнейшых яе местаў, бяз клопату патрапім мы абвесьці, хаця-б прыблізна, прастор Беларусі на карце Эўропы. Перад нашымі вачыма вырысуюцца нейкая масыўная фігура, крыху прыпамінаючая трапэцыю, ці можа сякеру. Зьмэраўшы яе ўдоўжкі мы даведаемся, што Беларусь цягнецца з усходу на захад каля 700 вёрст; зьмэраўшы ўпоперак — атрымаем каля 550 вёр. А ўсяго прастору Беларусь займае каля 300.000 квадратных вёрст.

§ 3. ПРАСТОР І НАСЯЛЁНЬНЕ БЕЛАРУСІ Ў ПАРАЎНАНЬНІ З ІНШЫМІ КРАЯМІ.

Прастор, які займае Беларусь, як бачым, немалы. Перавёўшы на дзесяціны гэта будзе каля 30 міліёнаў дзесяцін. Сярод культурных краёў ня шмат ёсьць такіх, якія-б мелі зямлі больш, чым мае Беларусь; большая частка дзяржаваў у Эўропе займае меншы прастор.

Цікава, што роўна з Беларусяю, а часамі й менш зямлі маюць такія навет народы, якія лічацца цяпер найдужэйшымі (калі ня лічыць, ведама, іхніх калёніяў), як прыкл. Англія (314 тыс. кв. клм.), Італія (257 тыс. кв. клм.). Наагул, больш за Беларусь зямлі маюць усяго толькі 10 эўрапэйскіх дзяржаваў. Нямеччына мае зямлі ў $1\frac{1}{2}$ разы больш, Францыя ў 2 разы, гэтак сама блізка і Украіна, а Маскоўшчына (лічачы толькі прастор, заселены самымі маскоўцамі) — ў 6 разоў большая за Беларусь.

З другога боку некалькі дзесяткаў эўрапэйскіх дзяржаваў маюць зямлі па менш за Беларусь. Грэцыя і Чэхія маюць аж у 2 разы менш зямлі, чым у нас, Баўгарыя — ў 3 разы; а нашыя суседзі Латвія, Літва і Эстонія — ў 5—7 разоў меншыя за Беларусь;

урэшце Голяндыя і Бэльгія мэншыя па прастору за Беларусь у 10 разоў.

Шмат зямлі ёсць у Беларусі, ды рэдка народ у ёй жыве. Большая часць зямлі ляжыць у нас пад бесканечнымі лясамі, пад дзікім балотам. Ворнае зямлі ў нас ня шмат, дый на тэй, якая ёсць, гаспадарыць наш земляроб блага, бо ляпэй ня ўмее. Вось-жа і жыло на ўсім прасторы Беларусі перад вайною ўсяго толькі 14 міліёнаў людзей. Праўда, насялёньне ў нас дужа шыбка прырастае, — за 5 гадоў прырастае яно на $\frac{1}{10}$ (па 20% ў год). Дык, калі-б усё было спакойна, цяпер на Беларусі было-б мо' якіх 16, калі ня больш, міліёнаў насялёньня. Але зда-рылася вайна, шмат беларусаў загінула ў бітвах, ад хваробаў і ран, шмат разсыпалася па сьвеце, а найбольш, бо нешта аж каля 3 міліёнаў, людзей, было выселена расейскім урадам з Заходняе Беларусі—ў глыбіню Расеі, ў бежанства. Вось-жа гэтыя прычыны зрабілі тое, што цяпер у Беларусі жывець не 16 міліёнаў, а, як аблічаюць некаторыя аўтары, ўсяго толькі каля **10 міліёнаў жыхараў**.

У Заходняй Эўропе, пры тамашняй гушчыні насялёньня, на гэткім прасторы жыло-б можа міліёнаў 40—50, калі ня больш, народу.

Дзеля гэтага па ліку насялёньня эўрапейскія дзяржавы ўжо ня ў 2 разы большыя за Беларусь, а ў 3, 4 і 5 разоў; Нямеччына-ж большая навет у 6 разоў (мае каля 60 міл. насялёньня). Англія мае жыхараў у 5 разоў больш, Францыя і Украіна — ў 4 разы, Італія ў 3 разы, Румынія ў $1\frac{1}{2}$ разы. Аднак Чэхія і Югославія маюць насялёньня блізка што роўна з Беларуссю (11—12 міл.). Іншыя-ж эўрапейскія краі маюць насялёньня шмат мэнш за Беларусь: Грэцыя, Швэдзія, Голяндыя, Баўгарыя — ў 2 разы, Фінляндыя, Літва—ў 3—4 разы мэнш, а Латвія, Эстонія ды інш. ў 7—10 разоў мэнш. Значыць па агульнаму ліку жыхараў Беларусь таксама досіць высака стаіць у сьпісе эўрапейскіх краёў — прыблізна на 12 мейсцы.


За тое з боку гушчыні насялёньня Беларусь стаць далёка ззаду за перадавымі культурнымі старонамі Эўропы. У Беларусі на 1 кв. вярсьцэ, кругом бяручы, жыве ўсяго каля **30—35 чалавек**. Радзей, чым у Беларусі, народ жыве вось у якіх краях Эўропы: ў Маскоўшчыне, Латвіі, Эстоніі, Швэдзіі, Фінляндыі і інш.

У Фінляндыі на 1 кв. вярсьцэ жывець ўсяго 10 чалавек. Аднак старонка гэтая вельмі культурная, дый людзі там багата живуць. А гушчыня невялікая выходзіць затым, што шмат прастору займаюць вялікія вазёры ды горы, ды яшчэ паўночная тундра, саўсім блізка бязьлюдная, якая належаць да Фінляндыі. Але-ж і ў Беларусі, каб ня лічыць бязьлюдных прастораў, занятых нашымі вялізарнымі палёскімі балотамі ды пушчамі, дык бы гушчыня насялёньня выйшла-б большая. Усё-ж гушчыню насялёньня ў Беларусі прыходзіцца прызнаць малою. Некаторыя

вучоныя думаюць, што малая гушчыня насялёння была галоўнай прычынаю палітычнага і культурнага заняпаду Беларусі; і ў гэтым, здаецца, шмат праўды,

§ 4. АДМІНІСТРАЦЫІНЫ І ПАЛІТЫЧНЫ ПАДЗЁЛ БЕЛАРУСКАЕ ЗЯМЛІ.

Перад вайною 1914 году ўся Беларусь наляжала да Расеі і была падзелена на губэрні ды павёты. Усіх беларускіх павётаў было 62—65. Яны ўваходзілі ў склад губэрняў: Віленскае, Віцебскае,



Рыс. 2. Палітычны падзёл Беларусі ў 1920 г.

Горадзенскае, Мэнскае, Магілёўскае, Смалёнскае і Чарнігаўскае. Апроч гэтага і некаторыя сумéжныя павёты іншых губэрняў наляжалі да Беларусі.

Міравыя умовы, якімі закончылася вайна, што вялася праз 6 гадоў на нашай зямлі, падзялілі Беларусь паміж 5-ма дзяржавамі. Латвія атрымала пагранічныя зéмлі ў павётах Дзьвінскім, Ілукштанскім, Дрысенскім, Люцынскім і Сэбежскім, усяго каля 6 тыс. кв. вёр. з 150 тыс. беларускага насялёння. Паўночна-заходняя частка Беларусі (Віленшчына) адыйшла была да Літвы,

але цяпёр занята Польшчаю. Тут больш міліёна людзей на 30 тыс. кв. вёр. Усяго-ж пад Польшчаю цяпёр фактычна ёсьць больш 100.000 кв. вёр. прастору, а значыць цэлая траціна Беларусі. Да таго-ж гэта якраз заходняя частка Беларусі, якая перад вайною была найбольш культурнаю, густа насёленаю і сьведамаю нацыянальна. Цяпёр-жа жыве тут усяго каля 3.000.000 людзей.

Шэсьць цэнтральных павеатаў Беларусі: Мэнскі, Барысаўскі, Ігуменскі, Бабруйскі, Мазырскі і Слуцкі твораць у данным часе самастойную рэспубліку, знаходзячыся ў фэдэрацыі з Расеяю, Савецкую Беларусь. Займае яна прастору каля 50 тыс. кв. вёрст і мае больш як $1\frac{1}{2}$ міліёны насялёньня. Гэта аднак ёсьць толькі шостая частка ўсяё Беларусі.

Уся-ж Усходняя Беларусь да гэтага часу злучана безпасярэдна з Расеяю. Па свайму прастору і ліку насялёньня гэтая частка найбольшая, ды, здаецца, мала што меншая ад усіх іншых частак Беларусі, ўзятах разам. (гл. карту 2).

Такі палітычны падзел Беларусі не апіраецца ні на якія географічныя асновы. Мэжы новых дзяржаваў праведзены па жывому цэлу Беларусі, дзелячы краіны, якія найцясьней звязаны між сабою і прыроднымі і эканамічнымі і культурна-гістарычнымі варункамі, ня кажучы ўжо аб тым, што ўсё яны наймацней звязаны з боку этнографічнага, бо ўва ўсіх пяцёх кавалках, на якія парэзана Беларускае Зямля, жыве адзін і той самы Беларускі Народ.

Дзеля такое штучнасьці сучаснага палітычнага падзелу Беларусі мы ня будзем браць яго пад увагу ў далейшым выкладзе. Але трэба сказаць, што і даўнейшыя адміністрацыйныя дзяленьні Беларусі, гэтыя расейскія губэрні ды навет павёты, таксама былі досіць штучнымі творамі. Суцэльныя з усіх паглядаў краіны яны рэзалі на часткі, а злучалі разам саўсім непадобныя да сябе мяйсцовасьці. Дзеля таго, аднак, што дагэтуль усё навуковыя данныя аб Беларусі адносіліся да даўнейшых расейскіх адміністрацыйных адзінак (павётаў), мы, апісуючы Беларусь, тымчасам змушаны будзем так сама апірацца на гэтых адзінках. Мы будзем найчасьцей апісваць асобныя павёты, зграмаджуючы іх у буйнейшыя адзінкі на аснове іхняе прыроды ды іншых адзнакаў.

ПРЫРОДА БЕЛАРУСІ.

(ФІЗЫЧНАЯ ГЕОГРАФІЯ).

РАЗЬДЗЁЛ I.

Выгляд павёрхні зямлі.

§ 5. АГУЛЬНЫЯ ЎВАГІ АБ ПРЫРОДЗЕ БЕЛАРУСІ.

Прырода Беларусі ня вызначаецца гэткаю яскравасьцяю фарбаў, зьмённасьцяю вобразаў і ня робіць, можа, на староньняга чалавёка гэткіх моцных уражаньняў, як прырода шмат якіх краёў тропічных, горных, ці прыморскіх. З гэтага боку яна мае шмат супольнага з краямі Ўсходняе Эўропы; лёжачы на раўніне, ў досіць халодным ужо клімаце, гэтыя краі, раўнуючы прыкл. да Заходняе ды Паўднёвае Эўропы, адзначаюцца аднавообразнасьцяю сваё прыроды, сваіх краявідаў.

Шмат якія вялікія ды грозныя зьявішчы прыроды, як прыкл. трасэньні зямлі, вульканы і інш. у нас саўсім не здараюцца. Не пабачым мы ў сябе і высокіх гораў, бязьмэжнага мора, пустыні; хочучы ўгледзіць гэтыя зьявішчы мы павінны будзем ёхаць у суседнія з намі краі, а то навет і далей.

Гледзячы на нашу старану з вышыні птушынага лёту, мы ўбачым аграмадную, ў большасьці лясістую раўніну. Заход і поўнач яё вышэйшыя, з моцна няроўнаю, ўзгоркаватаю павёрхняю зямлі; поўдзень-жа Беларусі ўяўляе з сябе балоцістую роўную нізіну. Сярод зялёных пушчаў ды пяшчаных узгоркаў блішчаць люстры нязлічоных вазёраў. Серабрыстыя йстужкі вялікіх рэкаў прарэзуюць край ува ўсіх кірунках. Ад сярэдзіны Беларусі яны разьбягаюцца ў два бакі, нясучы сваё воды ці то ў Чорнае, ці ў Балтыцкае Мора, якія відны далёка за мэжамі Беларусі, за Украінскай ды Літоўскай і Латыскай зямлёю.

Гэтак выглядае наш край здалёку, ды з птушынага лёту. Зблізка выглядае ён іначай. Таго, хто ўгледзіцца ў прыроду Беларусі, ўслухаецца ў яё жыцьцё, каго ахопіць яна сваімі тонамі і настроямі, той зьдзівіцца багацьцю і зьмястоўнасьці яё формаў, глыбіні і значнасьці яё зьявішчаў. Прыроду паўночнае Беларусі, якая дала натхненьне Міцкевічу, ў кожным разе нельга лічыць аднастайнаю. Краявіды адзін за аднаго прыгажэйшыя зьмяняюцца тут вельмі хутка, мала што ня з кожным заваротам дарогі, кож-

ным узгоркам і лагчынаю. Паўднёвая, нізінная Беларусь, больш аднастайная, захапляе таёмнаю шырачынёю сваіх вобразаў, а часта дзікім і некранутым характарам сваё прыроды.

Беларусь, як мы ўжо заўважылі, абыймае верхнія часткі вадазборнікаў некалькіх вялікіх рэкаў Эўропы: Дняпра і яго прытокаў, Нёмна, Вяльлі, Дзвіны, Нарві і ін., але не займае ні аднае ракі ў цэласці аж да яе вусцяў, ня мае доступу да мора. Гэта, бязумоўна, мела сваё палітычнае значэнне ў гісторыі Беларусі. Але ня трэба забывацца, што такое палажэнне Беларусі на скрыжаваных між сабою вадазёлах Эўропы, павінна было вельмі моцна адбіцца і на прыродзе Беларусі, надаючы ёй шмат характэрных рысаў ды рэзка адзначаючы яе ад прыроды якраз найбольш блізкіх і суседніх краёў, як прыкл. Латвіі і Украіны.

У далейшым мы ня раз пераканамся, што прырода Беларусі на ўсім яе вялізарным прасторы мае шмат супольных характэрных адзнакаў, якія адрожняюць яе ад прыроды суседніх краёў. Гэта адносіцца і да беларускіх рэкаў, і узгоркаў, і да беларускага сіняга, як вочы дзяцёй беларускіх, неба, і да ўсяго характару беларускага краявіду, і нашага ў меры мягкага клімату, і ўрэшце — жывое прыроды.

Разгляд прыроды Беларусі мы пачнём з апісання будовы і выгляду павёрхні зямлі ў Беларусі, ад якіх моцна залёжаць усё іншыя бакі жыцця нашае прыроды.

§ 6. ВАЖНЕЙШЫЯ ТЫПЫ БЕЛАРУСКІХ КРАЯВІДАЎ.

Перааяджаючы праз Беларусь уздоўж і ўпоперак яе, мы будзем бачыць шмат краявідаў — і падобных да сябе, і вельмі розных між сабою. Разгледзім больш характэрныя з іх.

На паўдня ад мяжы Беларусі, ўжо ў Украіне, ляжаць стэпы. Тамака, як выйсьці ў поле, перад вачамі адкрываюцца вялізарныя роўныя і бязьлёсныя прасторы; бывае, што нідзе і дрэўца не пабачыш, ані ўзгорачка, да якіх мы гэтак прызвычаліся ў Беларусі. Роўнае, як стол, поле йдзе ў даль, аж пакуль ня зьліваецца з небам, аж да самага гарызонту. І толькі дзе-ня-дзе трапляюцца глыбокія, з вельмі стромкімі, проста навет стаццявымі берагамі, — равы-яры, якіх папракопавала вада, што збіралася з гэнага вялізарнага поля — стэпу. Равы гэтыя бягуць да рэчкі, якая плыве па шырокай даліне, адгранічанай з обоіх бакоў высокімі ды стромкімі сьцэнамі — берагамі, на версе якіх сьцэлецца роўнае стаповае поле. Глянуўшы зьнізу, ад рэчкі на тыя сьцэны-берагі, здаецца, што гэта такія самыя горы, як і ў нас бываюць; іхняя вышыня даходзіць іншы раз да сотні і больш сажанёў. Але гэтак выдае толькі зьнізу: узышоўшы на такую „гару“ мы пабачым вакола сябе ўсё тое самае стаповае роўнае поле. Між іншым ведаем мы ўсё добра, што ў стапах зямля вельмі ўраджайная; ляжыць там таўсты пласт чарназёму, па аршыну, дый больш

таўшчынёю, дык яго і гнаіць ня трэба, і ўсё роўна збожжа родзіць, як ня трэба ляпéй.

У Беларусі нідзе мы такіх стэпаў ня знойдзем, бо пачынаюцца яны якраз за нашаю мяжою, за р. Дзясною. На наш бок Дзясны праўдзівых стэпаў ужо няма; ёсць толькі ў паўднёвай ды асабліва ў паўднёва-ўсходняй Беларусі, ў Чарнігаўшчыне гэт. зв. лесастэпы. Там, дзе яны цяпер знаходзяцца, некалісь так сама ляжалі бязьлэсных стэпы. Але з часам пакрысэ сталі зьяўляцца маленькія зарасьнікі ліставых дрэваў; з зарасьнікаў пасьля павырасталі гаі ды лясы, і на мейсцы даўнэйшага стэпу запанаваў лés. Вільгаці тут і раней было больш, чымся ў паўднёвым стэпу (бо бліжэй да мора), а як пайшлі лясы, дык яшчэ яé пабольшала. Вада павыкопавала шмат новых яроў і павыпаласкавала з чарназёму шмат яго частак, найбольш пажыўных для расьлінаў. Чарназём зрабіўся значна бяднэйшым.

У нашыя часы лясоў тых ня шмат ужо засталася; але ўсё-ж ня там, то там выгляне злёны гаёк з старымі дубамі, яварамі, ды ляшчынаю. А ў ярох, ды паразмываных шырокіх рачных далінах залягаюць на вялізарных прасторах пескавыя грунты, на якіх парасьлі вялікія хваёвыя бары. Большая частка зямлі тут абёрнута пад поле і трэба сказаць, што хаця тут зямля і бяднэйшая, як чарназём, але ўсё-ж збожжа на ёй добра родзіць і гаспадары там жывуць нябédна. Цікава адзначыць, што тут на палёх мы ня сустрэнем камéньняў.



Перанасёмся цяпёр думкаю з нашага Чарнігаўскага Леса-стэпу на другі канéц Беларусі, ў Віцебшчыну.

Жыхару паўднёвай Беларусі адразу будзе здавацца, што ён трапіў у праўдзівы горны край. Куды ні глянь—усё горы ды горы. Ёдзеш па дарозе, дык усё або пад гару, або з гары; рэдка-рэдка здарыцца поўварсты роўнае дарогі. Камéньня тут усюдых як-бы насéяў хто: ляжыць яно і паасобку, і цэлымі грудамі-крушнямі, а то дык і вялікае поле скрозь бывае завалена камéньнем; асабліва шмат яго на ўзгорках. Узгоркі тут рэдка бываюць стромкімі. Найчасьцэй яны памалу падыймаюцца над далінамі, а зьвэрху роўныя, гладкія, быццам рукою прыгладжаныя. Узгоркі звычайна бываюць паабрастаўшы мяшаным лésам; дзéля гэтага на гары-зонце вока заўсёды ўпіраецца ў лés.

І лагодныя узгоркі, і злёныя лясы робяць краявіды гэтае старонкі дужа прыгожымі. Але найлéпш прыхарошуюць іх сьвётлыя вазёры, што ляжаць між узгоркаў, і якіх тут ёсць бяз ліку; увесь край чыста зрэзаны гэтымі вазёрамі (рыс. 3). Дарога іншы раз мусіць дзесятак вёрст круціцца паміж іх, каб выйсьці на




Рис. 3. Морэнны краявід.

другі бок возера, што ляжыць можа за якую вярсту. Прыёмна жыць у гэтым прыгожым краю, але нялёгка гаспадарыць.

Такі край гораў, каменя і вазёраў называюць **морэнным краем**.



А вось яшчэ адзін абразок, які вельмі часта можна сустрэць у Беларусі. Ня дужа вялікая, роўненькая палянка. Навакола, як вокам сягнуць, стары хваёвы бор. У рагу палянкі з бору выплывае рэчка, ля рэчкі стаіць шэрая вёска, а ад яе па ўсёй палянцы цягнуцца роўныя зялёныя шнуры сялянскага збожжа. Ніводнага ўзгорка, — ўсё роўна, як у стэпу. Але няма і тых яроў, ды рачных далінаў з стромкімі берагамі. Тутака рачное даліны саўсім блізка ня знаць, а ў рацэ воды — роўна з берагамі. Ціха цячэць гэтая вада па нязначнаму спаду, аж пакуль яё што не затрымае. А як задзёржыць яё што, яна шырака разальлёцца і зробіць на мейсцы поля ды ўзьбярэжнае сенажаці — балота. Гэткія балоты, бывае, цягнуцца праз дзесяткі вёрстаў (рыс. 4). Травы на іх расьце досіць; Праўда трава гэтая — благая, але ёсць яё шмат. Гаспадары цярэбляць лазу, ды бярэзьнік, якімі хутка абрастаюць гэткія балоты, крыху іх падсушуюць, праводзячы канавы, і гэткім чынам уздоўж рэк зьяўляюцца вялізарныя палёскія сенажаці.

На полі зямля тут усюдых вельмі лёгка, пясок. Ураджай з яё малы, дык гаспадары найбольш увагі звяртаюць на сенажаці ды гадоўлю скаціны.

Часамі, бывае, лясы высыкаюць. Тады далёка-далёка, як вока сягне, відна ўсё тая самая раўніна з роўнымі паяскамі ніваў ды абшырнымі балотнымі сенажацямі, аж пакуль нэдзе на гарызонце за шмат вёрстаў не пакажацца палоска лёсу.

Гэты край пяшчаных раўнінаў, парослых хваёвымі барамі, і вялізарных балотаў ды балоцістых сенажацяў, называюць **палесьсем**.

Мы разгледзілі такім чынам тры найбольш тыповыя беларускія краявіды: лесастэп, морэнны край і палесьсе. Трапляюцца ў Беларусі яшчэ і іншыя досіць характэрныя краявіды; аб іх будзе гутарка пазьней. Цяпер глянем, як у навуцы растлумачана, адкуль і якім чынам стварыўся гэткі выгляд нашае зямлі.

§ 7. ЛЯДАВІКОВЫ ПЭРЫОД ГІСТОРЫІ НАШАЕ СТАРАНЫ.

У далёкай мінуўшчыне, шмат тысяч гадоў назад быў такі час, калі ўва ўсёй паўночнай Эўропе стала шмат халаднэй, чым, прыкл., ёсць цяпер. Адначасна з гэтым праз тысячы гадоў бязупынна ліліся дажджы, ішоў сьнег. Дзякуючы гэтаму ў поўночных горных краях, у Фінляндыі ды Скандынавіі (Швэдзія




Рис. 4. Палéскі краявiд.

і Норвэгія), павырасталі вялізарныя масы лёду, па некалькі сот сажняў таўшчынёю. Тым часам дажджы ўсё ліліся, нарасталі зьверху ўсё новыя лядавыя горы і націскалі на тыя, што стварыліся ўпэрад. З гэтае прычыны маса лёду кранулася і памалу папаўзла на паўдня, адрываючы ад скалаў большае і меншае каменяне, якое, мяшаючыся з лёдам, пераціралася на пясок. Шмат каменяня ляжала зьверху на лёдзе, шмат было ў сярэдзіне, шмат валок гэты, як яго называюць, лядавік пад сабою каменяня, ды пяску, гліны і іншага перацёртага магар'ялү; апрача таго перад сабою лядавік сунуў найбольшае каменяне, ды было яго шмат і па баках ці берагох гэнага лядавіковага мора (рыс. 5).



Рыс. 5. Адзін з сучасных лядавікоў. Напэрадзе рысунку — лядавіковы паток, які прабіваецца праз каменяне канцавое морэны.

Усё гэтае каменяне, пясок, гліну называюць морэнаю. Тая морэна, якую лядавік пхаў перад сабою называецца канцавою морэнаю; тая, што была падысподам лядавіка — падысподняю (доннаю) морэнаю.

Праз шмат вякоў поўз лядавік на поўдня, аж у канцы дапоўз і да Беларусі, ды ўсю яе накрыў. Ўвесь край счэз пад аднастайнаю посьцілкаю бруднага, перагружанага фінляндзкім ка-

мэньнем, лядавіка. Папоўз ён і яшчэ далей і заняў частку Украіны; наагул пад лядавіком апынулася ўся паўночная Эўропа: значная частка Нямэччыны, Польшчы, Маскоўшчыны, Украіны ды іншых старонак; усяго да 6 міл. кв. вёрст было ім пакрыта.

Доўга была схавана зямелька нашая пад лядавою вопраткаю,—аж пакуль не вярнуліся цяплэйшыя гады. Тады лёд пачаў пакрысе растапляцца; на паўдні ён хутка ўжо зусім зыйшоў. На Беларусі, асабліва паўночнай, ён крыху даўжэй затрымаўся, але праз нейкі час пачаў з пад яго аслабянцца і Беларускі прастор. Калі мы ўздумаем, якія паводкі бываюць у нас вясною з таё прычыны, што растае пласт сьнегу ўсяго некалькі вяршкоў таўшчыні, дык зможам сабе ўявіць, што сталася, калі пачала таяць маса лёду, таўшчынёю на некалькі сот сажанёў. Зразумела, што выйшла бяз мэры шмат вады і вада гэтая рынулася кудую толькі магла, і па вольным ад лядавіка прасторы, і падысподам самога лядавіка, каб трапіць у моры ды акеаны. Па ўсёй Беларусі пацяклі вялізарныя лядавіковыя рэкі, якія папракапавалі сабе глыбокія, шырачэнныя даліны, добра значныя і да нашага часу (лядавіковыя даліны).

Спачатку лядавікавыя воды ня мелі пэўнага стоку. На паўдні ад Беларусі, у Украіне, ляжаць Валынскія (ці, як кажуць, Аўратынскія) Горы. Гэныя горы задзёржавалі сток вады на паўдні і яна стала перад імі, творачы вялізарнае возера, ці, як называюць яго часамі, Гэродотавае Мора. Возера гэтае заняло блізка што ўсю паўднёвую Беларусь. Лішкі вады з яго сыцякалі найбольш на захад, уздоўж паўднёвага краю лядавіка, творачы сабою вялікую раку, якая праз Польшчу і Нямэччыну нёсла свае воды аж ў самае Нямэцкае Мора.

Такім самым спосабам, як на паўдні, стварыліся вялікія лядавіковыя вазёры і ў іншых мяйсцох Беларусі, прыкл., каля Полацку—Полацкае возера, таксама—на тым мейсцы, дзе цяпер Налібоцкая Пушча, далей—у паўднёвай частцы Ігуменскага павёту і г. д.

Зыходзячы з Беларускае Зямлі лядавік пакідаў па сабе значныя сьляды. Уся морэна—маса пяску, гліны, каменья і цэлыя навет скалы, якія нёс з сабою лядавік, засталася на мейсцы і пакрыла ўсю Беларусь досіць таўстою карою—часамі сажанёў да 50-х таўшчыні. За той час, які нас дзеліць ад лядавіковага пэрыоду, з гэтай морэнаю зрабіліся вялікія зьмены. Пад уплывам вады, марозаў і павётра скалы пашчапаліся на каменье, каменье паразвалівалася на жарству, а з жарствы зрабілася морэнная гліна.

Мы ведаем, што робіцца з такою глінаю, калі яе раскаляціць у бягучай вадзе. Вада замуціцца і пацячэ далей, але заразжа муць з яе пачне асядаць. У гліне, як ведама, ёсьць пяшчынкі і ёсьць глёй. Пяшчынкі большыя і цяжэйшыя, вадзе трудней іх трымаць на сабе і яны хутчэй асядуць. А глёй—лёгкі,

і яго вада можа далёка занёсьці; ў канцы-ж і ён таксама нёдзе ў іншым мейсцы асядзе. Гэтак звычайна бягучая вада дзэліць морэнную гліну на пясок і глёй.

З пад лядавіка на паўдня цяклі нязьлічоныя рэкі і ручаі ўзмучанае вады, якая, дзякуючы свайму борздаму цячэньню, размывала, захапляла і цягнула з сабою масы морэннае гліны, створанае лядавіком. Трапляючы ў Гэродотавае Мора, ці ў якое іншае возера, ўзмучаная вада рэкаў пачынала цякці вельмі памалу і дзеля таго з яе тут асядаў пясок. Гляістыя-ж часткі вады нёсла далей.

З лядавіка ўвесь час дзьмулі вятры, якія, спускаючыся ўніз, на вольныя ад лядавіка прасторы, рабіліся цёплымі і сухімі, — гэтак сама, як і цяпер бывае з вятрамі, што дзьмуць з высокіх горных краінаў (фены). Гэтыя вятры абсушылі ўсю незанятую лядавіком і вадою павярхню і адложаныя на ёй морэныя матар'ялы, ды навет перасушылі іх. На тым мейсцы, дзе яшчэ нядаўна былі лядавыя горы, зрабілася цяпер сухая бязводная пустыня. Вэцер дакончыў тую работу, якую была пачаўшы вада. З морэннае гліны ён выдзьмухаў усё лягчэйшыя, гляістыя часткі і зрабіў з іх безпрасьвётныя хмары пылу, якіх увесь час гнаў на паўдня. Тамака, найбольш за Дзясною, дзе цяпер украінскія стэпы, пыл гэты асядаў на зямлю; цягнулася гэтая справа дужа доўга і праз гэты час тамака павырасталі таўстыя пласты гэнага пылу, якога вучоныя назвалі па нямецку лёссам (löss). На ім хутка параслі буйныя стаповыя травы, бо ў лёссе ёсьць шмат пажывы для расьлінаў. Год-у-год адміраючы і перагніваючы стаповая расьліннасьць зрабіла верхні пласт лёссу чорным, чарназёмам.

Шмат дзе і ў нас, у паўднёвай Беларусі, асядаў лёсс і на ім тварыліся стэпы і чарназём, праўда не такі багаты, як у Украіне. Лёсс ляжыць у нас цяпер у Чарнігаўшчыне, Наваградчыне ды ў іншых мяйсцох паўднёвае Беларусі, найбольш астравамі сярод пластоў іншага паходжаньня. У даўнэйшыя часы, абкружаныя з усіх бакоў непраходнымі пушчамі, гэтыя астравы стэпу мусіць былі першымі мейсцамі, дзе пачынала разьвівацца земляробства. Праўда, большая частка нашых стэпаў пазарасталі пасля лёсам і на ёй стварыўся вышэйапісаны лесастэпавы краявід.

Там, дзе пасля лядавіка пазаставаліся канцавыя морэны, дзе морэннага матар'ялу пазаставалася найбольш, там ні вады ні вэцер не змаглі зраўнаваць мяйсцовасьці (рыс. 6). Праўда, каменне зьверху праз шмат гадоў парасыпалася на жарству і гліну; на якіх сталі расьці дрэвы і трава. Вада і вэцер, хаця і адкопавалі ўсё новае і новае каменне і размывалі гліну, але расьлінная адзёжа значна стрымлівала іхнюю работу. На мейсцы безканечных грудэў камення зьявіліся прыгожыя лясістыя ўзгоркі; ў глыбокіх лагчынах між іх заляглі сьветлыя вазёры; каменная пустыня канцавое морэны абярнулася ў харошы морэнны край.

Канцавыя морэны паказуюць нам тыя мейсцы, дакуль дапоўз лядавік, або дзе ён на даўжэйшы час спыняўся (тамака таксама павінны былі адлажыцца значныя масы морэнных матар'ялаў). Варта заўважыць, што лядавік яшчэ некалькі разоў пасуваўся быў на паўдня, раскідаючы ўсё ў новых мяйсцох канцавыя морэны; толькі ніколі ўжо лядавік не захапляў гэтых вялікіх прастораў, як першы раз; лічаць, прыкл., што другі раз ён заняў толькі паўночна заходнюю Беларусь да Віцебску і Мэнску. Відаць, пры тым, што ён ужо поўз не аднёю суцэльнаю масаю, а шырачэннымі лядавымі рэкамі ці языкамі; пасля яго пазаставаліся канцавыя морэны ў форме вялізарных падковаў, якія распасцёрліся на сотні вёрстаў.

Там, дзе лядавік адлажыў толькі сваю падысподнюю



Рыс. 6. Камяністы вёрх морэннага ўзгор'я.

морэну, мяйсцовасць мае выгляд раўніны. Матар'ялы, якія складаюць падысподнюю морэну, моцна перацёртыя і згладжаныя лядавіком; гэта найбольш—пяскі і гліны з дробным каменнем. Тыповым прасторам, дзе лягла падысподняя морэна ёсць Лідчына (на захадзе Беларусі).

Пакрысе высахалі і лядавіковыя вазёры. Гэродотавае мора, названае так затым, што аб ім успамінае ў сваіх творах Гэродот, грэцкі вучоны, які жыў 2400 гадоў назад, відаць істнавала ня так навет даўно *); цяпер яго ўжо няма. Засталіся ад яго

*) Гэродот піша, што „на поўнач ад земляробаў Скіфаў жывуць Бодыны, народ вялікі і многалічны, ўвесь бялявы і ў рабацёньні. Маюць яны дзераўляны горад, а імя гораду Гэлонос. Уся іхняя зямля пад лэсам. У самай галоўнай пушчы знаходзіцца вялікае і многаводнае возера, а вакола яго — шмат вадзяных прастораў, што пазарасталі чаротам“.

толькі некалькі невялікіх вазёраў (воз. Князь, Выганоўскае і інш.), засталіся вялізарныя балоты, што ляжаць уздоўж р. Прыпяці, ды пескавыя прасторы Палесься, што былі некалісь ягоным дном. Такія-ж сьляды пазаставаліся і па іншых лядавіковых вазёрах.

§ 8. БЕЛАРУСЬ У СТАРЭЙШЫЯ ГЕОЛЁГІЧНЫЯ ЭПОХІ.

Пад лядавіковымі пластамі ў глыбіне зямлі ляжаць пласты, якія стварыліся раней, найбольш у тыя геолёгічныя эпохі, калі на прасторах Беларусі бушавалі марскія хвалі. Трэба адзначыць, што пласты, адносячыся да розных геолёгічных эпохаў, ляжаць у нас саўсім блізка горызонтальна, роўна. Прычына гэтага тая, што значных горатворчых працэсаў на прасторах Беларусі не адбывалася ад самых даўных часоў—ад архэйскае эпохі. Толькі тады, магчыма, што былі нейкія сфалдаваньні зямное кары і ў нас, але на працягу міліёнаў гадоў, якія нас дзеляць ад тае эпохі, гэтыя сфалдаваньні былі паразмываныя і зраўнаваныя, і ўплывы іх на выгляд павэрхні Беларусі зрабіліся нязначнымі. У пазьнейшыя-ж часы адбываліся, дый цяпер адбываюцца, толькі дужа павольныя падняцьці, ды апусканьні асобных краінаў у Беларусі, г. зв. **эпірогенэтычныя рухі** зямное кары, пры якіх горызонтальнасьць пластоў не зьмяняецца *). Дзякуючы гэтым рухам прастор Беларусі быў некалькі разоў заліваны морам і некалькі разоў аслабняўся з пад яго.


Даўнейшыя марскія пласты ў нас вельмі мала дасьледжаны; можна сказаць, што з боку геолёгічнага нашая Бацькаўшчына ёсьць краем невядомым, бо тыя ведамасьці, якія мы маем у гэтай справе,—і невялікія, і выпадковыя. На гэта было некалькі прычынаў. Марскія пласты ляжаць у нас пад тоўстым лядавіковым пакрыцьцём, і, да таго-ж, ляжаць горызонтальна, а значыць выходзяць на вёрх толькі вельмі рэдка,—ў якіх небудзь асабліва глыбокіх рачных далінах, ды яшчэ, калі лядавіковае пакрыцьцё часамі выпадкова не асабліва таўстое, або навет яго саўсім няма, як, прыкл., на паўднёвы-запад ад Горадні. Звычайна-ж, каб дакапацца да марскіх пластоў, трэба зьнімаць некалькі дзесяткаў сажанёў лядавіковых матар'ялаў, рабіць значныя высілкі і выдаткі. У тых палітычных варунках, у якіх мы жылі дагэтуль, ня было магчымасьці правесці шырэйшых геолёгічных дасьледаў; толькі некаторыя павёты выпадкова лепш дасьледжаныя стараньнямі асобных людзей, або самаўрадаў, прыкл.—Наваградзкі павёт, Смалёншчына і г. д.

Акад. Карпінскі выпадкова адкрыў у Ігуменскім пав., каля в. Раванічаў выхад марскіх асадаў **Кэмбрыйскае эпохі** (гл. рыс. 7). Гэта дало магчымасьць зрабіць вывад, што ў часе гэтае най-

*) Невялікае выпінаньне ўвэрх зямное павэрхні, аднак, мела мейсца і пазьней—у кайнозойскай эпосе (гл. ніжэй).

старэйшае эпохі павёрхня зямлі ў Беларусі была значна паніжэла, дзеля чаго з Захаду надыйшло мора і пакрыла блізка што ўсю Беларусь. Мора гэтае было няглыбокае; трывало яно яшчэ і ў **Сылюрскую эпоху**, ў канцы якое павёрхня Беларусі паднімаецца, асабліва з усходняга боку, і ўрэшце ўся Беларусь выходзіць з пад вады.

У другой палавіне чарговае **Дэвонскае эпохі** мора ізноў находзіць на Беларусь, але цяпер ужо з паўночнага ўсходу, з Маскоўшчыны (Тіманскае мора). Залівае яно паўночнаўсходнюю частку Беларусі і застаецца там яшчэ і



Рыс. 7. Геолёгічная карта Беларусі,
(подлуг Siemiradzki'я і Семёнава). КМВ—выхад кэмбрыіскіх пластоў.

праз частку Вуглявое эпохі. Толькі ў канцы Вуглявое эпохі ўся Беларусь робіцца сухазёмлем; сухасьць клімату не дала аднак магчымасьці стварыцца значнёйшым пластом каменнага вугалю. Так сама не зачпляюць Беларусь і моцныя горатворчыя процэсы, якія ў гэтым часе адбываюцца ў Заходняй і Сярэдняй Эўропе.

Дэвонскія пласты пакрываюць усю паўночную Беларусь; зложаны яны найбольш з вапнякоў і долёмітаў (Аршан-

ская вапна—гл. ніжэй). На паўночным усходзе, каля самае ўжо ўсходняе мяжы Беларусі (ў вярхоўях Дняпра), на дэвонскіх пластох зверху ляжаць пласты вуглявое эпохі,—найбольш вапнякі, ды цёмныя гліны.

Праз цэлы рад геалёгічных эпохаў (пермская, трыяс, юра) Беларусь застаецца сухаземлем. У крэйдавую эпоху мора ізноў залівае Беларусь; гэтым разам надыходзіць яно ізноў з захаду і займае паўднёва-заходнюю частку Беларусі,—мэнш-больш да Бярэзіны і Вяльлі. Паўночна-ўсходняя Беларусь, пакрытая дэвонскімі пластамі, застаецца сухаземлем. Мора займае беларускія прасторы праз усю блізка крэйдавую эпоху; за гэты час асядаюць пласты пішучае крэйды, якія з усіх марскіх геалёгічных пластоў найчасцей выходзяць на верх і найляпей дасьледжаць.

У наступнай Нумулітычнай эпосе (олігоцэн) уся Беларусь ужо апошні раз заліваецца морам, якое надыходзіць з паўночнага ўсходу. У канцы гэтае эпохі мора аканчальна зыходзіць з Беларускага прастору.

У нумулітычнай эпосе, а можа крыху пазьней (у нэогене), крэйдавыя пласты разам з ляжачымі на іх олігоцэнавымі, відаць, пад уплывам моцных тагочасных горатворчых процэсаў, адбы ваўшыхся пры стварэньні Альпаў, Карпатаў і г. д., у некалькіх мяйсцох павыпіналіся ўверх, творачы гарбы, якія найбольш ішлі ў кірунку з Пдн.-Усх. на Пн. Зах. *). Мела гэта важнае значэньне пры тварэньні нашых узгор'яў і ёсьць адною з прычынаў, чаму крэйдавыя пласты часцей іншых выходзяць наверх.

У навіейшыя (чацьвертарадныя) часы ў Беларусі так сама адбываюцца эпірогенэтычныя рухі, але яны не нагэтулькі моцныя, каб значна змяніць прасторы, занятыя сухаземлем і вадой; іх навет ня лёгка заўважыць. У рэзультаце гэтых рухаў паўночная Беларусь крыху паднялася, а паўднёвая знізілася **); але трэба адзначыць, што да падыймаючыхся прастораў належаць і паўднёвы паяс узгор'яў, што цягнецца ад Ваўкавыску праз Наваградак аж за Слуцк; наадварот Лідчына, хоць і ляжыць далей на поўнач,—але зніжаецца.

Цікаўна адзначыць, што навет з боку геалёгічнага Беларусі стаіць на ўзьмэжжы ўсходняе і Заходняе Эўропы, па чарзе перажываючы то з тэю, то з другою аднолькавыя і адначасныя геалёгічныя процэсы.

§ 9. УЗРЫШШЫ БЕЛАРУСІ.

Узвышаныя краіны ляжаць дзьвema шырокімі грамадамі на захадзе і паўночным усходзе Беларусі. Паміж іх, най-

*) Siemiradzki. Geologja Ziemi Polskich.

**) Wołosowicz. Litwa i Białoruś.

больш на паўдні краю, распасьцёрліся палёскія нізіны, а на паўночным захадзе—нізіна Полацкая, натуральна дзелячы беларускія ўзвышшы на заходнія і паўночна-ўсходнія.

У сярэднім нашыя узвышаныя краіны паднятыя над роўнем мора на 100—110 саж., тады, як нізіны толькі на 50—60 саж. Уся Беларусь у сярэднім паднятая на 80 саж., а найвышэйшы пункт у Беларусі, Лысая Гара, падняты на 161 саж. над роўнем мора.

Вялікі паяс эўрапейскіх нізінаў, які з захаду ідзе аж ад Нямецкага Мора, дайшоўшы да Беларусі значна шырэе, займаючы прасторы ад Балтыцкага да Чорнага мора ды пераходзячы ў Усходне-Эўрапейскую раўніну; адначасна павярхня зямлі павышаецца і павышэньне гэтае трывае аж да самых усходніх межаў Беларусі, дзе і канчаецца. Тады, як Бэрлін падняты над роўнем мора на 15 саж., Варшава на 52, навет наш Пінск падняты над роўнем мора на 67 саж., а Магілёў на 84 саж., Горкі—на 100 саж., усходняя-ж мяжа Беларусі ідзе па узвышшам, даходзячым да 130—140 саж. Значыць, агульны спад Беларусі—на захад; у гэтым кірунку плывуць у большасці рэкі Беларусі. На ўсход ад мяжы Беларусі эўрапейская раўніна пачынае зьніжацца ўва ўсіх кірунках, асабліва ў пн.-ўсх. Масква паднятая над роўнем мора толькі на 83 саж. Такім чынам мы бачым, што Беларуская раўніна сярод эўрапейскіх раўнінаў ёсць найвышэй паднятая, і ёсць самай усходняю з пахіленых на захад частак гэтае раўніны.

Узвышшы Беларусі па выглядзе іхняе павярхні трэба падзяліць на плоскія ўзвышшы—высокападнятыя краіны з роўнаю павярхняю зямлі, і ўзгор'і, краіны з дужа няроўнаю павярхняю, пакрытыя ўзгоркамі большае і меншае вышыні. Найбольш гарысты выгляд маюць Наваградчына, ваколіцы Вільні і паўночная Віцебшчына.


Усё формы павярхні Беларусі стварыліся галоўным чынам дзякуючы лядавіку; меншую ролю тут ігралі агульныя падняцці ды зьніжэньні зямное кары. Нашыя галаўнёйшыя ўзгор'і зложаны канцавымі марэнамі лядавікоў.

Апрача падзелу на заходнія і ўсходнія ўзвышшы варта разгледзіць і больш дробныя іх грамады. На захадзе Беларусі ляжыць грамада ўзгор'яў, маючая выгляд падковы, ў сярэдзіне якое знаходзіцца ўвесь блізка вадазборнік Вяльлі; гэта—а) **Вялейская Падкова Ўзгор'яў**. На паўдня ад Нёмна ляжыць цэлы рад узгор'яў, перарываных толькі шырокімі рачнымі далінамі прытокаў Нёмна, але маючых між сабою шмат супольнага,—б) **Паўднёвы Ланцуг Узгор'яў**. На поўначы, за Дзвіною, ляжаць с) **Паўночныя Морэны**, між якіх выкручuessца Дзвіна. На паўдня ад верхняга Дняпра і далей на захад ляжыць d) **Дняпроўскае Ўзгор'е**. Урэшце ўздоўж усходняе мяжы Беларусі разляглося плоскае ўзвышшэ e) **Вокаўскі Лёс**. Усе гэтыя ўзвышшы разгледзім асобна. (гл. карту ўзвышшаў, рыс. 8).

§ 10. ЗАХОДНІЯ ЎЗВЫШШЫ.

Вялёйская Падкова Ўзгор'яў складаецца з Віленскага і Сьвянцянска-Докшыцкага ўзгор'яў, якія йдуць уздоўж р. Вяльлі і Мэнскага ўзгор'я, якое, быццам папярэчка, злучае іх усходнія канцы.

Віленскае Ўзгор'е шырокім паясом цягнецца ўздоўж р. Вяльлі, на паўдня ад яе. Краіна гэтая высака (ў сярэднім каля 120 саж.) паднятая над роўнем мора, пакрыта ня дужа вялікімі, лясістымі ўзгоркамі, раскіданымі без асаблівага парадку (рыс. 9). Ня гледзячы




Рыс. 8. Узвышшы і нізіны Беларусі.

I—Віленскае ўзгор'е. II—Сьвянцянска-Докшыцкая Морэна. III—Мэнскае ўзгор'е. IV—Наваградзкае ўзгор'е. V—Ваўкавыскае ўзгор'е. VI—Горадзенскае ўзгор'е. VII—Падлясьсе. VIII—Мазырскае ўзвышша. IX—Сувальскае ўзгор'е. X—Дзьвінскае ўзгор'е. XI—Віцебска-Нэвельская Града. XII—Смалёнская Морэна. XIII—Дняпроўскае ўзгор'е. XIV—Старадубскае ўзвышша. XV—Вокаўскі Лёс. XVI—Лідчына.

на тое, што асноваю ўзгор'я ёсьць найбольш канцавая морэна, морэнныя краявіды ня маюць тут такога выразнага выгляду, як прыкл. у вышэйапісанай Віцебшчыне. Камённыя на павэрхні ўзгоркаў ня вельмі многа; вазёраў саўсім блізка няма (мусіць дзеля таго, што верхнія пласты лёгка прапускаюць ваду). Найвышэйшыя пункты ўзгор'я—Галагоры (на поўноч ад Ашмяны—151 саж) і гара каля

Меднікаў—138 саж. Аднак і тут узгоркі маюць дужа адхонья, павольныя спады і ўся мяйсцовасьць мае выгляд шырока-зыбісты, а часамі навет і роўны.

Затое, падыходзячы да Вяльлі, ўзгор'е, зрэзанае глыбокімі далінкамі яе быстрых прытокаў, мае выгляд праўдзівае горнае стараны; стромкімі сьцэнамі спадае яно ў глыбокую даліну Вяльлі, творачы цэлы рад мяйсцовасьцяў з надзвычайна прыгожым краявідам, вядомых з гэтае прычыны далёка за мэжамі Беларусі (рыс. 10). Асабліва гэта адносіцца да ваколіцаў Вільні, гэтага мо' найпрыгажэйшага з нашых мэстаў. Узгор'е тут, даходзячы свайго заходняга канца, ўпіраецца ў Вяльлю, якая быццам стала яму перак дарогі. Тут якраз пры вусьці быстрацэчнае горнае рэчкі Вялёйкі творыцца на бэразе Вяльлі абшырная катліна, ў якой ляжыць Вільня.



Рыс. 9. Віленскае Ўзгор'е каля Вільні.


З усходняга боку Віленскую катліну замыкаюць досіць высокія, стромкія горы, зрэзаныя ярамі, зьбягаючымі да р. Вялёйкі, якая цячэць ля іхняга падножжа. З паміж гэтых гораў значнейшыя—Замковая, Трох-Крыжовая і Бакéшава Гара, якія высяцца над самаю Вільняю і надаюць шмат прыгожасьці яé выгляду. Заходнюю сьцяну катліны твораць слаўныя Панары, ланцуг высака паднятых над далінаю ракі, лясістых узгоркаў, зрэзаных ярамі. Аднак, абсалютная вышыня (над роўнем мора) Панараў ня дужа вялікая—каля 90—95 саж. Вёрст 5 ніжэй Вільні Панары падыходзяць да самага бэрагу Вяльлі і спадаюць амаль

што не стаццявою сьцяною на яё берагі. Гэтая мяйсцовасьць, дый наагул усё Панары вызначаюцца чаруючым хараством сваіх гарыстых краявідаў.

Далэй на захад мяйсцовасьць ніжэець і раўнэець, пакрысе пераходзячы ў ляжачую яшчэ далэй на захад Літоўскую Нізіну. Каб зрабіць лягэйшым чыгуначны рух паміж Віленскай катлінаю і Літоўскаю нізінаю пад Панарамі пракапаны тунэль, па якім ходзіць чыгунка.

На правым бэразе Вяльлі проці Вільні пачынаецца невялікае ўзгор'е **Шэшкіні**, якое замыкае Віленскую катліну ад поўначы.

Віленскае ўзгор'е служыць вададзёлам паміж прытокамі Вяльлі і Нёмна. У паўднёвы бок яно вельмі лагодна зьніжаецца,



Рыс. 10. Бэраг р. Вяльлі каля Вільні.

пераходзячы ў Лідзкую краіну падысподняе морэны. Як і ўсё прасторы, пакрытыя падысподняй морэнаю, Лідчына мае саўсім блізка роўную павэрхню, аднак досіць высака паднятую над роўнем мора. Вазёраў тут саўсім няма. Толькі шырокія і глыбокія даліны лядавіковых рэкаў, па якім зьбягаюць да Нёмна яго правыя прытокі (прыкл. Марачанка, Котра і інш.), крыху прыхарошваюць гэтую раўніну. Яшчэ далэй на паўдня, на ўзьбярэжжах Нёмна, разьлягліся на пяшчаных раўнінах цэлым вялізарным паясом пушчы (Налібоцкая, Горадзенская ды ін.).

Паўночнае плячо Вялёйскае Падковы творыць **Сьвянцянска-Докшыцкая Морэна**. Галоўны яё хрыбэт ляжыць досіць далёка ад Вяльлі; цягнецца ён ад Сьвянцянаў на Глыбокае і Докшыцы дый далей яшчэ на ўсход, аж да самага Лёпеля. Зложаны ён з гранітнага каменя канцавое морэны, якога шмат ляжыць тут і на павёрхні зямлі. Досіць высокія ўзгоркі, якія іншы раз падыймаюцца сажанёў на 40 над далінамі і пакрытыя мяшаным лясам, з усіх бакоў замыкаюць кругавід і робяць яго досіць цёсным. За тое ўзыйшоўшы на які небудзь вышэйшы ўзгорак можна пабачыць надзвычайна прыгожы абраз гэтае мяйсцовасьці. Сярод лясных узгоркаў ляжаць тут вялікія вазёры, з берагамі то высокімі і сухімі, то прападаючымі ў шырокім паясе ўзьбярэжных балотаў. Вышыня ўзгор'я над роўнем мора даходзіць да **130 саж.**

На паўдня ад галоўнага хрыбта аж да самага Вяльлі ляжыць таўсты пласт падысподняе морэны, на якім параскіданы невялічкія ўзгор'і (канцавыя морэны), пакрытыя найбольш хмызьнякамі ды рэдкімі дубамі. Узгор'і гэтыя чарадуюцца з вялікімі вазёрамі (Нарач, Сьвірскае і інш.) і невялічкімі раўнінамі, характэрнымі для падысподняе морэны, а бліжэй да Вяльлі—з значнымі роўнымі пяшчанымі, а часам і балоцістымі прасторами, што пазарасталі хваёвымі лясамі. Досіць высокія ўзгор'і (каля 120 с.) даходзяць і да самага бэрагу Вяльлі. Прабіваючыся праз іх правыя прытокі Вяльлі маюць высокія (да 25 саж.), стромкія берагі; гэтыя-ж узгор'і робяць і берагі сярэдняга цячэньня самое Вяльлі высокімі, стромкімі і дужа прыгожымі (прыкл. каля Смаргоняў).

Галоўны хрыбэт узгор'я дзеліць вадазборнікі Вяльлі і Дзьвіны; аднак некаторыя прытокі Дзьвіны перасякаюць яго наскрозь і сыцягуюць ваду з далей на паўдня ляжачых вазёраў.

У паўночны бок узгор'е павольна зьніжаецца. Мясцовасьць, пакрытая няглыбокаю падысподняю морэнаю, робіцца роўнаю і пераходзіць у Полацкую нізіну. На ўсходзе ўзгор'е дзеліць вадазборнікі Бярэзіны і Дзьвіны. Падыходзячы пад Лёпель яно робіцца крыху вышэйшым. Гэтая ягоная частка называецца **Пышнагорам**. У падножжа Пышнагору ляжыць шырокая лядавіковая даліна, якая злучала калісь Полацкае Лядавіковае Возера праз Бярэзіну з Палёскім. Цяпер па ёй праведзены Бярэзінскія Каналы, над якімі стаіць Лёпель.

На паўдня ад Докшыцаў ідзець **Мэнскае Ўзгор'е**. Займае яно Мэнскі павёт, ды часткі Барысаўскага, Ігуменскага, Вялёйскага і Ашмянскага (цяпер—Валожынскага). Найвышэйшы яго пункт, адначасна і найвышэйшы пункт усяё Беларусі—**Лысая Гара (161 саж.)**, знаходзіцца на мяжы Мэнскага, Барысаўскага і Вялёйскага пав., ля вёскі Лысая Гара. Мала мэншая ад гэтае гары—другая—**Сьвятая Гара (160 саж.)** ляжыць на паўднёвы захад ад Мэнску; лічаць, што з пад яё выцякае Нёман.

Мэнскае Ўзгор'е, як і вышэйапісаныя, створана канцавою морэнаю, наваленаю тут лядавіком на таўсты пласт падысподняе

морэны, а можа і на крыху павыпінаныя больш старыя пласты. Часцей можа, чым дзе, спаткаем мы тут моцна гарыстыя краявіды. Высокія і стромкія ўзгоркі грамадзяцца адзін перад адным у магутныя горныя гнёзды, перасечаныя глыбокімі, найбольш сухімі, лагчынамі (сухадоламі), якія забалочуюцца толькі выпадкова і заўсёды лёгка могуць быць асушаны дзеля значнага спаду. Рэкі цякуць тут у досіць шырокіх далінах, пакрытых сенажацямі. На вёрсе ўзгор'я панакідана шмат каменя, галоўным чынам граніту; мяйсцамі спатыкаюцца цэлыя полі, заваленыя каменнем. Затое вазёраў тут саўсім блізка няма, калі ня лічыць дробных штучных сажа-лак, і гэта найбольш адрожнівае Мэнскае Ўзгор'е, ад тыповых морэнных краінаў.

Вярхі ўзгор'я моцна лясістыя, пры чым лясы найбольш яловыя і мяшаныя; хваёвыя бары спатыкаюцца найбольш у пясчаных рачных далінах. На паўднёвых-жа і ўсходніх спадах узгор'я лясоў мала; мяйсцовасць робіцца шмат раўнейшаю, бо замест канцавое морэны тут ляжыць ужо падысподняя, зложаная найбольш з ураджайных глінаў. Памалу зніжаючыся і чарадуючыся што далей, то з большымі прасторами пяскоў і балотаў, узгор'е падыходзіць на ўсходзе да самае Бярэзіны. На паўдні і паўднёвым захадзе яно гіне ў пушчах Ігуменскага Палесься, ды ляжачых над верхнім Нёмнам і ягонымі правымі прытокамі. Да аднаго з найбольшых такіх прытокаў, — Бярэзані Нёманскае, ўзгор'е безсярэдна падыходзіць, творачы на рацэ высокія стромкія берагі; тут Мэнскае Ўзгор'е і стыкаецца з Віленскім. Далей на поўнач гэтыя ўзгор'і падзелены шырокаю далінаю верхняе Вяльлі і лядавіковаю далінаю, якою калісь, у лядавіковыя часы сплывалі воды верхняе Вяльлі ў Нёманскую Бярэзань.

Мэнскае Ўзгор'е ёсць найвышэйшаю часткаю вялікага эўрапейскага вададзелу на ўсёй Усходне-Эўрапейскай раўніне. Трэба адзначыць, што такое палажэнне надае яму асаблівы характар; з узгор'я расьцякаюцца ўва ўсё бакі невялічкія рэчкі, якія гдзесь далёка за яго межамі робяцца вялікімі многаводнымі рэкамі. І Нёман, і Вяльля, і Бярэзіна і Птыч, якія ўсё пачынаюцца на гэтым узгор'і, маюць тут вельмі скромны выгляд, і сваёй прысутнасцю досіць мала змяняюць агульны краявід.

Уздоўж Нёмна, найбольш па яго правым бэразе, ляжыць на бедных пясчаных раўнінах цэлы паяс пушчаў, якія на ўсходзе злучаюцца з Ігуменскім палесьсем. На паўдню ад гэтых пушчаў мяйсцовасць робіцца значна вышэйшаю, а часамі прыймае выгляд праўдзівага горнага краю. З захаду ад Нарві на ўсход аж да Бярэзіны (Дняпроўскае) цягнецца тут **Паўднёвы Ланцуг Узгор'яў**. Глыбокія, з стромкімі берагамі, даліны левых прытокаў Нёмна дзеляць яго на часці ды робяць краявід яшчэ больш рознароднымі.

Увёсь Ланцуг зложаны канцавымі морэнамі, пад якімі ляжыць досіць значны (на якіх 70 – 80 саж. вышыні) выгін старэйшых (крэйдавых) пластоў, г. зв. **Наваградзкі Горб**. З прычыны гэтага выгіну тут часта з пад лядавіковых пластоў выглядаюць старэйшыя пласты, прыкл. часта выходзіць на вёрх пішучая крэйда. Падняцце зямное павёрхні ідзець тут і цяпер, што значна па берагох рэк, якія ўсё глыбей і глыбей уразаюцца ў дно сваіх далінаў.

Цэнтральнае і найвышэйшае мейсца ў Ланцугу займае **Наваградзкае Ўзгор'е**. Канцавая морэна ляжыць некалькімі градамі ў паўночнай і заходняй частках Наваградзкага павёту, ды сумежных частках Слонімскага павёту і надае мясцовасці гарысты выгляд. Рэзкія рысы стромкіх узгоркаў, прысутнасьць на іх павёрхні масы каменя зьбліжае гэтую краіну да тыпова - морэнных.

Вазёры тут аднак спатыкаюцца рэдка і невялікія; апроч таго краявід змяняецца ад павысяканых шмат дзе лясоў. Найвышэйшыя пункты ўзгор'я—каля самага Наваградку (**Замковая Гара—151 саж.**, рыс. 11) і гара каля в. **Каменка**, адкуль адкрываюцца віды на дзесяткі вёрст наўкола, на ўсю гарыстую Наваградзкую краіну. Пераходзячы ў Слоніскі павёт, узгор'е стварае і там вельмі прыгожую гарыстую мясцовасць, называную „Слоніскаю Швайцарыяю“.




Рис. 11. Замковая Гара ў Наваградку.

На ўсход ад канцавое морэны мясцовасць робіцца раўнейшаю. Апрача падысподняе морэны тут асёў лёсс. Гэты, здаецца, найдалей на паўночны захад высунуты востраў лёссу займае досіць значны прастор у самай сярэдзіне павёту*) і робіць яго грунты слаўнымі па ураджайнасьці на ўсю Беларусь. Падобныя на лёсс пласты цягнуцца і далей на ўсход, у Слуцкі павёт, перарываныя мясцамі невялікімі ланцугамі канцавых морэнаў, аж пакуль не спатыкаюцца з пяшчаным Палесьсем. Аднак і на прасторы Палесься можна пазнаць сьляды таго-ж падняцця старэйшых пластоў, ці „Наваградзкага Гарба“. На гэтым Гарбе сярод палёскае нізіны астравамі ляжаць вышэйшыя мясціны, з багацейшымі грунтамі, а берагі перасякаючых яго рэк (прыкл. Бярэзіны, Друцэ) робяцца стромкімі і камяністымі, ды змяняецца

*) Missuna. Przyczynek do geologii pow. Nowogrodzkiego.

часам навет кірунак цячэння ракі *). У часы лядавіковыя значныя гэтага „гарба“ відаць было яшчэ большым. Наагул Наваградкі Горб быў паўночным рубяжом палёскае нізіны, а ўзгор'і, якія павырасталі на ім, дзеляць і цяпер вадазборнікі Прыпяці і Нёмна.

На захадзе Наваградзкае ўзгор'е змяняецца шырокаю пясчанаю далінаю р. Шчары, за якою далей назахад ляжыць некалькі невялікіх узгор'яў, належаючых да Паўднёвага Ланцуга. **Ваўкавыскае ўзгор'е**, паміж Слонімам і Воўкавыскам, падзелена напалам глыбокаю далінаю р. Зальвянкі. Вышыня яго 100—120 саж. Яшчэ далей на захад—**Горадзенскае ўзгор'е**, ў Сакольскім, Горадзенскім і Аўгустоўскім павётах. Вышыня гэтага ўзгор'я крыху меншая, чым Воўкавыскага, але усё-ж даходзіць 100 саж. Яно змушае Нёман пад Горадняю крута павярнуць на поўнач, пры чым Нёман адразу ад узгор'я невялікую яго паўночную частку і плыве пад Горадняю ў цёснай даліне з высокімі, гарыстымі берагамі.

Абодвы ўзгор'і створаны канцавымі морэнамі (якія найбольш ляжаць на олігоцэнавых пластах), а з свайго выгляду, ды, мусіць, і з паходжаньня падобны да Наваградзкага ўзгор'я, ды толькі крыху ніжэйшыя. На паўднёвыя яны памалу зніжаюцца і мясцовасць, пакрытая падсподняю морэнаю прымае роўны выгляд (**Падляская Раўніна**); тут ляжыць між іншым Белавёжская Пушча. Спатыкаюцца, праўда, і тут невялікія прасторы з няроўным, ўзгоркаватым краявідам, прычына якога — невялікія канцавыя морэны. Так на ўсход ад Бельску знаходзіцца г. зв. „**Княжыя Горы**“, каля Бэрасьця ды каля м. Камянца-Літоўскага мясцовасць так сама няроўная. Найвышэйшы пункт Падлясся (100 с.) знаходзіцца на поўнач ад м. Высокага. Пэўную рознароднасьць уносяць у краявід і лядавіковыя даліны, досіць часта тут спатыканыя, дый яшчэ высокія берагі рэк.

У кожным разе і Падляская раўніна досіць высака паднята пад роўнем мора, асабліва раўнуючы да Палесься, якое разляглося далей на паўднёвы ўсход. Шырокі і даўгі язык ад Падляскае ўзвышанае раўніны ўразаецца далёка ў Палёскія прасторы, творачы паміж рэкамі Ясельдаю і Пінаю роўны сухі і бязьлёсны паўвостраў, званы **Загародзьдзем**. Пад Пінскам Загародзьдзе стромкім берагам высіцца над акружаючымі палёскімі нізінамі на некалькі дзесяткаў сажняў.

Так сама сярод Палесься, але ўжо на ўсходзе яго, ляжыць досіць значны востраў, створаны **Мазырскім Узвышшом**. Гэтае ўзвышшэ ляжыць адзінока ў вялізарнай катліне Палесься і, здаецца, ня звязана з іншымі беларускімі ўзвышшамі. Затое магчыма яго сувязь з Валынскімі Горамаі **).

*) Wolkosowicz. Litwa i Białoruś.

**) Валынскія горы зложаны з крышталёвых скалаў, адносячыхся да архэйскае эпохі.

У кожным разе там, дзе цяпер ляжыць Мазырскае ўзвышша, відаць, існаваў нейкі горб яшчэ ў даўнейшыя, перадлядавіковыя эпохі, а на яго ўжо налеглі зверху лядавіковыя пласты.

Вышыня ўзвышша каля 100 саж. Зверху пакрыта яно лясам. Прарываючыся праз узвышша Прыпяць пракапала сабе глыбокую даліну, ў якой адкрываюцца старыя (олігоцэнскія ды крэйдавыя) пласты; да гэтае даліны збягаюць глыбокія яры, прарэзуючыя ўзвышша. Сярод гэтых яроў разбудаваўся Мазыр.

І на поўнач, і на паўдня ад Мазыра ўзвышша пакрысё пераходзіць у палёскую нізіну, ствараючы, аднак, каля сябе сушэйшую ды гусьцёй заселеную мяйсцовасць, з усіх бакоў агорнутую самым глухім палесьсем.

Урэшце трэба ўспомніць аб **Сувальскім Узгор'і**, якое падыймаецца на самай паўночна заходняй мяжы Беларусі, аддзеленае ад Горадзенскага ўзгор'я шырокаю пяшчанаю паласою **Аўгустоўскае Пушчы**, займаючай даўнейшую лядавіковую даліну. Сувальскае ўзгор'е ёсць тыповаю морэннаю краінаю, пакрытаю масай вазёраў. Вышыня яго досіць значная, але да Беларусі можна залічыць толькі яго паўднёвыя спады.

§ 11. ПАЎНОЧНА-ЎСХОДНІЯ ЎЗВЫШШЫ.

Паўночная Беларусь, ці, тачней кажучы, вадазборнік Дзвіны, як ужо гаварылася пры апісанні краявіду Віцебшчыны (стр. 10) пакрыта ўзгор'ямі чыста морэннага выгляду. З гэтае прычыны ўзгор'і Паўночнае Беларусі мы проста называем „**Паўночнымі Морэнамі**“. Дзеляцца яны на тры галоўных грамады: 1) **Дзвінскае ўзгор'е**—на захадзе, 2) **Віцебска-Нёвельская Горная Града**—пасярэдзіне, ды 3) **Смалёнская Морэна**—на ўсходзе.


Дзвінскае ўзгор'е. На поўнач ад Полацкае Нізіны мяйсцовасць па абодвух баках Дзвіны робіцца вышэйшаю і прыймае чыста морэнны выгляд. Групы ўзгоркаў, раскіданыя без асаблівага парадку, чарадуюцца з вялікімі вазёрамі, ды пяшчанымі мяйсцовасцямі палёскага тыпу. Краявіды змяняюцца ў гэтай краіне вельмі часта, і ніколі нельга ўгадаць, што давядзецца ўгледзіць за лініяю кругавіду. Лёгла тут у часы лядавіковыя некалькі канцавых морэнаў, якія разам ствараюць **Дзвінскае ўзгор'е**.

Займае гэтае ўзгор'е павёты Дрысенскі, Дзвінскі, Сёбежскі, Люцынскі ды Браслаўскі. Найбольш рэзка яно выяўляецца ў Люцынскім павёце, ды часамі на берагах Дзвіны; аднак значнае вышыні нідзе **Дзвінскае ўзгор'е** не даходзіць. У даўнейшыя часы, відаць, значэнне яго было куды большае: перад ствараючымі яго морэнамі стрымаліся тады воды таючага лядавіка і стварылі **Полацкае Лядавіковае Возера**.

Паміж Дрысаю і Дзвінскім праз ўзгор'е прарываецца **Дзвіна**, пры чым на ёй творацца парогі. Гэтак каля м. Краслаўкі,

дзе праходзіць, відаць, галоўная града ўзгор'я, на працягу больш як дзесятка вёрст рака проста закідана каменнем рознае вялічыні, праз якое з шумам прабіваецца вада, творачы цэлы рад невялікіх парогаў. Высокія берагі ракі таксама густа закіданы каменнем. Часамі выходзяць наверх і старэйшыя геалёгічныя (дэвонскія) пласты — гліны ды пяскі розных колераў. Зверху ўзгор'е пакрытае ўраджайнымі гліністымі грунтамі (рыс. 12).

На ўсход ад Полацкае Нізіны, ад Віцебску аж за Невель цягнецца **Віцебска - Невельская Горная Града**. Займае яна павёты Віцебскі, Гарадоцкі і Невельскі. На вока выглядае Града на вельмі высокую краіну з тыповым морэнным краявідам. На вяршынях узгоркаў, у катлінах—усюдых бязьмэры накідана



Рыс. 12. Дзвіна каля Краслаўкі.

(Дзвінскае ўзгор'е).

камення; маса вазёраў пакрывае ўзгор'е. Ўзгоркі тут аднак ня маюць рэзкіх рысаў; іхнія спады павольна зніжаюцца, пераходзячы ў лагчыны. Найбольшай высачыні даходзіць узгор'е на поўнач ад Гарадка (Паганаўская Гара—136 саж.).

На поўнач ад Невеля, каля мяжы Беларусі з Маскоўшчынаю, ўзгор'е робіцца асабліва высокім, з стромкімі спадамі і саўсім горным краявідам. Вось як апісвае яго расейскі геолёг Нікітін: „морэнны краявід прыймае тут рэзкія формы, а гэта, разам з густа разсёянымі глыбокімі вазёрнымі катлінамі, надае краіне аж далёка на поўнач саўсім горны выгляд. Глыбокія прорвы, даліны

і катліны чарадуюцца з горамі, якія маюць блізка што няпрыступныя, стромкія спады. Існуючыя карты не даюць ніякага ўяўленьня аб гэным горным краявідзе. Вышыня гораў, нідзе ня мёрная, павінна быць вельмі значнаю, калі навет лінія чыгункі, якая йдзе нізам, усё-ж паднята больш, як на 100 сажняў над роўнем мора*). Гэтая высокая горная краіна займае сабою поўнач Невельскага і Сёбежскага павётаў і яе называюць тут „Райскімі Горамі“; далей на поўнач, у Апочацкім ды Вялікалуцкім пав. працяг гэтых узгор’яў вядомы пад назовам „Вязаўскіх Гораў“; яны там дзеляць вадазборнікі р. Ловаці і р. Вялікае ды хутка канчаюцца, пераходзячы ў расейскую вазёрнаю раўніну.

Уся Віцебска-Невельская Града мае чыста лядавіковае паходжаньне і ёсьць, мусіць, канцавою морэнаю другога лядавіка. Пакрываюць яе найбольш морэнныя гліны. На поўначы ўзгор’е скрозь пазарастала ліставым лэсам, зложаным з бярозы, асіны, дубу, з невялікімі домешкамі ёлкі.


Яшчэ далей на ўсход, ужо на лэвым бэразе вэрхняе Дзьвіны, за шырокім паясом наддзьвінскіх пяскоў падыймаецца **Смалэнская Морэна**. Займае яна павёты Парэцкі, Духаўшчынскі, Смалэнскі і часткаю—суседнія, і дзеліць вадазборнікі Дзьвіны і Дняпра. Вышыня гэтага ўзгор’я мяйсцамі бывае досіць значная—да 140 саж. Найвышэйшыя пункты ўзгор’я знаходзяцца на мяжы Духаўшчынскага і Парэцкага павётаў, у вярхоўях р. Хмосьці (прыток Дняпра). Узгор’е зложана, відаць, канцавымі морэнамі, якія ляжаць на старэйшых геолёгічных пластах (дэвонскіх). Мясцовасьць тут у значнай меры перасэчаная ярамі ды далінамі рэчак і ручаёў, якіх берагі, таксама, як і спады ўзгоркаў падыймаюцца павольна і маюць закруглены выгляд. Маса каменя, раскіданага па ўзгор’ю, ды частыя вазёры дазваляюць лічыць краіну гэтую тыпова-морэннаю.

У ўсходняй Беларусі найважнейшым узгор’ем трэба лічыць **Дняпроўскае Ўзгор’е**. На ўсход ад вышэйўспомненае Лёпельскае лядавіковае даліны мясцовасьць яшчэ пэўны час мае выразна-морэнны выгляд з бязьлічнымі вазёрамі, паміж якіх параскіданы грамады морэнных узгоркаў; з апошніх трэба адзначыць **Каторсы**, ланцуг лясістых узгоркаў, што цягнецца ўздоўж мяжы Лёпельскага і Сеньнінскага павётаў (на ўсход ад Чашнікаў). Усю гэтую старану можна лічыць прадоўжаньнем **Сьвянцянска-Докшыцкае Морэны**.

Далей-жа на ўсход вазёраў робіцца шмат менш, мясцовасьць робіцца значна вышэйшаю, з лёгка зыбістаю павэрхняю, з багатымі глістымі грунтамі і густым насяленьнем. Гэта ўжо **Дняпроўскае Ўзгор’е**.

*) Никитинъ. Геологическія наблюденія по Московско-Виндаво-Рыб. ж. д.

Пачаўшыся на мяжы Сеньнінскага і Аршанскага павэтаў, у вярхоўях р. Друці, займае яно захад Аршанскага пав., пасля пераходзіць на левы бераг Дняпра і цягнецца далей на ўсход па Гарэцкім, Мсьціслаўскім, Красенскім, Рослаўскім павэтах ды частках суседніх з імі, аж да самае р. Дзясны. Тамака, на ўсходзе, ідзе яно высокаю градаю далёка на паўднёвы ўсход уздоўж правага берагу Дзясны, робячы бераг гэты высокім ды стромкім; а дзеля таго, што тут узгор'е пакрыта лёссам, берагі Дзясны асабліва моцна зрэзаны глыбокімі ярамі. Такі самы выгляд мае і Старадубскае ўзвышшэ, якое ляжыць далей на паўдня, сярод лесастэпу, і пакрытае лёссам.



Рыс. 13. Дняпро каля Шклова.
(Паўднёва-заходнія спады Дняпроўскага ўзгор'я).

На паўднёвы захад Дняпроўскае ўзгор'е вельмі павольна зніжаецца; тут ствараецца роўная сухая мясцовасць, Раданская Раўніна: толькі высокія правыя берагі рэк робяць яе краявіды крыху больш разнабразнымі. Яшчэ далей на паўднёвы ўсход пачынаецца пяшчанае ды балотістае Палесьсе.

Саўсім іначай выглядаюць паўночныя берагі ўзгор'я. На ўсходзе яны стромкімі, зрэзанымі ярамі сыцэнамі (як прыкл. каля Смалэнску) спадаюць у даліну Дняпра. На захадзе паўночны край узгор'я, дайшоўшы досіць значнае вышыні (128 саж.), рэзка абры-

ваецца над вялікаю пяшчанаю раўніною, пасярод якое ляжаць Верацёйскія Балоты.

Агульная вышыня узгор'я каля 100—120 саж. На захадзе найвышэйшы пункт узгор'я, як сказана, ляжыць над Верацёйскімі Балотамі. На ўсходзе, найвышэйшыя пункты ўзгор'я ляжаць аж над Дзясною, ў Рослаўскім павеце (Рослаўскія вышыні). На ўсім сваім вялізарным прасторы (у доўжкі каля 300 вёрст) Дняпроўскае ўзгор'е перахоўвае той самы выгляд краіны з зыбістаю павёрхняю, гляістымі грунтамі, на якіх растуць вялікія яловыя лясы, з павольнымі і закругленымі спадамі ўзгоркаў. Рэкі прарэзуюць у ўзгор'і глыбокія даліны, якія прыхарошуюць і без таго дужа прыгожыя яго краявіды. (рыс. 13).




Рис. 14. Дняпроўскае ўзгор'е каля Мсьціслаўля.
Выходы старых геалёгічных пластоў.

Дняпроўскае ўзгор'е ляжыць на старадаўніх геолёгічных пластох (дэвонскіх), якія зьверху прыкрытыя морэннымі глінамі, а часамі лёссам (прыкл. каля Мсьціслаўля). У глыбокіх рачных далінах часта гэтыя старадаўнія пласты выходзяць наверх у відзе вапнякоў, долёмітаў і інш. (рыс. 14), якія шмат дзе разрабляюцца, як прыкл. Аршанская вапна, вядомая на ўсю Беларусь.

Дакаціўшыся да паўночных спадаў узгор'я Дняпро ня можа перарваць яго сыцяны і змушаны даўгі час плысьці ўздоўж яго

паўночнае граніцы на захад. Толькі пад Воршаю ўдаецца Дняпру перарвацца праз узгор'е і зьмяніць свой змушаны заходні кірунак на паўднёвы. У мейсцы перарыва праз узгор'е на Дняпры знаходзяцца значныя Кабяляцкія парогі, якія ўпэрад моцна перашкаджалі сушаходзтву; цяпер частку іх узарвалі *).

Сваёй усходняй часткаю Дняпроўскае ўзгор'е датыкаецца да г. зв. Сярэдне-Расейскага плоскага ўзвышша; некаторыя аўтары гатовыя нават самае Дняпроўскае ўзгор'е (дый ня толькі яго) лічыць часткаю гэнага ўзвышша, і называюць гэтае ўзгор'е „Смалёнска-Аршанскім Клінам“ Расейскага ўзвышша; але, як мы далей убачым, і геолёгічная будова і самы выгляд абодвух узвышшаў моцна розьняцца паміж сабою. Трэба аднак адзначыць, што да Беларусі ўсё-ж належаць пэўная частка Расейскага ўзвышша, а іменна—заходнія спады г. зв. Вокаўскага Лёсу.

Вокаўскі Лёс—гэта высокападняты горб, які злучае Сярэдне-Расейскае ўзвышша з ляжачымі на Поўначы Валдаіскімі Горамаі, ды адначасна дзёліць вадазборнікі Волгі і Дняпра, дзёліць усходне-эўропэйскую раўніну на дзьве часткі: адну—з заходнім нахілам, другую—галоўным чынам з ўсходнім. Беларуска-Маскоўская мяжа праходзіць тут найбольш па гэтым вельмі важным вададзеле і такім чынам заходні спад Вокаўскага Лёсу дастаецца Беларусі, ўсходні-ж—Маскоўшчыне.

На Вокаўскім Лёсе ляжаць гэтакія беларускія павёты: Бэльскі, Дарагабужскі, Ельнінскі, Ржэўскі і часткі суседніх павётаў. Краіна гэтая высака—на 100—120 саж. паднятая над роўнем мора. Ня гледзячы на гэта яна саўсім роўная. Ні ўзгоркаў, ні вазёраў тут саўсім блізка няма; нават каменяў няма ні на павёрхні зямлі, ні ў грунтох. На вялікіх прасторах цягнецца аднавообразная, высокая, лясістая, а часта й моцна забалочаная раўніна. Морэннага краявіду тут не засталася й сьлёду.

Нельга аднак прыраўнаваць гэтае краіны і да палесься. Ня кажучы ўжо аб высокім падняцьці над роўнем мора, гэтая краіна яшчэ і тым розьніцца ад палесься, што мае цяжкія глістыя ці падзолавыя грунты і адпаведную да іх расьліннасьць. Усё ўзвышша пакрытае ліставымі лясамі, бярэзьнікамі ды асіньнікамі, часткаю-ж мяшанымі; хваёвых бароў тут вельмі мала. Таксама і рэкі цякуць тут у глыбокіх ды шырокіх далінах і маюць досіць хуткое цячэньне; да іх зьбягаюць глыбокія яры, а ёсьць гэтых яроў досіць многа дзякуючы таму, што Вокаўскі Лёс пакрыты галоўным чынам мяккімі лёссавіднымі суглінкамі, ў якіх саўсім няма каменя (гэтак, як у лёссе) і якія, падобна як і лёсс, лёгка размываюцца вадою.

Паходжаньне гэтых суглінкаў тлумачаць розна: адны лічаць, што гэта звычайная падысподняя морэна, іншыя думаюць, што

*) Парогі гэтыя зложаны якраз з дэвонскага вапняка.

лёссавідныя суглінкі асэлі са скаламучаных лядавіковых водаў (гл. вышэй, стр. 16). У кожным разе пласт суглінкаў не таўсты і пад ім ляжаць старэйшыя пласты*). Гэтыя апошнія пласты складзены тут найбольш з вапнякоў, якія досіць часта выходзяць наверх. Дзеля таго, тут, часьцёй чым дзе, можна заўважыць г. зв. карставыя зьявішчы. Вада, якая працякае зьверху, робіць у падзёмных пластох вапны цэлыя пячоры і ходы. Дзякуючы гэтаму часта трапляецца, што рэчка будзе цёкці да пэўнага мейсца, а далей правалюецца пад зямлю,—гэта яна сходзіць у вапэнныя ходы, а цераз некалькі вёрстаў яна йзноў паказуецца з-пад зямлі і цячэ далей. Магчыма, што пад зямлёю тут можна было-б знайсці і досіць значныя пячоры.

Найвышэйшаю часткаю Вокаўскага Лёсу ёсьць г. зв. **Ёльнінскі Вузел**; ляжыць ён каля м. Ёльні. Нягледзячы на сваю значную вышыню (каля 130 саж.) Ёльнінскі вузел робіць уражаньне саўсім роўнае мяйсцовасьці. З яго ўва ўсё бакі расьцякаюцца досіць значныя рэкі,—як Сож, Дзясна, Вугра (прыток Окі), ды інш., дзеля чаго ён і атрымаў свой назоў. На поўнач ад яго, з Вокаўскага Лёсу выцякае і вялікі Дняпро.

Вокаўскае ўзвышша ўсё пакрытае лясамі ды гаямі, якіх тут ёсьць шмат больш, чым ворнага поля. Затым-жа яно і называецца „лёсам“.

Вокаўскі Лёс ёсьць найбольшым з паміж беларускіх плоскіх узвышшаў; аб іншых мы ўспаміналі раней, гэта былі: Лідзкае, Падляскае, Загародзьдзе, ўрэшце Раданская Раўніна. Маючы выгляд раўнінаў, яны разам з тым высака паднятыя над роўнем мора і, дзякуючы гэтаму, досіць сухія, ў большасьці пакрытыя ўраджайнаю гляістаю зямлёю. Па свайму паходжаньню—гэта найбольш краіны, дзе роўным пластом лёгла падысподняя морэна, хаця бываюць у нас плоскія ўзвышшы і іншага паходжаньня. Цяпер нам застаецца перайсьці да разгляду нізкіх раўнінаў, або нізінаў.

§ 12. НИЗИНЫ БЕЛАРУСІ.

Нізіны займаюць значную частку Беларусі, каля чвэрці ўсяго яе прастору. Найбольшымі спаміж іх ёсьць дзьве — Палёская і Полацкая Нізіны. Наагул бяручы абедзьве яны маюць шмат супольнага па свайму паходжаньню і характару; але бывае, з другога боку, што і часткі кожнае з іх моцна непадобныя адна да аднаё.

Палёская Нізіна займае галоўным чынам вадазборнік р. Прыпяці, і ў сваёй геолёгічнай гісторыі моцна зьвязана з гэтаю ракою. Аднак на Ўсходзе Палесьсе даходзіць да Дняпра, ды навет пераходзіць на яго лэвы бераг каля вусьця Сожу. Так-

*) Пласты гэтыя належаць да вуглявое эпохі (тым часам, як пад Дняпроўскім узгор'ем ляжаць дэвонскія пласты).

сама ад Палэскае Нізіны адыходзяць даўгія языкі на поўнач уздоўж Бярэзіны, Птыча, Ясельды, і займаюць шырокія лагчыны паміж паўночных узгор'яў. Распасьцёршыся ад Бугу аж за Дняпро і Сож, ды ад успомненага вышэй Наваградзкага Гарба з ляжачым на ім Паўднёвым Ланцугом Узгор'яў—аж да Валынскіх гор, Палэсьсе займае каля 80 тыс. кв. вёр. і цягнецца з усходу на захад больш як праз 500 вёрст.

Па ўсім гэтым вялізарным прастору на крыху вышэйшых мяйсцох ляжаць пяшчаныя раўніны, пазарастаўшыя хваёвым борами, а на крыху ніжэйшых—бязьмёжныя балоты розных відаў. Лёс і балота пануюць па ўсёй нізіне, пакідаючы ворнай зямлі ды сенажациям мяйсцамі толькі каля пятае часьці ўсяго прастору, пры чым лёс займае каля паловы прастору, а рэшту—балота.

Выгляд усяго Палэсься—раўнінны. Невялічкія ўзгоркі, якія тут часамі сустракаюцца, створаны ўжо не морэнамі. У большасці—гэта паабрастаўшыя дзёрнам, ці лёсам пяшчаныя кучугуры (дюны), падобныя да тых, якія і цяпер творацца каля выдмаў, г. ё. там, дзе вёцер пачаў раздзьмухаваць пяшчаныя грунты; бывае гэта найчасьцэй, калі з такога пяшчанага грунту зсякуць лёс, які там упэрад рос і стрымліваў раздзьмуханьне. Вось жа такіх кучугураў, а толькі створаных, мусіць, вельмі даўно, спаткаць можна досіць у Палэсьсі; на іх, як на сушэйшых мейсцах, любяць будаваць сваё вёскі жыхары Палэсься. Вышыня іх аднак гэтка нязначная, што ані не зьмяняе раўніннага характару Палэскае Нізіны.

Палэская Нізіна паднята над роўнем мора ўсяго толькі на 45—70 саж, творачы такім чынам сярод акружаючых яе ўзвышшаў катліну, глыбінёю у 20—50 сажанёў; узвышшы гэтыя часамі падыймаюцца стромкаю сыцяною ў некалькі дзесяткаў сажанёў безпасярэдна над самымі палэскімі нізінамі (прыкл. Загародзьдзе, Мазырская ўзвышша). Наагул кажучы, дно Палэскае катліны на захадзе крыху вышэйшае, на ўсходзе ніжэйшае, і з гэтае прычыны воды з Палэскае Нізіны маюць натуральны сток на ўсход; у гэтым кірунку, як ведама, і плыве Прыпяць. Спад гэты, аднак, саўсім нязначны, і гэта ёсьць аднэю з прычынаў вялікае забалочанасьці Палэсься. Асабліва гэта адчуваецца ў цэнтральнай частцы Палэсься, каля Пінску. Тут якраз у Прыпяць упадаюць яе найбольшыя прытокі, якія зьбягаюць з акружаючых Палэсьсе ўзгор'яў, дзеля чаго маюць хуткі бег ды нясуць у сваіх скаламучаных водах шмат мулу, пяску і іншых матар'ялаў размываньня. Але скаціўшыся ў Палэскую Нізіну, павэрхня якое па мэры збліжэньня да Прыпяці робіцца ўсё раўнейшаю, з усё больш нявыразным спадом, гэтыя рэкі зьмяняюць свой характар. Цячэньне іх робіцца цішэйшым, і з вады асядаюць скаламучаныя матар'ялы. Што раз то болей зьяўляецца на кожнай з гэтых рэк мялізнаў, астравоў, якія творацца з прынёсёных ракою зьвэрху матар'ялаў,

цячэньне ракі разьбіваецца на шмат рукавоў, якія ўвесь час зьмяняюць сваё мейсца, вандруючы сярод рачных асадаў. Творыцца цэлая сёць пратокаў, а там дзе гэтыя рэкі, зьбліжаючыся да свайго ўпаду ў Прыпяць, падыходзяць блізка адна да аднае, сёці іхніх пратокаў злучаюцца і пакрываюць значныя прасторы. Найбольшы з такіх прастораў ляжыць на паўдня ад Пінску і называецца Зарэччам. Вясною і ў часе паводак уся гэтая мясцовасьць на дзiesiąткі вёрст навокала заліваецца вадою і выглядае на адно вялікае возера, сярод якога дзё ня дзё на вышэйшых грудках разбудаваліся палёскія вёскі, з усіх бакоў абкружаныя вадою. У лётку, як вада спадае, ўсё Зарэчча зарастае буйнымі балотнымі травамі, сярод якіх прапаўзаюць рачныя пратокі (рыс. 15). Як бачым рэкі тут цякуць бяз сталых берагоў і, зразумела, забалочуюць вялізарныя прасторы навокала сябе; з гэтае прычыны ўздоўж Прыпяці і важнейшых яе прытокаў цягнуцца абшырныя бязьлэсныя балоты.

Шмат дзе можна пабачыць на іх каналы, якія роўнымі лініямі прарэзуюць палёскія раўніны, абяртаючы даўнейшыя балоты ў сенажаці ды служачы для сплаву дрэва і камунікацыі. (рыс. 16).



Рыс. 15. Рачны праток на Палёсьсі.

Балотная палёская краіна з усіх бакоў абкружана паясом палёскіх пушчаў. Тут ужо бязумоўна пануе лés; ён аднак чарадуюцца з балотамі, якія тут займаюць ніжэйшыя мейсцы, асабліва ўздоўж рэк. Лясы або ляжаць на вышэйшых пяшчаных грудках, і тады зложаны выключна з хвой, альбо ў мокрых лагчыных, і тады яны мяшаныя. Сярод лясоў ды балотаў раскідана досіць многа вазёраў з нізкімі, грузкімі берагамі, паабрастаўшымі буйною

травой (рыс. 17). За паясом пушчаў ляжаць ужо на вышэйшых прасторах малалёсныя земляробскія раўніны і ўзгор'і, акружаючыя Палёсьсе.

Краявід Палёсься досіць аднавообразны і на вялізарных яго прасторах мала зьмяняецца. Формы павэрхні ў палёскім краявідзе йграюць мэншую ролю; за тое шмат хараства дадаюць яму палёскія воды: рэкі, вазёры, балоты, якіх выгляд некалькі разоў у год моцна зьмяняецца, робячы з Палёсься то вялікае возера, то непраходны лёс траваў, то бязьмэжную раўніну пакрытую празрыстым сьвётлым лёдам, па якім ува ўсіх кірунках разьязджаюць жыхары Палёсься, радуючыся магчымасьці лёгкіх зносінаў з сьвэтам.



Рыс. 16. Краявід асушанага Палёсься.
(Галоўны канал).

Палёская катліна відаць стварылася яшчэ у перадлядавіковыя часы праз апусканьне старэйшых геолёгічных пластоў. Між іншым трэба лічыць, што і цяпер зямная кара пад Палёсьсем апускаецца, *) што бязумоўна яшчэ мацнэй яго забалочуе, ці прынамся, не дае яму высяхаць. Няглыбока пад павэрхняю зямлі ў Палёсьсі ляжаць старыя пласты**), найбольш гліны, слаба прапускаючыя ваду. Зьвэрху на іх ляжыць нягрубы пласт лядавіковых дый пасля-ледавіковых пяскоў, таўшчынёю ўсяго 10—20 сажняў, Зразумела, што вада мусіць застаівацца ў гэтым вэрхнім пласьце, ня могучы прасачыцца ў глыбіню праз ляжачыя ніжэй гліны, і гэта таксама дапамагае забалочаваньню Палёсься.

*) Wollosowicz.

**) Крэйдавыя і нумулітычныя.




Рис. 17. Палёскае возера.

Урэшце балоцістасьць Палэсься, дый наагул характар яго прыроды трэба лічыць рэзультатам яго гісторыі ў лядавіковую эпоху. Як ужо гаварылася, Палэскую катліну залілі воды таючага лядавіка, ствараючы тут вялізарнае лядавіковае возера. Рэкі, якія цяпер працякаюць праз Палэсьсе, ці хоць краем яго, ў тым ліку і Дняпро, разам з лічнымі, цяпер ужо няіснуючымі, лядавіковымі рэкамі нёсьлі ў гэтае возера шмат скаламучанага ў сваіх водах матар'ялу з размытых лядавіковых глінаў; гэтыя матар'ялы, трапіўшы ў стаячыя, ці павольна плывучыя воды палэскага возера, асядалі на яго дно, творачы цяперашнюю пяшчаную вопратку павэрхні Палэсься.

Ня гледзячы на спад Палэскае Нізіны у ўсходнім кірунку, лядавіковае возера, відаць, даўгі час ня мела пэўнага стоку на ўсход. Мазырскае Ўзвышша дый малазначнае цяпер яго прадоўжаньне на поўнач да Бярэзіны перагароджвалі дарогу на ўсход лядавіковым водам і тыя мусілі прабівацца праз узвышша. Гэта ім ня там хутка ўдалося, дык тым часам лішкі вады спускаліся на паўдня і ўсход праз даліну цяперашняе р. Славічны, якая ляжыць на паўдня ад Мазырскага Ўзвышша, дый дзеліць яго ад Оўруцкіх (Валынскіх) Гораў. Таксама зыходзілі лішкі вады і на захад, у даліну Буга, а праз яе—ў тагочасную Віслу.

Толькі тады, як лядавіковым патокам удалося добра раскапаць Мазырскае Ўзвышша, вада лядавіковага возера зыйшла ў Дняпро. Павэрхня Палэскае катліны пасля гэтага мусіць доўгі час была падобная да спущанага млыннага ставу; збольшага яна і ў нашыя часы можа быць да яго прыраўнавана. Балоцістыя лагчыны, што чарадуюцца з пяшчанымі грудкамі, разсёяныя між іх пратокі рэкаў, урэшце самы катлінны характар Палэсься, даюць права да гэткага параўнаньня і даводзяць, што лядавіковае возера запраўды існавала на прасторах Палэсься.

Таксама, як Мазырскае Ўзвышша загароджавала сток водам галоўнага лядавіковага возера, гэтак узвышшы Наваградзкага Гарба затрымлівалі лядавіковыя воды ў цяперашнім вадазборніку вэрхняга Птычу і Сьвіслачы, а Дзьвінскае Ўзгор'е—ў ваколіцах Полацку. У абодвух выпадках стварыліся лядавіковыя вазёры: першае возера абыймала поўдзень цяперашняга Ігуменскага павёту; другое—ўсю Полацкую Нізіну, Пасля гэтых вазёраў пазаставаліся такія самыя сьляды, як і пасля вялікага палэскага лядавіковага возера.

Полацкая Нізіна займае большыя часткі павётаў Дзісьненскага, Полацкага, ды Лёпельскага. Лядавіковае возера заліло тут, відаць, увесь прастор паміж акружаючымі цяпер нізіну ўзгор'ямі: Дзьвінскім, Віцебска-Нёвельскім і Сьвянцянска-Докшыцкім. Возера гэтае, мусіць, ня было глыбокае і не пакінула па сабе гэтых значных сьлядоў, як Палэскае возера. Аднак і тут ёсьць досіць многа балотаў—найбольш уздоўж р. Дзісёнкі ды лёвага бэра-

гу р. Дрысы (прытокі Дзвіны), навокала якіх ляжаць хваёвыя бары на пяшчаных грунтах. Сярод маясцовасцяў з палёскім краявідам тут часам уразаюцца морэнныя кліны, якія пэўне ж змяняюць краявід нізіны. Апроч таго трэба адзначыць вялікі лік вазёроў, спатыканых на нізіне, ды яё значна большую сухасць у параўнаньні з Палесьсем.

Пяшчаныя раўніны, на якіх ляжаць некаторыя нашыя пушчы, як Налібоцкая, Горадзенская, Аўгустоўская, відаць, стварыліся гэткім самым спосабам, як і вышэй апісаныя палёскія нізіны, ў лядавіковыя часы і пакрыты з павэрхні так сама асадамі лядавіковых вазёраў.

РАЗЬДЗЁЛ II.

Клімат Беларусі.

§ 13. КЛІМАТЫЧНЫЯ ЎПЛЫВЫ. ВЯТРЫ.

Беларусь ляжыць у ўмеркаваным паясе зямлі, бліжэй да полюса, чым да экватара. Сонца ў нас ходзіць па небе ня дужа высака; навет на пачатку лета, ў чэрвені, яно ў паўдня не стаіць у нас проста над галавою, а крыху ніжэй; у зімку-ж сонца саўсім мала падыймаецца над кругавідам і мала дае цяпла. Ад гэтае прычыны (геаграфічнае шырыні) перад усім залёжыць наш клімат; аднак яё значэнне ў вялікай меры засланяецца ў нас уплывамі іншых прычынаў. Клімат усяё Сярэдняе Эўропы, а ў тым ліку і Беларусі, залёжыць найбольш ад Атлянтыцкага Акеану і суседніх, звязаных з ім, мораў. Чым далей каторы з гэтых краёў ляжыць ад Акеану, тым больш сухім і халодным робіцца яго клімат, больш падобным да клімату аграмаднага ўсходняга контынэнту Эўропы і Азіі, больш контынэнтальным; чым бліжэй ляжыць край да Акеану, тым клімат робіцца цяплэйшым, вільгатнейшым і лагаднейшым, ці, адным словам, акеанічным. Беларусь з усіх краёў Сярэдняе Эўропы найдалей адсунутая ад акеану, і затым з усіх старонак Сярэдняе Эўропы мае клімат найбольш халодны і сухі.

Аднак уплывы акеану, ці адсутнасць іх мы адчуваем штодзённа. Вёе вецер з захаду, ад Акеану,—пачынаецца вільготнае, цёплае надвор'е. Змяніўся вецер, дзьме ўжо з усходу—надвор'е робіцца сухім і халодным. Па чарзе пануюць у нас то акеанічнае, заходняе надвор'е, то ўсходняе, сухазёмнае. Заўважана, што ў зімку клімат Беларусі збліжаецца да контынэнтальнага, ў летку-ж ён саўсім блізка акеанічны.

Наагул бяручы, ўплывы акеану у нас мацнэйшыя ад уплываў контынэнту, і затым клімат Беларусі трэба прызнаць яшчэ акеанічным. І нічога ў гэтым дзіўнага. На захад ад Беларусі, аж да самага мора, ляжаць нізіны—Польская і Гэрманская, па якім вольна, без вялікіх перашкод цёплы акеанічны вёцер урываецца на прасторы Беларусі, прыносячы з сабою хмарнае надвор'е ды дождж ці сьнег. Узвышшы Цэнтральнае Беларусі, асабліва тыя, што цягнуцца з поўначы на паўдня, крыху затрымліваюць гэтыя вётры і змушаюць іх аддаць на сваё заходнія спады частку вільгаці, якую тыя нёслі. Значна абсушаныя пасуваюцца заходнія вятры далей па Ўсходняй Беларусі і спатыкаюць на нашай мяжы з Маскоўшчынаю новую, яшчэ больш значную перашкоду ў відзе Вокаўскага Лёсу, на якім гэтак шмат аддаюць вільгаці і гэтак трацяць шмат сваё сілы, што ўжо на ўсход ад яго, ў прасторах Маскоўшчыны, значэньне акеанічных вятроў робіцца шмат меншым. З сухімі і халоднымі ўсходнімі вятрамі бывае крыху іначай. Плывучы нізам яны ўжо адразу і вельмі значна затрымліваюцца высокім Вокаўскім Лёсам, які такім чынам засланяе сабою Беларусь ад уплываў сухазёмнага клімату. Пераплыўшыя праз Вокаўскі Лёс усходнія вятры спатыкаюць новую перашкоду ў відзе цэнтральных беларускіх узгор'яў, выцягнутых з поўначы на паўдня і на заходняй іх старане ўплывы гэтых вятроў робяцца нязначнымі.

Такім чынам мы бачым, што лініі ўзгор'яў дзеляць Беларусь на некалькі розных між сабою кліматычных краінаў, і што Вокаўскі Лёс ёсць вельмі паважнаю кліматычнаю мяжою. Уся Беларусь, лёжачы на захад ад яго, мае, ў параўнаньні з Маскоўшчынаю ды іншымі контынэнтальнымі краямі, клімат мягкі, мёрны з нявельмі халоднымі, але многасьнежнымі зімамі, з нявельмі гарачымі, пахмурнымі лётамі.

У Беларусі дзьмуць найбольш паўднёва-заходнія, заходнія і паўночна-заходнія вятры, якія прыносяць з сабою дождж і пахмурнае надвор'е ўлетку, сьнег і адлігу—ўзімку. Чым большая сіла гэтых вятроў, тым выразнэй выступаюць у Беларусі прыметы акеанічнага клімату. Побач з гэтымі вятрамі дзьмуць і ўсходнія, сухія вятры, якія прыносяць яснае і сухое надвор'е ўлетку і вялікія маразы пры сонечным надвор'і ўзімку; чым далей на ўсход, тым гэтых вятроў робіцца больш, а значэньне заходніх вятроў меншае; усё-ж і на самай усходняй мяжы Беларусі заходнія вятры пераважаюць над усходнімі. Варта яшчэ адзначыць, што дні бяз вётру ў Беларусі здараюцца рэдка.

Вёцер, як мы бачым, ёсць бадай ці не найважнейшым зьявішчам беларускага клімату: ад яго кірунку і сілы залёжыць надвор'е, ды навет даўжыня і ў значнай меры характар пораў году. Расклад вятроў на працягу году, аб якім будзе гаварыцца пазьней, наагул кажучы, спрыяе гаспадарцы і чалавечаму здароўю. Заходнія вятры, што прыносяць нам вільгаць і цяпло, дазваляюць са-

мым бэдным нашым грунтом даваць добрыя ўраджаі, аслабляюць сілу страшных зімовых марозаў і шкоду ад іх жывёлам і расьлінам. Сухія ўсходнія вятры робяць клімат наш прыятным і здаровым для чалавэка.


§ 14. ТЭМПЭРАТУРА ПАВЭТРА.

Важным паказчыкам характару клімату ёсьць сярэдняя тэмпэратура павэтра за год, ды за месяцы—самы халодны (студзень) і самы гарачы (ліпень)*). Выведзеныя з даўгіх, шматгадовых спасьцярогаў яны адбываюць у сабе нязьмэнныя варункі, характэрныя для кожнае мяйсцовасьці, ад якіх залёжыць яе клімат. Калі нарысаваць іх на карце ў відзе ізотэрмаў (ліній, што злучаюць мейсцы з аднакаваю тэмпэратураю), дык яны наглядна ўяўляюць розьніцы ў клімаце асобных краінаў (рыс. 18 і 19).

Гадавою сярэдняю тэмпэратураю для Беларусі трэба лічыць $+6^{\circ}$ (Мэнск мае $+5,4^{\circ}$, а Вільня $+6,4^{\circ}$). Калі прыраўнуем мы з гэтага боку Беларусь да іншых краёў, дык угледзім, што для Масквы гэтая тэмпэратура $+3,4^{\circ}$, для Рыгі, так, як і ў нас $+6^{\circ}$, для Варшавы $+7,5^{\circ}$.

Невялікія на пёршы ўзгляд розьніцы між гэтымі цыфрамі маюць, аднак, дужа вялікае значэньне для клімату. Тыя два градусы, прыкл., якія ад розьніваюць наш клімат ад клімату Маскоўшчыны дазваляюць расьці ў нас, як то будзе ніжэй паказана, цэламу раду далікатных расьлінаў, гатункаў садовіны і варыва і г. д.

Сярэднія тэмпэратуры самага халоднага месяца ў годзе—студзеня, якія характарызуюць зіму,—яшчэ больш між сабою розьняцца. Тады, як для Беларусі тэмпэратураю студзеня трэба




Рыс. 18. Ізотэрмы студзеня ў Эўропе.

*) Спасьцярогі над тэмпэратураю павэтра ды іншымі кліматычнымі зьявішчамі стала вядуць мэтэаролёгічныя станцыі. Што дзень у пэўныя гадзіны (7 гадз раньніцаю, 1 гадз. і 9 гадз. пасля паўдня) вымяраецца і запісуюцца тэмпэратура павэтра; з гэтых трох памэраў выводзіцца сярэдняя дзённая тэмпэратура, з памэраў за месяц—сярдняя месячная, а за год—сярдняя гадовая тэмпэратура. У Беларусі мэтэаролёгічныя станцыі перад вайною былі: ў Вільні, Маладэчыне, Друзгэніках (пад Горадняю), Пінску, Васілёвічах (у Рэчыцкім пав.), Гомелі, Горках, Новым Каралёве (пад Віцебскам), Корсаўцы (Люцынскага пав.) і інш. мяйсцох.

лічыць— $6,5^{\circ}$, для Масквы гэтая тэмпература— $10,8^{\circ}$, для Рыгі— $4,7^{\circ}$, а для Варшавы— $3,5^{\circ}$. Значыць зіма Маскоўшчыны на цэлых 4° халаднейшая, а польская зіма на 3° цяплейшая ад беларускае зімы.

У сярэдняй тэмпературы лёта (месяца ліпеня) гэтых розніцаў няма. Для Беларусі сярэдняя тэмпература ліпеня каля $+18,5^{\circ}$, для Масквы $+18,2^{\circ}$, для Рыгі $+17,9^{\circ}$, для Варшавы $+18,4^{\circ}$. З гэтага мы бачым, што тады, як зімовыя тэмпературы зьніжаюцца пры пасуваньні на ўсход, летнія барджэй навет павялічваюцца чым далей на ўсход.

Гэта самае зьявішча можам мы заўважыць і ў прасторах самое Беларусі. Разглядаючы данныя прыложанае табліцы (стр. 45) мы бачым, што і паміж асобнымі краінамі Беларусі ёсьць досіць



значныя розніцы ў сярэдніх тэмпературах. Годзе параўнаць з гэтага боку Смалёнск (гадавая тэмпер. $+4,3^{\circ}$) з Вільняю (якая мае $+6,4^{\circ}$), або з Бэрасьцем ($+7,2^{\circ}$). А сярэднія тэмпературы студзеня хістаюцца ў розных краінах Беларусі ад $-4,5^{\circ}$ (Беласточчына) да $-9,0^{\circ}$ (Вокаўскі Лёс).

Сярэднія тэмпературы студзеня і ліпеня характарызуюць яшчэ і большы ці меншы контынэнталізм клімату краю, да якога яны адносяцца. У краях контынэнтальных розніца між тэмператураю зімы

Рис. 19. Изотермы липня ў Эўропе.

і лёта, а таксама дня і ночы—дужа вялікая; ў акеанічным клімаце — значна меншая. Розніца гэтая, ці гадавая амплітуда, як яе называюць, між іншым паказана ў рубрыцы і табліцы, зьмешчанае на стр. 45; у Беларусі яна хістаецца ад 22° (Падлясьсе) да $27,8^{\circ}$ (Лесастэп), а ў сярэднім будзе каля 25° , тады, як для Масквы яна 29° , а для краёў прыморскіх—каля 20° .

Карыстаючыся з усіх гэтых цыфраў можна падзяліць Беларусь на некалькі кліматычных краінаў: 1) **Вокаўскі Лёс**, **Смалёнскае** і **Дняпроўскае Ўзгор'і** твораць краіну найбольш халаднага і контынэнтальнага клімату ў Беларусі. Сярэдняя гадавая тэмпература тут ніжэй $+5^{\circ}$, а тэмпература студзеня ад -9° да -8° ; амплітуда ж $26-27^{\circ}$. Сваёй сьцюдзёнаю маразянаю зімою гэтая краіна падобна да суседняе Маскоўшчыны. Сьнег ляжыць тут у зімку каля 5-х месяцаў, ад палавіны лістапада да палавіны красавіка, і ніколі сярод зімы ня гіне. Насыпаецца яго за гэты час дужа таўсты

Тэмпэратура павётра ў Беларусі.

Мэтэаролёгічныя станцыі.	Вышыня над роў- нем мора. Мэтры.	Сярэдняя тэмпэра- тура за 50 гадоў.			Розьніца між зімою і лётам.
		Сту- дзеня	Ліпеня	Гада- вая	
	b	c	d	e	f
Смалёнск	241	—8,4	18,0	4,3	26,4
Новы Каралёў (Віцебск. п.)	236	—8,3	17,0	4,0	25,3
Вялікія Лукі	103	—7,7	17,9	4,6	25,6
Віцебск	145	—7,8	17,9	5,0	25,7
Горкі	206	—8,2	17,9	4,5	26,1
Бранск	200	—8,6	18,5	5,0	27,1
Чэрыкаў	168	—7,9	18,0	5,0	25,9
Магілёў	179	—7,5	18,2	5,1	25,7
Быхаў	165	—7,8	18,4	5,6	26,2
Новазыбкаў	170	—8,2	19,6	5,7	27,8
Барысаў	166	—7,0	18,2	5,4	25,2
Мёнск	225	—6,9	18,1	5,4	25,0
Маладэчына	180	—6,5	17,9	5,5	24,4
Ігналіна (Сьвянцян. пав.) . .	166	—6,5	17,9	5,3	24,4
Корсаўка (Люцынск. пав.) . .	104	—7,2	18,0	5,1	25,2
Наднёман (Захад Ігумен. п.)	168	—6,5	18,1	5,8	24,6
Васілёвічы (Рэчыцкага п.) . .	140	—6,7	18,6	6,0	25,3
Мазыр	129	—6,4	19,0	6,3	25,4
Пінск	142	—5,4	19,0	6,8	24,4
Вільня	106	—5,3	18,8	6,4	24,1
Друзгёнікі (Горадзенск. п.) . .	103	—5,2	18,6	6,4	23,8
Сувалкі	177	—5,5	18,2	6,0	23,7
Белыбэраг (ля Аўгустова) . .	130	—5,3	17,6	6,0	22,9
Асавец (над р. Бабром) . .	114	—4,7	18,4	6,5	23,1
Беласток	136	—4,6	18,6	6,8	23,2
Бэрасьце	136	—4,8	18,9	7,2	23,7
Масква	176	—10,8	18,2	3,4	29,0
Рыга	13	—4,7	17,9	5,9	22,6
Варшава	125	—3,5	18,4	7,2	21,9

пласт; гэтаму памагае яшчэ і тое, што вялікая частка ападкаў тут прыпадае на зімовы час; а наагул тут ападкаў выпадае шмат. У лётку-ж і гэтая краіна трапляе пад моцныя ўплывы акеану, дзякуючы якім звычайна мае яна лёта пахмурнае, халоднае, джжыстае. Бываюць аднак і лёты гарачыя ды сухія. Трэба яшчэ адзначыць, што ў гэтай краіне часта бываюць навет сярод лёта, ў чэрвені ды ліпені, начныя прымаразкі, ад якіх гінуць ураджаі садоў, гародаў, а навет збожжа.

На захад ад гэтае краіны клімат хутка цяплее, асабліва ў зімку. Польскі географ Ромэр тлумачыць гэта так: „Атлянтыцкія павётраныя цячэнні, аслабленыя даўгім перасуваньнем па няроўнай сухазёмнай павёрхні, трацяць блізка таго, што да рэшты сілу сваіх уплываў на стромкіх берагох усходніх узвышшаў (płyt żródlowych). На вяршынях гэтых узвышшаў пануе ўжо тыповы контынэнтальны клімат, які на вялізарных прасторах расейскіх узвышшаў толькі павольна зьмяняецца“ *). У Беларусі, ў кірунку на ўсход вельмі моцна ўзрастае контынэнталізм клімату і зьніжаецца тэмпература. Тады, як у Польшчы праз кожныя 100 вёрст у кірунку на ўсход гадавая тэмпература зьніжаецца на $0,29^{\circ}$, у Беларусі яна зьніжаецца ў $2\frac{1}{2}$ разы хутчэй, бо на $0,69^{\circ}$; у Маскоўшчыне-ж на $0,41^{\circ}$.

2) Паўднёва-Ўсходняя Беларусь (Лесастэп, Раданская раўніна) хаця і ляжыць значна далей на паўдняя, мае такую самую блізка халодную зіму, як Смалёншчына, але за тое мае гарачае, яснае і сухое лёта (сярэдня тэмпературы для Новазыбкава: студзень $-8,2^{\circ}$, ліпень $+19,6^{\circ}$); дзеля гэтага сярэдняя гадавая тэмпература крыху вышэйшая, чым на паўночным усходзе ($+5^{\circ}+6^{\circ}$), але амплітуда большая ($27^{\circ}-28^{\circ}$). Наагул клімат гэтае краіны трэба прызнаць найбольш контынэнтальным у Беларусі, пераходным да клімату стэпаў, хаця ня трэба забывацца, што розніца між кліматам гэтае, ўсёж досіць лясістае ды навет балотістае краіны і кліматам бязьлэсных, сухіх стэпаў дужа вялікая, куды большая, чым паміж кліматамі якое-хаця з частак Беларусі.

Вясна з асабліва моцнымі сухімі ўсходнімі вятрамі (суха-вёямі), гарачае лета, сярод якога аднак досіць часта здараюцца прымаразкі, дый наагул значныя розніцы між тэмператураю дня і ночы, ўрэшце сухмяні, моцна шкодзячыя земляробству, найбольш адрозніваюць клімат Паўднёвага Ўсходу Беларусі ад клімату іншых яе краінаў.

Мацнэй выражаны контынэнталізм клімату паўднёва-ўсходняе, ды навет наагул паўднёвае Беларусі, залёжыць ад таго, што яна найдалей ляжыць ад мора; апрача таго Карпацкія Горы крыху засланяюць яе, таксама як і значную частку Украіны, ад акеанічных паўднёва-заходніх вятроў, што, пэўнеж павялічыць контынэнталізм краіны.

*) Romer. Klimat Ziemi Polskiej.

3) На паўночным захадзе, дый у цэнтры Беларусі, у краі канцавых морэнаў і бязьлічных вазёраў, пануе халодны акеанічны клімат з сяр. гадавою тэмператураю таксама, як і ў палярэдняй краіне $+5^{\circ}+6^{\circ}$, але цяплэйшым студзенем $-6^{\circ}-8^{\circ}$. Зіма звычайна цягнецца каля $3\frac{1}{2}$ месяцаў (з пачатку сьнежня да другога палавіны сакавіка); яна тут значна мягчэйшая, чым на ўсходзе, з лёгкамі марозамі ды з менш глыбокімі сьнягамі. Сярод зімы здараюцца адлігі, ў часе якіх бывае навет. што саўсім прападае на нейкі час сьнег; але здараецца гэта рэдка. Наагул клімат гэтае краіны, якую ад усходу засланяюць нашыя ўсходнія ўзвышшы, толькі рэдка і не надоўга трапляе пад уплывы ўсходняга контынэнталізму (гадавая амплітуда $24^{\circ}-25^{\circ}$); затое ён адкрыты для ўплываў мора. Халоднасьць яго тлумачыцца між іншым тым, што краіна гэтая, высака паднятая, раўнуючы з суседнімі далінамі, над роўнем мора. А, як ведама, з падняцьцем на кожныя 100 саж. ўверх тэмпература зьніжаецца на 1° . Дзеля гэтага вяршыны нашых узгор'яў, паднятыя на 150 саж., павінны быць халаднейшымі ад суседніх далінаў, паднятых на якіх 50—70 саж., — на цэлы градус. Тое, што на ўзгор'ях выпадае больш ападкаў, чым у далінах (гл. вышэй, стр. 42), ад чаго павялічueцца параваньне і зьніжаецца тэмпература, ды прысутнасьць масы вазёраў, яшчэ больш павялічue розьніцу тэмпературы ўзвышшаў і далінаў. Гэта асабліва выразна выяўляецца на Сувальскім Узгор'і, якое з усіх бакоў (навет з усходу і з поўначы) акружанае краінамі цяплэйшымі (Сярэдн. гад. тэмпер. Сувалкі $+6,0^{\circ}$, Друзгенікі $+6,4^{\circ}$, Вільня $+6,4^{\circ}$, Коўна $+6,2^{\circ}$).

Шырокія даліны вялікіх рэк, праразаючых заходнія ўзгор'і (Вяльлі, Нёмна і ін.) трэба аднёсьці ўжо да чарговае кліматычнае краіны.

4) Паўднёва-заходняя Беларусь, заслоненая ад усходу і поўначы ўжо ня толькі Вокаўскім Лёсам, але йшчэ і ўзвышшамі Цэнтральнае Беларусі, ды ляжачае ў глыбокай катліне **Прыпяцкае Палесьсе** маюць значна цяплэйшы клімат. Па далінам вялікіх заходніх рэк Беларусі клімат гэты ўразаецца глыбака ў прасторы палярэдняе краіны. Сярэдняя гадавая тэмпература краіны вышэй $+6^{\circ}$, а тэмпература студзеня каля $-5^{\circ}, -6^{\circ}$, значыць, аж на 3° цяплэйшая, чым у Смалёншчыне. Зіма трывае ня больш 3-х месяцаў (ад паловы сьнежня да пачатку сакавіка), пры чым вызначаецца частымі адлігамі, ад якіх бывае, што сярод зімы, ў студзені навет, на некалькі тыдняў гіне сьнег і прападае санная дарога. Сьнег у зімку ідзець тут дужа часта, што таксама змяншае маразы; толькі на паўдні краіны, ў Палесьсі, зімы бываюць маласьнежныя, мусіць, дзеля агульнага большага контынэнталізму паўднёвае Беларусі (ўплыў Карпатаў) *). Наагул-жа, як бачым, узімку тут пануюць уплывы акеану. Толькі ў асабліва халодныя зімы ўсходнія

*) Гл. стр. 46.

вятры здалёюць перакінуць сюды цераз сыцяну ўзгор'яў масы маразянага павётра і моцна зьніжаюць тэмпературу.

Лёты ў паўднёва-заходняй Беларусі бываюць ня вельмі гарачыя (ліпень $+18,5^0 + 19^0$), акэанічнага тыпу, моцна дажджыстыя і хмарныя. Бывае, праўда, што і ўлетку сюды дасягнуць уплывы контынэнтальнага ўсходу і робяць лёта гарачым і сухім; але і ў такім рэдкім выпадку ў другой палавіне лёта звычайна перамагае акэанічнае надвор'е і пагоду зьмяняюць дажджы.

Аднак, што вельмі важна для гаспадаркі, тут саўсім блізка ня бывае летніх прымаразкаў. Дзякуючы гэтаму ды агульнай лагоднасьці клімату (гадавая амплітуда $23^0 24^0$) і, асабліва, мягкой зіме тут ня вымярзае граб і цэлы рад іншых расьлінаў, ды больш чым у папярэдніх краінах магчыма шырокае разьвіцьцё садоўніцтва.

5) Найцяплэйшы куток Беларусі—гэта Падлясьсе і асабліва Берасьцейшчына, якія маюць сярэднюю гадавую тэмпературу вышэй $+7^0$, а тэмпературу студзеня каля $-4,5^0$. Тутака, як і ў суседняй Польшчы, зямля бывае пад сьнегам ня доўга, пласт сьнегу тонкі, зіма кароткая. Але ў Польшчы акэанічны клімат выяўлены больш рэзка; розьніца польскага і беларускага клімату павялічэцца мусіць яшчэ і тым, што навет паўднёва-заходняя Беларусь (Падлясьсе) наагул вышэй паднятая над роўнем мора, чым суседнія польскія краіны.

§ 15. ПАВЁТРАНЫЯ АПАДКІ.

Вятры, што дзьмуць з акэану, прыносяць у Беларусь шмат вільгаці, якая выліваецца на нашыя прасторы ў форме павётраных ападкаў—дажджу, сьнегу, расы і г. д. Тым часам, як прыкл. у Маскоўшчыне ў сярэднім выпадае 470 мілімэтраў, у Беларусі выпадае каля **550 мілім.** ападкаў у год, а мяйсцамі й больш. Гэта мае важнае значэньне ў нашым эканамічным жыцьці. Калі-б сыціхлі заходнія вятры, і ў Беларусі пачало падаць мэнш дажджу, дык-бы нашыя лёгкія пяшчаныя грунты не давалі ўраджаю, але абярнуліся-б у выдму, ў пескавую пустыню. А дзякуючы багацьцю вільгаці нашыя бэдныя пяскі даюць іншы раз лепшыя ўраджаі, чымся навет усходні чарназём (х. в. прыклады—неўраджайныя 1891 і 1921 гады ў чарназёмнай Маскоўшчыне, ў часе якіх Беларусь мела вельмі добры ўраджай).

Ня толькі лік ападкаў мае значэньне для клімату ды для гаспадаркі, але яшчэ й форма іх. Найбольш важныя тут ападкі цёплае палавіны году, якіх у нас бывае і значна больш, чым зімовых, і якія моцна ўплываюць на жыцьцё расьлінаў. У старонах контынэнтальнага клімату летнія ападкі найбольш выліваюцца на зямлю ў відзе ўлёваў; часамі за адну ўлёву спадае да чацьвэртае часткі ўсяго гадавога ліку ападкаў. Гэткая маса вады, ведама, толькі размывае зямлю, робячы сярод поля глыбокія яры, змывае ўраджайныя грунты, робіць наагул шмат шкоды, і зьбягае ў рэкі.

Зямля пасья такое ўлёвы хутка абсыхае і расьліны даўгі час, бывае, сохнуць без вады, навет тады, калі гадавы лік ападкаў досіць значны. Ня тое ў нас. Ападкі ў Беларусі йдуць па крысё, дробнымі порцыямі, але часта і роўнамерна праз увесь год. Беларуская прырода, як акуратны агароднік дастаўляе расьлінам у мэру вады, гэтулькі якраз, колькі патрэбна ім для буйнога росту, часамі зашмат, але вельмі рэдка—замала. Затым ад сухмэняў наша гаспадарка саўсім мала цёрпіць.


Сухмэні бываюць у Беларусі рэдка, ды і то найбольш на ўсходзе, ў лесастэпу. Тамака з моцна нагрэтых улётку ўсходніх контынэнтальных прастораў Маскоўшчыны і Украіны дзьмуць, асабліва вясною, моцныя сухія вятры **сухавёі**, ад якіх расьліннасьць жаўцее і сохне. Аднак, з таё прычыны, што ўсход Беларусі пакрыты найбольш цяжкімі глістымі грунтамі, якія лёгка могуць падыймаць вільгаць з глыбокіх падзёмных пластоў, сухмэні ў Беларусі вялікае шкоды ня робяць. Навет, наадварот, у Смалёншчыне бывалі выпадкі, што пасья вельмі даўгое сухмэні ўраджаі выходзілі яшчэ лепшыя, чым у звычайны год. Гэта аднак ня можна лічыць за правіла, асабліва-ж для пяшчаных грунтаў, на якіх у сухмэню ўраджаі прападаюць.

Контынэнтальныя краіны вельмі моцна награвуюцца улётку і з гэтае прычыны над імі тады ўстанаўляецца нізкі ціск і, звычайна, йдуць дажджы. Блізка ўсё ападкі ў контынэнтальных краёх прыпадаюць на лёта; ўзімку-ж устанаўляецца там высокі ціск, яснае надвор'е і саўсім блізка няма ападкаў. У Беларусі значная частка ападкаў прыпадае на зіму, але ўсё-ж у цёплую частку году выпадае іх больш; пры гэтым на поўначы летніх ападкаў у два разы больш, чым зімовых, а на паўдні—бязмала ў чатыры разы. З гэтым звязана і пэўная маласьнежнасьць паўднёвых зімаў, аб якой успаміналася вышэй. Наагул-жа па ўсёй Беларусі найбольш ападкаў падае ў ліпені мэсяцы, а найменш—у лютым.

Апрача дажджу і сьнегу вельмі звычайнымі формамі ападкаў у Беларусі ёсьць **раса і туман**. Маса вазёраў, балотаў і шырокіх лядавіковых далінаў, пакрытых мокрымі сенажацямі даець улётку вельмі многа пары ў павётра. А як павётра пасья захаду сонца пачне халадзец, гэтая пара з яго вылучаецца і кладзецца на зямлю расою, або вісіць у павётры туманом. Даліны, засланя туманом,—самы звычайны від у Беларусі ў пагодныя, летнія ночы, асабліва пад канец лёта. У мяйсцовасьцях, далей ляжачых ад далінаў і вазёр, туманы здараюцца шмат радзей і ўжо найбольш перанэсеныя вэтрам здалёку.

Лік ападкаў у розных краінах Беларусі няроўны. Залёжыць гэта найбольш ад вышыні над роўнем мора, што і зразумела. Ападкі прыносяцца да нас акэанічнымі вэтрамі. Масы цёплага і вільготнага павётра без затрыманьня праносяцца над раўнінамі (асабліва над катлінамі). Але дайшоўшы да ўзвышшаў яны змушаны падыймацца ўвэрх, мяшацца з шмат халаднёйшым павэтрам,

астыгаць і аддаваць значную частку сваё вільгаці заходнім спадам узвышшаў, якія з гэтае прычыны маюць найбольшы лік ападкаў. Глянуўшы на карту ападкаў Беларусі (рыс. 20) мы бачым, што найбольш ападкаў (больш за 600 мілім. у год) маюць найбольшыя і найбольш лясістыя *) ўзвышшы — Мэнскае Ўзгор'е, Сувальскае Ўзгор'е і Вокаўскі Лёс разам з Смалэнскім, а часткаю і з Дняпроўскім узгор'ямі. З другога боку найменш (менш за 500 мілім.) ападкаў маець ляжачае ў катліне



Рыс. 20. Гадавы лік паветраных ападкаў у Беларусі.

Палесьсе дый Паўднёва-Ўсходняя Беларусь (леса-стэп).

У краінах з найбольшым лікам і з найменшым ападкаў варункі для земляробства горшыя, чым у краінах з сярэднім лікам ападкаў. Там, дзе ападкаў зашмат, на цяжкіх грунтах збожжа часта вымакае, зямля халодная, рост расьлінаў слабейшы, ўраджаі меншыя; ў такіх варунках добра можа йсьці гаспадарка толькі тады, калі лішкі вады выводзяцца з зямлі праз дрэнаваньне **).

*) Лясы гэтак сама дапамагаюць кандэнсацыі вадзяно пары і стварэньню дажджоў.

На пяшчаных грунтах гэтыя шкадлівыя ўплывы вільгаці звычайна ня бываюць значнымі. За тое нястача вільгаці шмат гарэй адбіваецца на лёгкіх грунтах, якія ў гэтых варунках саўсім перастаюць даваць ураджай. Большая частка Беларусі мае мёрны лік ападкаў (500—600 мілім.), што спрыяе земляробству на самых розных грунтах.

§ 16. ПОРЫ ГОДУ Ў БЕЛАРУСІ.

Розьніцы ў клімаце паміж асобнымі краінамі Беларусі, хаця і маюць сваё значэнне, ніколькі, аднак, не перашкаджаюць нам гаварыць аб адзіным клімаце ўсяё Беларусі, які выразна адрозьнюецца ад кліматаў суседніх краёў, а добра і наглядна выяўляецца ў асаблівым характары беларускіх пораў году.

Беларуская зіма мае характар сталы, перарываецца адлігамі толькі выпадкова і ненадоўга. Трох-чатырохмесячная зіма з трывалым і багатым сьнегавым пакрыцьцём, лёгкімі марозамі, невялікімі адлігамі характэрна для ўсяё блізка Беларусі і адрозьнівае нашу зіму ад суровае, з гострымі марозамі зімы Маскоўшчыны, ды ад гнілое, бязсьнежнае польскае зімы (рыс. 21). На пачатку зімы неба ў нас найбольш хмарнае, ясныя дні здараюцца рэдка, часта йдзё сьнег; у другой палове зімы надвор'е зьмяняецца. У гэтым часе на Беларусь з усходу насуваюцца вялікія маразы пры ясным небе; гэткае надвор'е трывае часамі без прэрвы некалькі тыдняў. У лютым маразы адвалююцца, настае пара адлігаў, што чарадуюцца з яснымі „веснавымі“ днямі і марознымі начамі. У гэтую пару году (ў лютым) у нас найменш выпадае ападкаў.

Каля 15—25 сакавіка сярэдняя тэмпература павётра ўстанаўляецца вышэй 0° і пачынаецца вясна, ці, лепей кажучы, **прадвесьне**. Сьнег сходзіць з палёў, рэкі аслабняюцца ад лёду, прылятаюць першыя птушкі з выраю. Лік ясных днёў моцна ўзрастае, а начамі бываюць толькі лёгкія прымаразкі. У непагоду-ж сьнег і дождж чарадуюцца між сабою і робяць дарогі моцна гразкімі; але веснавое балота хутка сохне.

Прадвесьне цягнецца звычайна нядоўга, каля 3-х тыдняў. Часамі, аднак, яно зацягуецца. Наагул, раўнуючы да вясны іншых краёў, беларуская вясна надыходзіць досіць марудна.

Ад часу, калі сярэдняя дзённая тэмпература павётра падымецца да +5°, можна лічыць што пачынаецца праўдзівая вясна. Зямля хутка абсыхае, жыва расьцё трава, зелянеюць дрэвы, адным словам абуджаецца і нарастае жыцьцё ў царстве расьлінаў і ўва ўсёй жывой прыродзе. Гэты пэрыод вясны пачынаецца ў нас у палове красавіка і цягнецца да пачатку чэрвеня, калі пачынае панаваць тэмпература вышэй +15° і вясну зьмяняе лёта.

Вясна беларуская адзначаецца сухасьцяю і цёплым ясным надвор'ем, асабліва на пачатку, ў красавіку, калі здараецца навет праўдзівая лётняя гарачыня. Але пасля гэтага цёплага часу настае, звычайна ў пачатку мая, пара больш халодная, з моцным




Рис. 21. Зімовы краявід у Цэнтральнай Беларусі.

сіверам пры ясным надвор'і; вёцер гэты значна абніжае тэмпературу. Часамі-ж, асабліва на паўночным усходзе, бываюць у гэтым часе досіць вялікія прымаразкі. Прычынаю гэтых халадоў лічаць таяньне лёду на вялікіх вазёрах паўночнае Эўропы (ў Маскоўшчыне ды Фінляндыі), з якіх і дзьмэ на нас сярдзіты сівер. Сухасьць беларускае вясны шкодзіць развіцьцю расьлінаў, асабліва ярыны, якую з гэтае прычыны стараюцца сёяць як мага раней, каб захапіць у грунце запас зімовае вільгаці.

З пачаткам лёта ўся Беларусь трапляе пад наймацнёйшыя ўплывы акеану і заходніх вятроў, і лік дажджоў значна ўзрастае. Найбольшы лік ападкаў ува ўсёй Беларусі якраз прыпадае на летнія месяцы. Розьніца між асобнымі краінамі Беларусі тут толькі тая, што ўсходнія, больш кантынэнтальныя краіны маюць найбольш ападкаў ужо ў чэрвені, тады, як у рэшце Беларусі найбольш ападкаў бывае ў ліпені, часамі навет у жнівені. Так ці йначай, але дажджыстасьць і хмарнасьць беларускага лёта робяць яго вельмі мяккім, халаднаватым; пры гэтым моцна ўзрастае вільготнасьць павётра. Такое гарачыні, каб перашкаджала працаваць на двары, ў нас бадай што ня бывае. Найцяплэйшае лёта ў леса-стэпу, але і тут сярэд. тэмпэр. ліпеня не даходзіць да $+20^{\circ}$. Пад канец лёта вятры і дажджы сьціхаюць, пачынаецца пэрыод яснага надвор'я.

У вёрасьні тэмпература зьніжаецца ўжо да $+15^{\circ}$, надыходзе **восень**. Прырода, як кажуць, гатуецца да зімовага сну, жаўцеець і абсыпаецца лісьце з дрэваў, адлятаюць птушкі на вырай, па палёх сьцэлецца безканэчнае павучыньне. Разам з тым, дзякуючы высокаму ціску і слабым вятром, стаяць прыгожыя бязвоблачныя ясныя дні, а ў ночы што раз то часьцёй здараюцца прымаразкі. Гэтую пару восені папраўдзе лічаць найпрыгэжэйшаю парою году ў Беларусі.

У кастрычніку неба хмурнее, пачынаюцца дажджы, разам з якімі прыходзіць другая пара восені—**позная восень**. Наагул лік ападкаў ад ліпеня кожны месяц правільна зьмяншаецца аж да лютага; але ў кастрычніку, як вынятак, ападкаў больш, чым у вёрасьні. Тэмпература ў познюю восень значна ніжэйшая, — ўжо менш $+5^{\circ}$. Чарадуючыся з дажджом пачынае зьяўляцца пэршы сьнег, дарога робіцца моцна гразкаю, а ў вільготным вясеньнім павётры гэтая гразь ужо ня сохне. Лісьце абляцэла. Неба ўвесь час захмуранае. Ясныя дні здараюцца вельмі рэдка. Вось як выглядае ў нас позная восень. Гэтая няпрыятная пара году цягнецца некалькі тыдняў. Часамі яна расьцягаваецца і на некалькі месяцаў, часамі-ж вельмі скарочуецца, і пасля ясных дзён восені тэмпература спадае ніжэй 0° , зямля замярзае ў грудзі, замярзаюць рэкі, вазёры, выпадае сьнег, адным словам, пачынаецца зіма.

Прырода, як мы бачым, надзяліла Беларусь дужа прыгожым і карысным кліматам. Сонца грэе ў нас якраз умеру. Ня

бывае ў нас лютых палярных марозаў, спыняючых жыццё, а ні тропічных сьпякотаў, што перашкаджаюць працы ды шкодзяць здароўю. Буйныя вятры прачышчаюць павётра, прыносяць нам ападкі, дый наагул карысныя ўплывы акеану. З аднаго боку маем нашу цудоўную зіму з мёрнымі марозамі, з сталай сьнегаваю посьцілкаю, якое блізка што ня бачаць далей ад нас на захад ляжачыя краі, і нашу прыгожую ясную восень. З другога боку мы ня цёрпім ад лішняга контынэнталізму, які дрэнна ўплывае на нэрвы і шкодзіць гаспадарцы. Мёрная вільготнасьць павётра толькі памагае жыццю жывёлаў і асабліва карысна для расьлінаў; нашыя ж пяшчаныя грунты лёгка прапускаюць праз сябе лішнюю вільгаць з павэрхні зямлі, і гэта бароніць Беларусь ад малярыі. Клімат Беларусі, адным словам, вельмі здаровы для чалавэка і карысны для гаспадаркі.

Клімат Беларусі моцна розьніцца ад кліматаў навет суседніх з Беларусяю краёў:—і чыста акеанічнага клімату нашых заходніх суседзяў, і халоднага контынэнтальнага клімату Маскоўшчыны, і сухога стаповага ўкраінскага клімату. Беларусу нялёгка навет бывае прывыкнуць да клімату гэтых старонак. Шмат ёсьць людзёў, гадаваных у Беларусі, якія іншы раз мо' й забыліся аб сваёй беларускасьці; але трапіўшы, прыкл., ў Польшчу ў часе яё гразкое дажджыстае зімы яны з вялікаю тугою ўспамінаюць аб роднай старане, пакрытай у гэты час бліскучымі бэлымі шатамі сьнегу; альбо ізноў-жа трапіўшы ў Маскоўшчыну ды ціснучыся ад сярдзітага ўсходняга холаду, з няменьшаю тугою думаюць аб лагодным павётры сваё Бацькаўшчыны. Гэтак, чыста фізычна зрастаецца беларус з прыродаю сваё Бацькаўшчыны, а перад усім з яё кліматам, яё павётрам, у якім найлягчэй яму дыхаецца, найздравей пачуваецца.

РАЗЬДЗЕЛ III.

Абводненьне Беларусі.

§ 17. БЕЛАРУСКІЯ РЭКІ.

Беларусь абыймае вэрхнія часткі вадазборнікаў Дняпра, Нёмна і Дзьвіны; апроч таго да Беларусі належаць і часткі вадазборнікаў іншых рэк, як Віслы, Волгі і г. д. Большая частка гэтых рэк цячэ ў Балтыцкае мора, Дняпро-ж цячэ ў Чорнае мора. **Вялікі эўропэйскі вададзел**, які дзеліць вадазборнікі паўночных і паўднёвых мораў Эўропы, ў даным выпадку—Балтыцкага і Чорнага, праходзіць праз сярэдзіну Беларусі ў кірунку з паўночнага

ўсходу на паўднёвы захад і дзэліць Беларусь якраз блізка папа-
лам. Праходзіць ён у большасці па вяршынам нашых узгор'яў,
але далёка не заўсёды; часта йдзець вададзёл па нізкім забало-
чаным раўнінам, як, прыкл.,—паміж Бугам і Прыпяцяю. Наагул у
Беларусі эўропэйскі вададзёл найбольш з'ніжаецца; гэта
дало магчымасць аж у некалькіх мяйсцох перакапаць яго кана-
ламі, злучаючы гэкім чынам вадазборнікі Балтыцкага і Чорнага
мораў.

Вадазборнік Волгі, якая плыве у Каспійскае мора, захапляе
толькі невялічкую частку беларускага прастору, так сама, як і
вадазборнікі р. Ловаці ды р. Вялікае. Да таго-ж вададзёлы паміж
гэтымі рэкамі ды Дняпром і Дзвіною наагул шмат вышэйшыя,
чым галоўны эўропэйскі вададзёл, ды і ідуць у значнай меры па
мяжы Беларусі ці каля яе; гэта паказуе, што беларускі народ,
разсяліўшыся па вадазборніках Дняпра і Дзвіны, дайшоў тут да
сваіх натуральных межаў. З другога боку вышыня вададзёлу не
даець магчымасці звязаць каналамі Волгу з нашымі рэкамі і
яшчэ павольней значэнне вададзёлу, як натуральнае мяжы. Ад-
нак у некаторых мяйсцох беларусы пераступаюць праз вададзель-
ную мяжу і займаюць часткі вадазборнікаў чужых рэк, найбольш,
падлуг свайго прывычаю, вярхоўі гэтых рэк. Дый наагул, як ба-
чым, беларусы, адціснутыя ад мора, пашыраліся на вярхоўі рэк,
займалі вададзёлы і вялікія іх вузлы.

Рэкі вельмі моцна ўплываюць на ўвесь характар прыроды
краю і культуры народу, які той ці іншы край засяляе. І ў даным
выпадку палажэнне Беларусі на вададзельных вузлах моцна ад-
білася на гісторычнай долі беларускага народу, і ў пэўнай меры
характарызуе прыроду Беларусі і яе культуру.

Усё важнейшыя рэкі Беларусі стварыліся не раней як ў ля-
давіковыя часы. Рэкі, якія існавалі перад лядавіковаю эпохаю
мелі іншы кірунак. Лядавікі пазасыпалі іх сваімі асадамі, а з дру-
гога боку папракопавалі глыбокія боразны—равы на павярхні
зямлі; воды-ж таючых лядавікоў паразмывалі шырокія лядаві-
ковыя даліны ў адложаным упэрад морэнным матар'яле. Но-
выя рэкі пастараліся выкарыстаць і лядавіковыя даліны і боразны,
але не заўсёды плывуць яны па іх дне. Найчасцей сучасныя нам
беларускія рэкі самі вышукуюць сабе дарогу ў абніжэннях па-
між морэннымі ўзвышшамі ды іншымі няроўнасцямі павярхні
зямлі. Дзеля гэтага кірунак рэкаў вельмі моцна залежыць ад рас-
кладу ўзвышшаў, асабліва канцавых морэнаў, па павярхні Бе-
ларусі.

Па свайму характару рэкі Беларусі далёка ня роўныя; зале-
жыць гэта і ад іх паходжаньня і ад выгляду павярхні краіны, па
якой яны плывуць. **Рэкі** пакрытага густой сеткаю вазёраў **морэн-**
нага краю пачынаюцца найбольш з вазёраў ды балотаў; часта
гэта толькі пратокі, што злучаюць суседнія вазёры. Большасць
морэнных рэкаў, прынамсі ў сваім верхнім цячэнні, праходзіць

праз адно ці некалькі вазёраў; а калі прыгледзіцца да берагоў іхняе даліны, якія то зыходзяцца, то далёка разыходзяцца адзін ад аднаго, дык зьяўляецца думка, што ня толькі вярхоўі, а і значныя часткі сярэдняга, а можа і ніжняга цячэньня гэтых рэкаў стварылася з ланцуга побач ляжаўшых большых і меншых вазёраў, злучаных пратокамі. На павэрхні, толькі што аслабоненай ад лядавіка, вазёры, якія займалі тады без параўнаньня большыя прасторы, чым цяпёр, ляжалі адны вышэй, другія ніжэй. Вада з вышэйляжачых вазёраў пералівалася па чарзэ у ўсё ніжэйшыя аж пакуль не даходзіла да мора, ці да вялікае ракі. З часам праз вазёры ўстанаўлялася сталае цячэньне ракі, якая, зьбіраючы ўсё новыя прытокі, паглыбляла сваё карыта, і разам з гэтым пакрысе сыцягавала ваду з вазёраў, праз якія працякала, аж пакуль тыя саўсім ня счэзьлі, ці прынамсі значна не змялчэлі; дно вазёраў, што паспывалі, зрабілася павэрхняю прырэчнае даліны, берагі возера—берагамі гэтае даліны, значнымі і да нашага часу.

Гэтае паступэннае сплываньне вазёраў у рэкі йдзець і да сёнішняга дня. А дзеля таго, што розныя часткі морэннага краю аслабаніліся з-пад лядавіка ў розным часе (лядавіковая эпоха цягнулася пэўне міліёны гадоў), дык старэйшыя морэнныя краіны ўжо пазбавіліся вазёраў (прыкл. Мэнскае Ўзгор'е), тады, як малодшыя (прыкл. Віцебска-Нёвельская Града) яшчэ маюць іх шмат.

Большасьць рэк Беларусі пачынаецца ў краінах бэдных вазёрамі і выцякае звычайна з балотаў; магчыма аднак, што шмат якія з гэтых балотаў стварыліся на мейсцы даўнейшых вазёраў. Балоты, так сама як і вазёры, доўга перахоўваюць у сабе вільгаць з растаяўшых сьнягоў ды з дажджоў і стала ды раўнамерна жывяць рэкі вадою. Затым рэкі балоцістых і вазёрных краінаў толькі нязначна мялчэюць улётку, а з другога боку і ў часе ўлёваў мала падымаюць ровень сваё вады.

Саўсім іншае паходжаньне і характар маюць **рэкі лесастэпу** (так сама, як і стэпу). У гэтай краіне няма вазёраў, а балоты спатыкаюцца толькі на ўзбярэжжах рэк, у рачных далінах. Уся краіна зрэзана ярамі, якіх пракопуе веснавая і дажджавая вада. Яр досіць хутка расьце ў кірунку вададзёлу і адначасна заглыбляецца. Калі яму ўдаецца дакапацца да ваданоснага пласту, ў ім зьяўляюцца крынічкі, ад якіх па днё яру ўвесь час бяжыць ручайка. Ручайкі, зліваючыся разам, твораць стаповыя рэчкі і рэкі. Вясною, як тае сьнег, па ярох бягуць вялізарныя патакі вады, а стаповыя рэкі робяцца многаводнымі і шырака разьліваюцца; улётку-ж, калі няма дажджоў, яны моцна мялчэюць, а то і перасыхаюць. Але рэк такога тыпу ў нас ня шмат; спатыкаюцца яны ў краінах, пакрытых лёссам, на паўднёвым усходзе Беларусі.

Скатуючыся з узвышшаў набіраюць рэкі тым больш сілы, чым большы спад, і тым больш магутнасьці, чым больш далучылася да іх прытокаў. Чым большы спад і большая скорасьць цячэньня, тым усё больш павялічueцца і **работа ракі**. Яна размы-

вае берагі, глыбака закапуецца ў дно даліны, выносіць у сваёй вадзе шмат скаламучанага матар'ялу. Пры асабліва вялікім спадзе яна робіцца горнаю ракою, якая рвецца па камяністым дне, падмываючы высокія берагі, пераносячы масы гліны, пяску і навет буйнога каменя. Здараюцца ў нас такога тыпу рэчкі найбольш на захадзе і поўначы.

Але вось спад робіцца лагаднейшым, рака трапляе ў раўнейшую мясцовасць—і яе бег цішэе, а з скаламучанае вады пачынаюць асядаць пяскі ды гліны, творачы сярод ракі астравы ды мялізны. Цячэньне ракі дзеліцца астравамі на цэлую сёць рукавоў, рака ўшыркі робіцца ўсё большаю; перад намі нізінная рака.

Пры саўсім нязначным спадзе мы пабачым палёскую раку. Ляніва і ціха паўзе такая рака пасярод балоцістых, саўсім плоскіх берагоў, паабрастаўшых сітнікамі ды чаротамі; вады ў ёй звычайна роўна з берагамі. Часамі здараецца, што берагі палёскіх рэк вышэйшыя навет за акалічныя раўніны. Рака ўздоўж сваіх берагоў кладзе цэлыя валы з асадаў. Паміж гэтых валоў яна плыве быццам паміж штучных грэбляў (дамбаў), якіх насыпаюць уздоўж берагоў рэк, каб адбараніцца ад паводак, або падняць ровень вады ў судаходнай рацэ. З гэтае прычыны бывае, што палёскія нізіны ляжаць ніжэй роўня вады ў суседніх рэках і, зразумела, вельмі лёгка заліваюцца. Трэба толькі, каб нейкі выпадак, прыкл., дождж, ці вясною—таяньне сьнегу, крыху павысіла ровень вады ў рацэ, як яна выліваецца з сваіх берагоў і затапляе значныя прасторы навокала. Калі-ж вада спадзе, часта можна заўважыць, што рака плыве некалькімі рукавамі па саўсім новым карыце, якое яе цячэньне пракапала за час паводкі. Дзякуючы гэтаму палёскія рэкі, хаця ў іхняй на выгляд цёмнай вадзе і ня шмат скаламучанага матар'ялу, дзеляцца звычайна на шмат рукавоў, творачы затокі ды астравы. Астравы гэтыя бываюць ужо ня толькі пяшчаныя, але і тарфяністыя, моцна забалочаныя, паросшыя алешнікамі ды лазою.


Саўсім іншы выгляд маюць рэкі лэсастэпу, што нясуць свае заўсёды мутныя воды (ад размытага лёссу і вапнякоў) па дне глыбокага яру або сярод даліны, абмежанае высокімі лёссымі берагамі. Урэшце асобна сярод нашых рэк трэба паставіць прападаючыя ў вапэльных падзямельлях рэчкі Вокаўскага Лёсу.

У краях, пакрытых значнымі пластамі вапнякоў, як прыкл. на паўночным узбярэжжы Адрыятыцкага мора, спатыкаецца шмат г. зв. **карставых зьявішчаў**. Вада, насычаная двутленістым вугалем, як ведама, лёгка расчыняе ў сабе вапну. Такая вада, прасочуючыся праз грунт у ніжэйляжачыя вапэльныя пласты, цячэ па шчэлінах у вапняку (якіх бывае тут заўсёды шмат), увесь час расчыняючы і размываючы іх сьцэнкі, аж пакуль ня створыць сабе значныя падзёмныя ходы, а то дык і цэлыя пячоры.

Часамі вёрхнія пласты правалююцца ў пячору і твoryцца г. зв. воўчая яма або лёйка. Бывае, што ў такую пячору, ці навет у размытую шчэліну сходзіць цэлая рака. Праз нейкі час цячэ яна па падзёмных ходах, а пасля ізноў выходзіць наверх, найбольш у відзе крыніцаў.

Падобныя зьявішчы спатыкаюцца ў нас на Вокаўскім Лёсе, які ляжыць, як ведама, на вапняках вуглявое эпохі. Адна з прападаючых рэчак, Панікля, ў часе разводзьдзяў цячэ ўвесь час па павёрхні зямлі, як і звычайная рэчка. Калі-ж вада ў ёй спадае, яе цячэньне счазеае перад сьцяною, што мае ў вышыню больш сажаня і зложена з гліны, над якою ляжыць вапняк. Рака гіне ў ходах, якія сама пралажыла ў гэтым вапняку, і выходзіць наверх толькі праз некалькі вёрст у відзе крыніцаў, з якіх робіцца невялікае возера; выцекшы з гэтага возера р. Панікля цячэ ўжо далей без прэрвы і ўпадае ў р. Мяжу (прыток Дзьвіны). Гэткіх рэчак на Вокаўскім Лёсе ёсьць некалькі, а карставых зьявішчаў, пэўне, можна было-б, пашукаўшы, знайсці там шмат.

У канцы трэба адзначыць, што шмат якія з нашых рэкаў на працягу свайго цячэньня па некалькі разоў зьмяняюць свой



Рыс. 22. Дняпро на ўсходняй мяжы Беларусі, вышэй Дарагабужу.

характар, робячыся з горнае рэчкі—вялікаю нізіннаю, а то дык і палёскаю ракою, ці наадварот. Асабліва цікава з гэтага боку Вяльля, аб якой будзе гутарка далей.

Пяройдзем цяпер да апісаньня паасобных рэкаў Беларусі.

§ 18. ВАДАЗБОРНІК ЧОРНАГА МОРА.

Дняпро. Найвялікшая рака Беларусі, Дняпро, належаць да найвялікшых рэк і ўсяе Эўропы, сярод іх пасля Волгі ды Дунаю займае Дняпро па сваёй вялічыні трэцяе мейсца. Уся яго даўжыня перавышае 2.000 вёрст, а вадазборнік Дняпра па свайму прастору бязмала ў два разы перавышае прастор самое Беларусі. Да Беларусі належаць вёрхняя палавіна цэчэньня Дняпра, ніжняя-ж палавіна ляжыць ужо ў Украіне.

Дняпро пачынаецца на Вокаўскім Лёсе, каля самае мяжы Беларусі. Выцякае ён каля в. Клёцавае, Бэльскага павёту, з невялікае (вярсты 2 шырыні) імшары, якая ляжыць на мейсцы даўнэй тут быўшага возера, ды так і называецца „Імшара“. Ляжыць гэтая мяйсцовасьць ў вельмі лясістай ды глухой ваколіцы, досіць высака, як і ўвесь Вокаўскі Лёс, паднятай над роўнем мора. Спачатку Дняпро ў відзе невялікае балотнае рэчкі ўецца па шырокай (да 3-х вёрст), мяйсцамі забалочанай даліне і цячэ, наагул кажучы, на паўдня якраз па ўсходняй мяжы Беларусі. Зьбягаючы да Дняпра з суседніх балотаў прытокі значна яго павялічваюць (рыс. 22) і каля Дарагабужу Дняпро ўжо робіцца судаходнаю ракою для малых судзінаў. Недалёка ад Дарагабужу ён крута заварачуецца і пачынае цёкці на захад; адразу-ж яму прыходзіцца перарэзаць узвышшю Вокаўскага Лёсу, дзеля чаго даліна яго робіцца вузкою (ўсяго на $\frac{1}{2}$ вярсты), а берагі, асабліва левы, становяцца высокімі і стромкімі. Хутка аднак Дняпро трапляе ў шырокую лагчыну паміж Смалёнскім і Дняпроўскім узгор'ямі; ад вусьця р. Вопі аж да Смалёнску цячэ ён па шырокай балотыстай даліне і мае дужа няроўную глыбіню, што перашкаджае судаходзтву. Але ад Смалёнску Дняпро, падыйшоўшы да самага краю ўзгор'я, ізноў трапляе ў вузкую даліну, і яго левы бераг робіцца высокім, мяйсцамі скалістым і дужа прыгожым на выгляд, як прыкл. каля самага мёста Смалёнску. Недалёка ад Воршы, каля в. Кабялякі, Дняпро такі перарываецца праз узгор'е, што ўвесь час ня пускала яго цякці на паўдня. Тут на ім творацца ўспамінаныя вышэй Кабяляцкія парогі (зложаныя з дэвонскіх вапнякоў і пяшчанікаў). Адгэтуль Дняпро ўжо цячэ ўвесь час на паўдня; але яшчэ да Шклова, пераразаючы Дняпроўскае ўзгор'е, рака цячэ ў цёснай даліне з высокімі стромкімі берагамі. Ніжэй даліна Дняпра пакрысе шырэй (рыс. 13).

Выйшаўшы з сьцёнаў узгор'я і трапіўшы на Раданскую раўніну Дняпро шырока разьліваецца. Ніжэй Магілёва ўзгоркі трапляюцца яшчэ часамі на левым бэразе, а пасля і саўсім счазваюць. Дняпро вялічавымі закрутамі ўецца па раўніне, сярод забалочанае ўжо сваё даліны, прарэзанае старымі рэчышчамі ды вазяркамі, што маюць звычайна выгляд вётаха.

Ад вусьця р. Друці, берагі Дняпра пачынаюць прыймаць палёскі выгляд. Ужо пад Жлобінам спатыкаецца Дняпро з першымі палёскімі балотамі. Што раз іх робіцца больш. У гэтым мейсцы ў Дняпро ўліваецца Бярэзіна, першы вялікі ягоны прыток. Нясё яна з сабою вельмі многа вады і Дняпро адразу робіцца магутнаю многаводнаю ракою. Даліна яго даходзіць шырынёю да 5 вёрст, а судаходзтва павялічваюцца ўдвая. Яшчэ большым робіцца Дняпро пасля ўпадзеньня ў яго з левага боку Сожа і ўжо саўсім прыймае выгляд палёскае ракі. Яго пакрываюць лічныя нізкія астраўкі. Рака дзеліцца на шмат рукавоў, выпускае далёка ад сябе сваё затокі. Чым бліжэй падыходзе

Дняпро да Прыпяці, тым больш зьяўляецца навокала яго балотаў, вазёраў, ды старых рэчышчаў. Урэшце пры вусьці Прыпяці значны прастор паміж абедзьвюма ракамі пакрыты цэлым лябірынтам звязаных між сабою рачных рукавоў. Гэткім уваходзіць Дняпро ў межы Украіны. Тут ён каля Кіеву прыймае апошні свой вялікі прыток Дзясну, якая таксама шмат беларускае вады ў сабе нясе; ад яе ўпаду ўжо мала павялічуецца Дняпро аж да самага свайго вусьця. Усю сваю сілу і магутнасьць дастае Дняпро з беларускіх прастораў і папраўдзі можа быць называны—сынам Беларусі. Прабегшы тысячу вёрст па Украіне, пераліўшыся праз вялікія парогі ніжэй Кацярынаслава, Дняпро падыходзіць да Чорнага Мора і ўліваецца ў яго праз свой ліман.

Хаця Дняпро судаходны ўжо ад Дарагабужу, але ў верхняй яго часьці, аж да Воршы, судаходства мае шмат перашкодаў, дзякуючы каменьям, парогам і мялізнам, і адбываецца найбольш у часы веснавога разводзьдзя. За тое ад Воршы ўстанаўляецца сталае і вельмі жывое судаходства ўніз па Дняпру аж да Магілёва; ходзяць тут і параходы. Ніжэй Магілёва рух на рацэ слабейшы, бо тут дно ракі не прачышчанае і ёсьць на ёй асабліва шмат мялізнаў, праз якія іншы раз даводзіцца параходы на лінах перацягаваць. Часта пасажырскі рух тут улётку саўсім спыняецца. Затое ад вусьця Бярэзіны і пасажырскі і таварны рух моцна ўзрастаюць; тут судаходства ўжо адбываецца без вялікіх перашкодаў і прэрваў. Значнейшыя беларускія прыстані на Дняпры вось якія: Смалёнск, Дуброўна, Ворша, Копысь, Шклоў, Магілёў, Стары Быхаў, Рагачоў, Жлобін, Рэчыца і Лоеў.

Важнейшыя беларускія прытокі Дняпра: з правага боку—Воп, Хмосьць, Друць, Бярэзіна і Прыпяць; з левага—Сож і Дзясна.

Воп цячэ ля падножжа Вокаўскага Лёсу. Яё шырокая даліна дзеліць Вокаўскі Лёс ад Смалёнскае морэны. Хмосьць—невялікая рака, праразаючая Смалёнскае ўзгор'е, якое ў яе вярхоўях даходзіць найбольшае вышыні. **Друць** пачынаецца на спадах Дняпроўскага ўзгор'я на балоцістай раўніне і цячэ паралельна Дняпру па днё лядавіковае даліны. У ніжнім сваім цячэньні Друць пераразае малазначнае тут падняцце Наваградзкага Гарба; берагі яе пры гэтым робяцца вышэйшымі і сухімі *).

Бярэзіна (рыс. 23) выцякае з Мёнскага ўзгор'я, з тае яго часьці, якою яно злучаецца з Сьвянцянска-Докшыцкаю Морэнаю. Пачынаецца яна каля м. Докшыцаў; на пачатку мае хуткі бег і размывае сабе досіць глыбокую даліну. Гэтак скатуецца яна з узгор'я ў старую лядавіковую даліну, што йдзёць з пад Лёпеля (гл. вышэй); па гэтай даліне калісь воды Полацкага лядавіковага возера сыцякалі на паўдня ў Палёскае возера. Лядавіковаю далінаю плыве Бярэ-

*) гл. Wolkosowicz.




Рис. 23. Бярэзіна (на мяжы Барысаўскага ды Ігуменскага павётаў).

зіна аж да самага Палёсься, да Бабруйску. Берагі яé тут звычайна досіць высокія, часамі вельмі стромкія, паабрастаўшыя лёсам. Дзе-ня-дзé берагі ніжэюць і на іх зьяўляюцца балоты. Асабліва балоцісты—пачатак лядавіковае даліны, там, дзе ў ёй ляжыць воз. Пялік і р. Сэргуч, ўваходзячая ў сыстэму Бярэзінскага Каналу. Толькі ад Барысава па Бярэзіне адбываецца рэгулярнае судаходства, ды ходзяць навет і параходы, хаця з перарывамі ўлётку, бо на сярэдняй Бярэзіне трапляецца шмат мялізнаў, дый наагул яé карыта не прачышчанае і занядбанае. Перасékшы вышэй Бабруйска морэнную граду (Наваградзкі Горб) Бярэзіна трапляе на прасторы Палёсься і цячэ па днё даўнэйшага лядавіковага возера. Вéдама, што ўвэсь яé выгляд зьмяняецца. Бярэзіна робіцца палéскаю ракою, якая ціха цячэ ў нізкіх берагох сярод балотных нізінаў, дзéліцца на рукавы, мае на сабé шмат астравоў і г. д. Агульная даўжыня Бярэзіны—590 вёрст; шырыня яé пад Барысавам—каля 20 саж., а ніжэй Бабруйску даходзіць 70 і больш сажняў.

Бярэзіна мае дужа важнае ваéннае і гандлёвае значэньне. Берагі яé шмат дзé блізка што няпрыступныя: або высокія і стромкія, або нізкія, пакрытыя непраходнымі балотамі ды лясамі. Бярэзіна мае досіць значную глыбіню, а зімою на ёй шмат незамярзаючых мейсцаў. Усё гэта робіць з яé значную перашкоду для руху з захаду на ўсход, ці наадварот. А дзеля таго, што якраз у гэтым кірунку няраз перасоўваліся па Беларусі значныя масы войска, дык Бярэзіна мéла сваё значэньне ў ваéннай гісторыі Ўсходу Эўропы. Эканомічнае значэньне Бярэзіны ў тым, што праз яé найлягчэй злучаюцца вадазборнікі Дняпра і Дзвіны Бярэзінскім каналам, які цяпéр, на жаль, закінуты і блізка таго што ня ўжываецца; з другога боку сам вадазборнік Бярэзіны вельмі багаты лёсам, які ў значным ліку сплаўляецца па рацэ ўніз і ўвэ́рх па́ канале.

З прытокаў Бярэзіны найвялікшы—Сьвіслач (мае ўдаўжкі 250 вёрст), над якою стаіць Мёнск. Пачынаецца яна на Мёнскім узгор'і, і таксама, як і Бярэзіна, мае хуткі вэ́рхні бэг. Значна абмялёўшы, цяпéр яна пад Мёнскам не судаходная; але вясною і ў часе паводак яна моцна разьліваецца і затапляе частку мéста, прыпамінаючы, відаць, часы лéпшае сваё мінуўшчыны. У сваім ніжнім цячэньні Сьвіслач плывé па палéскай мяйсцовасьці; тут даўнэй, відаць, было лядавіковае возера, што займала паўднёвую частку Ігуменскага пав. У гэтае возера ўпадала Сьвіслач, а можа й сама Бярэзіна.

Прыпяць (рыс. 24) пачынаецца сярод вялікіх палéскіх вазёраў, што ляжаць недалёка ад Бугу, на паўдня ад Бэ́расьця. На ўсім сваім працягу (каля 600 в.) ёсьць яна найбольш тыповаю балотнаю ракою ў Эўропе і агульна вéдама па сваёй някранутасьці й дзікасьці. Прычынаю гэткага характару Прыпяці ёсьць перад усім яé дужа малы спад; у вэ́рхнім цячэньні Прыпяці агульны сж́лак Палéскае

катліны на ўсход яшчэ ня вельмі выразны, дзеля чаго цячэ Прыпяць дужа павольна і сонна. Ужо недалёка ад пачатку на Прыпяці зьяўляюцца астраўкі, створаныя з чорнае, грузкае зямлі ды пазарастаўшыя ўлетку буйнымі балотнымі расьлінамі. Чым больш расьце рака, чым больш прыймае ў сябе прытокаў, якія прыносяць у яе з акружаючых узвышшаў шмат вады і шмат размытага ёю матар'ялу, тым астравоў ды мялізнаў робіцца ўсё больш. Рака распаўзаецца лічнымі рукавамі па акружаючых балотах. Рукавы гэтыя часта маюць свае назовы, так што сярод іх мяйсцамі траціцца навет імя самое Прыпяці, а ўжываюцца замест яго імённы



Рыс. 24. Р. Прыпяць ля Турава.

яе рукавоў (Парок, Струмень). Да таго-ж рукавы Прыпяці ня маюць пэўнага карыта, а ні пэўных берагоў; яны выгінаюцца сярод берагоў, якія рака сама сабе стварыла з асадаў, укладаючы гэтыя асады грэблямі ўздоўж свайго цячэння, або з рачных траваў, і забалочуюць мяйсцовасць на дзiesiąткі вёрст навокала. Рака лёгка выступае з гэтых берагоў, затапляе акалічныя балоты ды прабівае сярод іх новыя карыты для сваіх рукавоў. Асабліва рэзка такі характар ракі выступае на паўдню ад Пінску, на прасторах вышэйапісанага Зарэчча. Тут Прыпяць прыймае цэлы рад вялікіх прытокаў і становіцца магутнаю шырокаю ракою, але яе балотны характар не змяняецца, а навет павялічueцца.

Ад Пінску Прыпяць робіцца судаходнаю: ходзяць па ёй тут ужо значныя судзіны і параходы. Плаваньню па Прыпяці найбольш перашкаджаюць карчы і калоды, якіх шмат спатыкаецца ў карыце гэтае балотнае ракі, а таксама мялізны; затое перашкаджаючых плаваньню парогаў на Прыпяці няма. Каля вусьця р. Гарыні Прыпяць перасякае вельмі нязначны парог, але ад яго ўсяго знаку толькі, што на рацэ робіцца больш астравоў, а берагі робяцца крыху сушэйшымі, ды абрастаюць дрэвамі. Гэткі характар рака мае аж да Пётрыкава. Далей, падыходзячы да Мазырскага Ўзвышша, яна мае берагі значна вышэйшыя і сухія. А прабіваючыся праз гэтае ўзвышша пад Мазыром Прыпяць мае дужа высокі стромкі правы бераг, які падыймаецца над вадок бязмала на 50 саж.

Мінуўшы Мазырскае ўзвышша Прыпяць ізноў разьліваецца па нізіне і збліжаючыся да Дняпра, дзёпіцца на мноства рукавоў, як і, сам Дняпро ў гэтым мейсцы. Шырыня ніжняе Прыпяці даходзіць да 200 саж. У веснавое-ж разводзьдзе яна разьліваецца на 10—15 вёрст. Вады ў ёй тады бывае гэтулькі, што параходы могуць хадзіць па тых мяйсцох, дзе ўлётку аралі ці касілі. Варта заўважыць, што веснавое разводзьдзе на Прыпяці дзеля таго яшчэ бывае асабліва значным, што вярхоўі яё паўднёвых прытокаў раней аслабляюцца ад лёду, чым сама рака, дзеля чаго як рушыць лёд на Прыпяці ў яё трапляе адразу масса затрыманае лёдам вады і рака шырака разьліваецца па палёскай нізіне.

Апроч свайго цікавага прыроднага характару Прыпяць мае дужа важнае эканомічнае значэньне, як вадзяны шлях. Яё прытокі Ясельда і Піна злучаныя каналамі з рачнымі сыстэмамі Вісьлы і Нёмна. Гэта надае Прыпяці шырэйшае значэньне ўжо міжнароднага вадзянога шляху. Праз яё злучаюцца вадазборнікі Чорнага мора і Балтыцкага, збажжавыя ўкраінскія стэпы ды багатая лэсам паўднёвая Беларусь з Заходняю Эўропаю, якая патрабуе і нашага лэсу і ўкраінскага хлеба. Важнейшыя прыстані на Прыпяці—Пінск, Тураў, Пётрыкаў і Мазыр, дый яшчэ Давыд-Гарадок на прытоку Прыпяці Гарыні.

З правага боку Прыпяць прыймае прытокі: Стаход, Стыр, Гарынь, Вубарць і Славэчну. Пёршыя тры—гэта вялікія судаходныя рэкі; пачынаюцца яны на Валынскім узвышшы, дзеля чаго іх верхняе цячэньне хуткое, берагі высокія і сухія. Трапляючы-ж на прасторы Палёскае нізіны гэтыя рэкі саўсім зьмяняюць свой характар, сьцішаюць бег і робяцца палёскімі рэкамі; зразумела, што пры гэтым з іх асядае шмат скаламучанага ў вадзе матар'ялу, які яны прынеслі з узвышша. Рэкі Стаход і Стыр іграюць важную роль у стварэньні балотаў Зарэчча і наагул у сваім ніжнім цячэньні вызначаюцца асабліва дзікім, балотным характарам. Вубарць і Славэчна на ўсім сваім працягу застаюцца тыповымі палёскімі рэкамі.

Лёвыя прытокі — Ясельда (яе прыток — Піна), Лань, Случ і Птыч пачынаюцца на розных беларускіх узвышшах і таксама рэзка дзеляцца на дзвё часткі — ўзвышшовую і палёскую. З усіх іх найбольшы — Птыч; пачынаецца ён недалёка ад Мэнску на Мэнскім узгор'і, але хутка трапляе ў Палесьсе, якое якраз уздоўж яго вадазборніка асабліва далёка языком высоўваецца на поўнач (Ігуменскае палесьсе). Тут, як ужо ўспаміналася, было даўнэй асобнае лядавіковае возера, аддзеленае з паўдня Наваградскім Гарбом ад вялікага палёскага возера. Спад Птыча досіць значны, як на палёскую раку. Судаходства па ім блізка што не адбываецца. Ясельда з Пінаю абыймаюць з двух бакоў Загародзьдзе. Ясельда злучана Агінскім каналам з Шчараю, прытокам Нёмна, а Піна — Каралёўскім каналам з Мухаўцом, прытокам Бугу. Наагул большая часць успомненых прытокаў Прыпяці судаходная, па Стыру-ж, Стаходу, Гарыні і Ясельдзе ходзяць параходы. У варунках палёскага бездарожжа гэта надае ім вялізарнае значэнне: толькі па гэтых рэках жыхары Палесься могуць рэгулярна зносіцца з сьветам.


Лёвы прыток Дняпра, Сож, пачынаецца пад самым Смалэнскам, некалькі вёрст на паўдня ад яго. Скатуючыся з Дняпроўскага ўзгор'я верхні Сож хутка цячэ ў досіць глыбокай даліне; берагі даліны стромкія, зрэзаныя ярамі. Сярэдні Сож цячэ ў шырокай (да 4-х вёрст), крыху балоцістай даліне. Ніжні-ж Сож узыходзіць на Палёскую Нізіну і пакрысе набывае прыметы палёскіх рэк; бег яго робіцца цішэйшым, берагі — нізкімі, а часам і балоцістымі, сярод ракі зьяўляецца ўсё больш астравоў і мялізнаў. Шырыня ракі ўзрастае да 70—100 саж. і яна дзеляцца на рукавы. Адным словам, паўтараюцца, толькі ў меншым разьмеры, тыя самыя зьмены, праз якія пераходзіць цячэнне Дняпра.

Агульная даўжыня Сожа 552 вёрсты. Ад м. Крычава ён робіцца судаходным, а ад м. Прапойску — ходзяць па ім і параходы. Моцна перашкаджаюць судаходству па Сожу — мялізны. Важнейшыя прыстані на Сожы — Крычаў, Чэрыкаў, Прапойск, Ветка і асабліва Гомель. Пад Лоевам Сож упадае ў Дняпро значна павялічваючы яго воды.

Важнейшыя прытокі Сожа: Асьцёр, Бэседзь ды Іпуць, таксама, як і сам Сож, выцякаюць з Дняпроўскага ўзгор'я. Гэта досіць вялікія рэкі, па якім сплаўляецца шмат дрэва з глухіх закуткаў Раданскае Нізіны і суседніх краінаў. Сіла цячэння р. Іпуці апроч таго недалёка ад яе вусьця выкарыстана Добрушскімі фабрыкамі; дзеля гэтае мэты шырокая рака перагароджана грэбляю (рыс. 25). Разам з сваімі прытокамі Сож абвадняе значны прастор паўднёва-ўсходняе Беларусі і ў гэтай краіне, саўсім ня маючай чыгунак, ёсць дужа важным шляхам.

Дзясна, найбольшы з усіх Дняпровых прытокаў (936 в. даўжыні) выцякае з Ёльнінскага Вузла і хутка трапляе на ўсходнюю мяжу Беларусі; уздоўж гэтае мяжы цячэ яна каля 250

вёрст, дзелячы Беларусь упэрад ад Маскоўшчыны, а далей ад Украіны. Цячэ яна тут шырокаю далінаю. Правы, беларускі, бэраг яё—высокі, з багатаю гляістаю зямлёю, густа заселены. На ім пабудаваліся мёсты Бранск і Трубчаўск. Лёвы бэраг нізкі, пяшчаны і лясісты. Штогод Дзясна залівае яго на дзесятак вёрст сваімі грознымі разводзьдзямі. Звычайна-ж шырыня Дзясны каля 70 саж. Ад Бранску яна робіцца судаходнаю, а вышэй Бранску часта бывае запруджаная бярэвёньнем, якое па ёй сплаўляюць розсыпам. З беларускіх прытокаў Дзясны варта адзна-



Рыс. 25. Р. Іпуць і грэбля на ёй каля м. Добрушу.

чыць рэкі лесастэпу Сноў і Судасьць. Ніжняе цячэньне Дзясны належаць ужо саўсім да Украіны.

Калі мы цяпэр абвядзём на карце вадазборнік Дняпра, дык лабачым, што вадою Дняпра і яго прытокаў жывіцца ўся паўднёва-ўсходняя палавіна Беларусі. Паўночную і Заходнюю Беларусь займаюць вадазборнікі Нёмна і Дзьвіны.

§ 19. ВАДАЗБОРНІК БАЛТЫЦКАГА МОРА.

Нёман (рыс. 26) і па сваёй вялічыні і па эканомічнаму значэньню ня можа раўнавацца да Дняпра. Аднак-жа спаміж рэк Беларусі якраз Нёман акружаны асабліваю пашанаю сярод беларусаў, абвёяны і народнаю, і навійшаю мастацкаю паэзіяю. Прычына гэтага мусіць тая, што на берагох Нёмна ўзгадаваўся дух беларускага адраджэньня; бо-ж то яго хвалі моляць-просіць вуснамі свайго песьняра абуджаны Беларускі Народ, каб „расказалі чужому краю




Рис. 26. Нёман пад Друзгенікамі.

пра жыцьцё сваіх сыноў“. І Нёман зрабіўся сымболом сувязі нашага адраджэнскага руху з Захадам, з шырокім сьветам.

Выцякае Нёман з паўднёва-ўсходняе часткі Мёнскага ўзгор'я Мейсца, дзе пачынаецца Нёман, не саўсім яшчэ выясьнена. Адны лічаць за пачатак Нёмна р. Вусу, якая выцякае з-пад Сьвятое Гары (на поўнач ад м. Койданава) і, скатуючыся з высокага ўзгор'я, аж да м. Пясочнага цячэ на паўдня, а там злучаецца з другою значнаю рэчкаю Лошаю, пачынае цёкці на паўночны захад і ўжо адгэтуль ўвесь час носіць назоў Нёмна. Іншыя за пачатак Нёмна ўважаюць невялікую рэчку, якая пачынаецца ўжо ля падножжа Мёнскага ўзгор'я, ў балоцістых лясох каля м. Вузды і, працёкшы каля 20 вёрст, таксама пад Пясочным злучаецца з Вусаю і Лошаю. Усё ўспомненыя рэкі сьцягуюць ваду з досіць значных лясных прастораў, акружаючых Ігуменскае Палесьсе, і дзеля таго пад Пясочным, пасля злучэньня ўсіх трох рэчак, Нёман ужо досіць вялікі ды многаводны. Тут ён якраз узыходзіць на шырокую лядавіковую даліну, па якой яму даводзіцца цёкці бязмала да самае Горадні.

Трэба адзначыць, што і геолёгічная гісторыя і цяперашні выгляд Нёмна асабліва моцна звязаныя з лядавіковаю эпохаю і яё рэзультатамі. Увесь час, плывучы па Беларусі, Нёман старанна выкручueцца паміж морэнных узвышшаў заходняе Беларусі, па сьлядох, якія пакінулі па сабе лядавіковыя рэкі. І ня толькі сам Нёман, але і ўсё яго правыя прытокі плывуць у лядавіковых далінах; берагі гэтых далінаў робяць крыху весялейшым выгляд Лідзкае раўніны.

Ад м. Сьвэржана Нёман робіцца судаходным; шырыня яго тут каля 20 саж.

Плывучы па шырокай даліне, сярод падмочаных сенажацяў ды зялёных гаёў, абгінаець Нёман з поўначы Наваградзкае Узгор'е. Берагі яго тут няроўныя. На левым бэразе, які досіць высака падыймаецца над далінаю ракі, ляжыць багатая, густа заселеная і блізка бязьлэсная Наваградчына; на нізкім правым бэразе, на пясках і балотах раскінулася Налібоцкая Пушча, абшырымі балотнымі сенажацямі падыходзячая да самага Нёмна. Трэба лічыць, што і на мейсцы цяперашняе Налібоцкае Пушчы некалісь было няглыбокае лядавіковае возера, ў якім сабіраліся воды з лядавіка, што ляжаў на паўночных узгор'ях; цяпер на памятку аб гэным возеры засталіся вялізарныя прасторы пяскоў, досіць значныя балоты ля Нёмна, ды некалькі вазёраў, з якіх найбольшае Кроман вызначаецца сваёю глыбінёю (каля 12 саж.).

Выпаўзаючы з Пушчы ўліваецца ў Нёман Бярэзань *), якая блізка праз увесь час цячэ ў лядавіковай даліне; даліна гэтая з Бярэзані пераходзіць далей на паўночны ўсход аж да Вяльлі і гэтым даводзіць, што ў часы лядавіковыя вэрхня

*) Называюць яё яшчэ Бярэзінаю Заходняю, ці Нёманскаю.

Вяльля мела сток праз Бярэзань у Нёман. Бярэзань з сваймі прытокамі праразае ўва ўсіх кірунках Налібоцкую Пушчу, забіраючы ў сябе яе воды. Ад вусьця гэтае многаводнае ракі Нёман становіцца ўдвая шырэйшы (да 40 саж.) і ўжо мае выгляд запраўды вялікае ракі, а досіць хуткі бег яго робіць тое, што праз некалькі дзесяткаў вёрст, аж да м. Дакудава, на рацэ няма мялізнаў, гэтак звычайных і вышэй і ніжэй гэнага кавалка ракі. Нейкі час яшчэ плыве Нёман на паўночны захад, а пасля, дайшоўшы да канца Наваградзкага ўзгор'я, завяртаецца на паўднёвы захад і яшчэ з другога боку абыймае гэтае-ж узгор'е. Прыгожаю, глыбокаю і сьвётлаю ракою плыве Нёман сярод дубовых Дакудаўскіх лясоў, а прыймаючы ў сябе ўсё новыя прытокі з правага боку, робіцца ўсё шырэйшым; ды, на жаль, пачынаюць ізноў на ім спатыкацца мялізны, моцна перашкаджаючыя судходзтву.

Яшчэ большым робіцца Нёман пасля ўпаду ў яго Шчары. Зьмяніўшы ізноў свой кірунак на паўночна-заходні, ды шырака разьліўшыся сярод пяшчаных берагоў лядавіковае даліны цячэ тут Нёман аж да самага Горадзенскага ўзгор'я, якое загароджуе яму дарогу. Тут сьляды лядавіковае даліны, па днё якое плыў Нёман аж ад Пясочнага, пачынаюць губляцца. Праразаючы Горадзенскае ўзгор'е Нёман на працягу дзесятку вёрст каля Горадні цячэ ў значна вузэйшай (каля 30 саж.) даліне з высокімі і вельмі стромкімі берагамі; на гэтых берагах разбудавалася Горадня,—ў тым якраз мейсцы, дзе Нёман ізноў крута паварачуе, каб далей плысці проста на поўнач. Выгляд даліны Нёмна пад Горадняю наводзіць на думку, што Нёман ужо ў паслялядавіковыя часы сам прабіўся праз сьцяну Горадзенскага ўзгор'я, адсякаючы ад яго, праўда, досіць нязначную паўночную частку. А лядавіковая даліна, якую ён дагэтуль увёсь час плыў, відаць, абмінала Горадзенскае ўзгор'е і кіравалася на паўднёвы да Нарві, пад Белысток. Зьяўляецца дзеля таго саўсім зразумелае пытаньне, якія-ж прычыны змусілі Нёман прабівацца праз узгор'е заместа таго, каб спакойна плысці старым сьлёдам лядавіковае ракі? Галоўнымі прычынамі, відаць, былі—абмяленьне лядавіковае даліны ад заносу яе асадамі і, з другога боку,—агульнае падняцьце павэрхні зямлі пад ланцугом паўднёвых узгор'яў, сярод якіх ляжала ды з якімі разам мусіла падымацца і лядавіковая даліна, аб якой мова; цяпер сьляды гэтае даліны ня лёгка разшукаць. Апроч таго магчыма, што даліна Нёмна ў тым мейсцы, дзе ён праразае ўзгор'е, была пракапана самым лядавіком, альбо патокамі вады, якія цяклі падысподам лядавіка пад яго значным ціскам. У кожным разе пад Горадняю Нёман досіць глыбака раскапуе навет старэйшыя геолёгічныя пласты (крэйдавае ды нумулітычнае эпохаў), якія выступаюць тут часамі на яго берагах у відзе прыкл. крэйдавых скалаў ніжэй Горадні і г. д.

Перасékшы Гора́дзенскае ўзгор'е Нёман ізноў трапляе ў лядавіковую даліну, якая гэтым разам ідзе ўжо ўпоперак яго кірунку. Па дне гэтае даліны цяпер плывуць з правага боку Нёмна—р. Марачанка, з левага—р. Чорная Ганжа, дый пракапаны Аўгустоўскі Канал. А ў лядавіковую эпоху па ёй сьцякала вада з Віленскага ўзгор'я ў даліну Бабра і далей у Нарву і Буг. Пераплыўшы гэтую даліну кіруецца Нёман далей на поўнач, ў Літоўскую зямлю да Коўны, таксама пракопуючы сабе вузкую ды глыбокую даліну сярод старэйшых геолёгічных пластоў, а ад Коўны, прыняўшы там да сябе Вяльлю, плыве Нёман на захад, спакойна разьліўшыся па нізіне і ўпадае ўжо ў Усходняй Прусіі ў затоку Балтыцкага Мора Курыш-Гаф.

У ніжнім сваім цячэньні Нёман дзеліцца на два вялікіх рукавы—Рус і Гільгэ (Лялёя). Недалёка ад вусця Нёмна знаходзіцца над Курыш-Гафам порт Клайпэда, якога нёмцы называюць Мэмель (гэтак сама панямецку называецца і сам Нёман).

Агульная даўжыня Нёмна 821 вярста; з гэтага на Беларусь прыходзіцца каля палавіны, рэшта на Літву. Шырыня Нёмна ў нас даходзіць да 70 саж. улётку; у часы-ж разводзьдзяў Нёман мяйсцамі разьліваецца на 8 вёрст. Як ужо ўспаміналіся ад Сьвэржана Нёман робіцца судаходным. Ходзіць па ім некалькі відаў непаравых судзінаў (баркі, байдакі, галяры, стругі, віціны), з якіх найбольшыя, **віціны**, падыймаюць да 12.000 пудоў; будуецца гэтыя судзіны ў вярхоўях Нёмна і Шчары. Параходы ў беларускай частцы Нёмна ходзяць толькі па некаторых кавалках ракі, бо па ўсім блізка цячэньні Нёмна ў Беларусі трапляецца шмат падводнага каменя і мялізнаў, а галоўнае, што карыта Нёмна неагледжанае і непрачышчанае. Толькі ў Нямеччыне Нёман прачышчаны і абвэдзены грэблямі яшчэ ў XVIII стапэцьці. У даўнейшыя часы значэньне Нёмна, як вадзянога шляху і ў нас, відаць, лепей разуме́лі. Аб гэтым сьведчыць факт: у палове XVI в. Адам Тарло сваім коштам прачышчаў карыта Нёмна, каб зрабіць яго больш прыдатным для судаходства. Грамадзянства, відаць, ацаніла гэтую ахвяру, бо навет шмат пазьней пазты ўкладалі вёршы на чэсьць Тарла.

Цяпер па беларускай частцы Нёмна ідзець значны сплаў лёсу з вярхоўяў ракі. Значнейшыя прыстані—Стоўбцы (адгэтуль найбольш адпраўлялася даўней тавараў), Масты, Горадня, Коўна.

З прытокаў Нёмна адзначым: лэвыя—Шчару, Зэльву і Чорную Ганжу і правыя—Бярэзань, Марачанку і Вяльлю.

Шчара (рыс. 27) мае досіць дзіўны кірунак цячэньня. Пачынаецца яна на Наваградзкім ўзгор'і з невялічкага, на палавіну заросшага возера Каўдычаўскага і цячэ спачатку на паўдня. Перасékшы морэнную граду Наваградзкага ўзгор'я, што адыходзіць у Случчыну, Шчара трапляе ў паўночнае Палесьсе, але

пасья заміста таго, каб плысьці да Прыпяці, як можна было-б спадзявацца, завяртаецца назад і плыве на паўночны захад да Нёмна, яшчэ раз пераразаючы сваёю глыбокаю тут далінаю Паўднёвы Ланцуг Узгор'яў. Берагі Шчары найбольш пяшчаныя і лясістыя. Асабліва каля Нёмна Шчара стварыла значныя пяшчаныя прасторы, на якіх разьляглася Ліпічанская Пушча. У большай сваёй часьці Шчара судаходная. Агінскім Каналам яна зьвязана праз воз. Выганошчы з Ясельдаю.

Чорная Ганжа гэтак сама служыць для злучэньня Нёмна Аўгустоўскім Каналам з сыстэмаю Віслы. У сваім верхнім цячэньні яна плыве па Сувальскім узгор'і сярод лічных вазёраў; цераз найбольшае з гэтых вазёраў, Вігёрскае, рака праходзіць, а крыху



Рыс. 27. Р. Шчара пад Слонімам.

ніжэй трапляе ў шырокую лядавіковую даліну, па якой і даплывае да Нёмна. Марачанка, якая цячэ ў гэтай самай даліне, а толькі на другі бок ад Нёмна, пачынаецца пад Ашмяною. Яё шырокая, з высокімі берагамі даліна, па якой калісь плыла адна з найбольшых лядавіковых рэк, цяпер дзэліць раўнінную Лідчыну ад Віленскага ўзгор'я. Ўздоўж правага бэрагу гэтае даліны ляжаць пяскі, на якіх раскінулася Рудніцкая Пушча.

Вяльля (рыс. 28) найпрыгажэйшая з беларускіх рэкаў. Вялікі Міцкевіч ды іншыя паэты Беларусі складалі аб ёй поўныя захвату і замілаваньня песьні, а ў даўныя часы над яе ўзьбярэжжамі будавалі нашыя продкі свае паганскія сьвятыні.

Цячэ Вяльля ў шырокай лагчыне, паміж Сьвянцянска-Докшыцкім, Віленскім ды Мёнскім узгор'ямі, якія, абкружваючы гэтую



Рыс. 28. Вяльля пад Вільняю.

лагчыну, ляжаць навокала яе ў форме падковы. Вяльля выцякае з Мёнскага ўзгор'я, ў Барысаўскім пав., каля в. Шылінцы (на

паўдня ад Докшыцаў). Вёрхняя Вяльля аж да Смаргоняў цячэ па лядавіковай даліне, ў балоцістых берагох, сярод шырокіх пяшчаных і лясістых прастораў. Дно яё тут часта бывае грузкае, завапенае карчамі, а шырыня даходзіць да 15 саж. Недаходзячы м. Вялёйкі, Вяльля прыймае з правага боку досіць значны прыток р. Сэрвач *) і робіцца глыбокаю і шырокаю (18 саж.) ракою. Правы бераг яё робіцца вышэйшым, пяшчаным, на ім досіць густа пабудаваліся вёскі; лэвы-ж пакрыты вялізнымі балотнымі сенажацямі, пасярод якіх параскіданы паадзінокія дубы. Ніжэй Вялёйкі плыве Вяльля сярод досіць значных балотаў, выходзячы з якіх зьмяняе свой пачатковы паўднёва заходні кірунак—на паўночна-заходні. Разам з тым яна пакідае лядавіковую даліну, якая і далей кіруецца на паўднёвы захад, ды перасёкшы ўзгор'е трапляе ў вадазборнік Бярэзані Нёманскае; гэта апошняя рака выкарыстоўвае лядавіковую даліну і цячэ па ёй аж да ўтоку ў Нёман.

А Вяльля тым часам ад Смаргоняў пракопуе сабе сваю ўласную, досіць глыбокую, але вузкую даліну сярод узгор'яў, якія тут падыходзяць часамі да самых яё берагоў, робячы іх высокімі (да 35 саж. над вадою, як прыкл. каля м. Жодзішак), ды стромкімі. Ня гледзячы на гэта берагі Вяльлі тут найбольш пяшчаныя, мяйсцамі толькі гліністыя; яны застаюцца стромкімі і мала абсыпаюцца толькі дзякуючы вільготнасьці нашага клімату. Дно Вяльлі тут засеяна каменнямі ўсякае вялічыні, а навет парогамі, з якіх найбольшы—Прывіталья, і гэта ёсць паважнаю перашкодаю судходству, якое пасля прачысткі ракі было-б магчымым прынамсі ад вусьця Сэрвача. Шырыня Вяльлі ў сярэднім цячэньні ўжо досіць значная; пад Вільняю прыкл. яна даходзіць да 45 саж. Пад Вільняю берагі Вяльлі асабліва прыгожыя; тут яё няшырокую даліну акружаюць высокія, стромкія горы, часамі навет няпрыступныя скалы, часта пакрытыя густым лэсам ды закіданыя рознае вялічыні каменнем. Ніжэй Вільні Вяльля, выйшаўшы з Панарскіх цясьнінаў, значна шырэй (даходзіць да 130 саж.), а яё берагі ад Кэрнава робяцца ніжэйшымі і пяшчанымі. Пад Коўнаю Вяльля ўліваецца ў Нёман.

Як бачым, цячэньне і, асабліва, берагі Вяльлі па свайму характару дзеляцца на тры часткі; адрозьняюць: вёрхнюю Вяльлю—балотную, сярэднюю—камяністую і ніжнюю пяшчаную.

Агульная даўжыня Вяльлі 430 вёрст. Лічыцца яна судходнаю ад м. Вялёйкі. Спробы наладзіць шырэйшы параходны рух па Вяльлі не ўдаліся з-за яё невялікае глыбіні і асабліва дзеля падводных каменняў. У 1851 годзе была навет створана спэцыяльная параходная кампанія, але і яё стараньні не далі рэзультатаў; першы параход быў падняўся з Вільні да Вялёйкі ў часе веснавога разводзьдзя, аднак, як вада спала, ён ужо ня мог навет вярнуцца назад у Вільню. Цяпер па Вяльлі ходзяць параходы

*) Ёсць яшчэ алзін Сэрвач; плыве ён па Наваградчыне і ўпадае ў Нёман.

толькі па невялічкім кавалку ракі каля Вільні. Затое па Вяльлі сплаўляецца шмат лёсу плытамі.

З прытокаў Вяльлі варта адзначыць: Сэрвач, які плыве ў шырокай лядавіковай даліне сярод вялікіх балотаў (Габскія балоты), што ляжаць на спадах Сьвянцянска-Докшыцкае морэны; многаводную, сплаўную р. Ільлю; р. Нарач, што, прабіваючыся праз узгор'і, ў сваіх стромкіх берагох нясе да Вяльлі воды вялікага возера Нарачы; р. Жаймяну, праз якую злучаюцца з Вяльлёю шмат вазёраў, ляжачых у морэнай краіне каля Сьвянцянаў, ды р. Вялёйку, пры ўпадзе якое ў Вяльлю ляжыць Вільня.

На паўднёвы захад ад вадазборніка Нёмна ляжыць вадазборнік Бугу, прытока Віслы; частка вярхоўяў гэтага вадазборніка заселеная беларусамі. Налёжыць да яго мёнш, як $\frac{1}{10}$ частка ўсяго прастору Беларусі (каля 20 тыс. кв. вёрст). Значэньне яго для Беларусі, аднак, не малое. Тут ляжыць і Беласток, і Белавёжская пушча, і важнейшыя нашыя каналы.

Буг пачынаецца ў украінскай Галічыне, а ўпадае ў Віслу ўжо ў Польшчы. Толькі нейкаю часткаю свайго сярэдняга цячэньня (каля 170 в.) датыкаецца ён Беларускае зямлі, плывучы па яе заходняй мяжы. Яго даліна тут шырокая, але няглыбокая і часта, асабліва на паўдня ад Бэрасьця, моцна забалочаная. Выгінаючыся ў шырокія лукі плыве ён па безгранічнай падляскай раўніне паміж зялёных сенажацяў, праз цёмныя гаі ды лясы. На поўнач ад Бэрасьця яго берагі падыймаюцца і робяцца сушэйшымі. На высокім правым бэразе Бугу пабудавалася шмат вёсак, ды найдалей на захад высунутыя нашыя старыя мэсты і мястэчкі, як прыкл. Драгічын.

Правыя прытокі Бугу, ляжачыя ў Беларусі, Нарва, Нурэц і Мухавец, ды прыток Нарві Бабёр маюць выгляд тыповых нізінных балотных рэкаў, асабліва Нарва і Бабёр. Сонна цякуць гэтыя рэкі па шырачэнным, але плоскім лядавіковым далінам, далёка навокала сябе забалочуючы суседнія раўніны ды робячы гэтым свае берагі няпрыступнымі.


Нарва, пачаўшыся і даўгі час плывучы сярод Белавёжскае Пушчы, прымае ў сябе шмат багатых на ваду лясных рэчак і такім спосабам робіцца значнаю ракою. Да Беларусі Нарва налёжыць толькі сваім верхнім цячэньнем; ніжняе-ж яе цячэньне знаходзіцца ўжо ў межах Польшчы. Па свайму характару гэтыя дзьве часткі ракі саўсім адна да аднае непадобныя. Беларуская Нарва (да вусьця Бабра) цячэ павольна па абшырнай балоцістай нізіне сярод бязьмэжных лазовых зарасьнікаў, падмоклых лясоў і сенажацяў. Дзёліцца яна тут на мноства рукавоў, а па яе ўзьбярэжжах параскіданы невялічкія вазьркі, пазарастаўшыя чаротам, сітнікам, вадзяною мятаю і г. д. Каля вусьця Бабра гэтыя балоцістыя прасторы разыходзяцца ўжо на дзесяткі вёрст, і твораць натуральную беларуска-польскую мяжу.

Увайшоўшы ў Польшчу Нарва замыкаецца ў вузкой даліне з высокімі і сухімі берагамі, навет ня прыпамінаючымі таго балотнага раздолья, якое мае рака ў Беларусі *).

Уздоўж прытока Нарві **Бабра**, які сьцягуе вадз з Аўгустоўскае Пушчы, ды вазёраў Сувальшчыны, ляжыць яшчэ шырэйшы паяс няпрыступных балотаў. Характар берагоў Нарві і Бабра робіць іх вельмі важнымі натуральнымі межамі Беларусі з Захаду; ў значнай сваёй частцы яны й плывуць па этнографічнай мяжы Беларусі.

Правыя, беларускія прытокі Бугу і Нарві, зьбіраючы сваё воды з балоцістых лясоў, балотаў і вазёраў хаця і дзеляцца на рукавы, застаюцца аднак глыбокімі, многаводнымі і прыдатнымі да судходства. Два з іх — Бабёр (з сваім прытокам Нэтаю) і Мухавец уваходзяць у сыстэмы каналаў: першы—Аўгустоўскага, а другі—Каралёўскага.

Вадазборнік Дзвіны. большая частка якога належаць да Беларусі, а меншая—да Латвіі, мае выгляд досіць даўгое, але



Рыс. 29. Дзвіна пад Віцебскам.

няшырокае паласы; тлумачыцца гэта тым, што Дзвіна ня мае гэткіх значных прытокаў, як Дняпро, або Нёман.

Дзвіна (рыс. 29) пачынаецца на паўночнай мяжы Беларусі. Невялікаю ручайкаю выцякае яна з воз. Дзвінца, ды праз некалькі вёрст ізноў упадае ў вялікае воз. Жадзэньне (Ахват); абодвы возеры ляжаць на заходніх спадах Вокаўскага Лёсу і Вал-

*) Rehman. Niżowa Polska.

дайскіх Гораў; з воз. Жадзённа Дзвіна выходзіць ужо досіць значнаю ракою (8 саж. шырыні) з высокімі прыгожымі берагамі

У сваім верхнім цячэнні Дзвіна кіруецца на паўдня, пазней-жа—на паўднёвы захад. Мае яна тут значны спад, хутка цячэ, скатуючыся з узвышша і перакспуе наскрозь няглыбокія тут лядавіковыя пласты, ды навет уразаецца глыбей, у старыя геалёгічныя *) пласты, адкрываючы часамі значныя мінэральныя багацьці. Цячэ яна тут у глыбокай даліне; лясістыя берагі яе высокімі вапэннымі ды даламітавымі скаламі падыймаюцца над далінаю ракі. Каля вёскі Веражуна ёсць скала 60 саж. вышынёю; там-жа на рацэ ёсць парогі. Наагул дно Дзвіны ў верхнім цячэнні няроўнае, цвёрдае, закіданае каменнямі, якія робяць на рацэ г. зв. заборы; а часта спатыкаюцца і досіць значныя парогі, створаныя старымі геалёгічнымі скаламі **).

Мінуўшы Веражунскія парогі Дзвіна робіцца сплаўнаю ракою. Нейкі час яна плыве па даўгой ды шырокай лагчыне, некалісь, відаць, занятай возерам ці можа радам вазёраў, вельмі шырока разліваецца і робіць уражанне вялікае ракі, а яе берагі пакрытыя заліўнымі сенажацямі. Пасля берагі яе звужаюцца.

Ад вусця р. Мяжы на Дзвіне пачынаецца судаходства. У гэтай судаходнай часці верхняе Дзвіны найбольшыя парогі: каля Вяліжу (Пушкарскія) ды вёрст 20 вышэй Віцебску (Руба, Капачы і ін.). Апошнія парогі цягнуцца па рацэ на якіх 15 вёрст. Стварыліся яны, відаць, дзякуючы нейкаму выгінанню ў гэтым мейсцы старых (дэвонскіх) пластоў, дзеля чаго рака, размыўшы лядавіковыя пласты, ўразаецца ў цвёрдыя долёміты. Ня могучы іх адразу перапілаваць, Дзвіна ля в. Руба марудна падыймаецца на перагараджуючы яе каменны вал, а пераплыўшы праз яго, з вялікаю скорасцю спадае ўніз; творыцца тут быццам невялічкі вадапад. Толькі ў адным мейсцы сярод ракі вада здадэла прарэзаць сабе глыбокі, але вузкі ход праз парог і тут ляціць яна з шалёнаю скорасцю.

Іншыя парогі больш перапілаваныя і там вада цячэ спакайней. У даўнейшыя часы, калі вышэй апісаны вал быў яшчэ не перапілаваны, на мейсцы цяперашніх парогаў, відаць, быў цэлы рад большых і меншых вадападаў; гэта былі часы моладасці ракі Дзвіны. Цяпер яна, што раз то больш размываючы сваё дно, робіцца спакайнейшаю. Усёж парогі, аб якіх была мова, і цяпер яшчэ моцна перашкаджаюць судаходству.

Верхняя Дзвіна прымае шмат невялікіх прытокаў, па якім у яе цякуць воды лясістага ды багатага вазёрамі паўночнага ўсходу Беларусі. Найбольш дадаюць ёй сілы і павагі яе левыя судаходныя прытокі Мяжа і Каспля. Пад Віцебскам ужо шырыня Дзвіны каля 50 саж., а пад Полацкам—да 120 саж. Прамі-

*) Дэвонскае ды вуглявое эпохаў.

**) Дэвонскімі

нуўшы Віцебск Дзьвіна пакрысе спускаецца на Полацкую Нізіну. Пад м. Бешанковічамі яна заламуецца ды цячэ адгэтуль ужо на паўночны захад. Крыху ніжэй гэтага залому ў Дзьвіну ўпадае р. Вула; гэтая рэчка плыве па дне лядавіковае даліны, якою сыцякала ў Бярэзіну Дняпроўскую ды ў Палёскае возера вада з Полацкага лядавіковага возера.

Праминуўшы парогі, што пад Віцебскам, Дзьвіна плыве шмат спакайнэй сярод берагоў, зложаных з лядавіковых пяскоў ды чырвонае гліны, часамі досіць высокіх і стромкіх. Камёння ў рацэ мала, парогаў саўсім няма, за тое шмат мялізнаў. Мясцамі да яе берагоў падыходзяць морэнныя грады і робяць краявід весялейшым.

Ад вусця р. Дзісёнкі пачынаецца йзноў парожыстая частка Дзьвіны. Каля самага месца Дзісны на рацэ ёсць досіць трудны для плавання і небяспэчны парог; у гэтым мейсцы якраз Дзьвіна спускаецца ў найглыбейшую частку Полацкае Нізіны і яе дно завалена камёньнем, праз якое, разьбіваючыся, з шумам і вельмі хутка бяжыць вада. Далей Дзьвіна пэўны час плыве спакойна па пяшчаным дне.

Праминуўшы вусце р. Дрысы Дзьвіна выходзіць з Полацкае Нізіны і перасякае Дзьвінскае Ўзгор'е. Дно яе ізноў робіцца цвярдym ды камяністым; часта яно бывае зложанае з старадаўніх вапённых і даламітавых пластоў, якія твораць на рацэ ў мейсцы яе пералому праз узгор'е групу Краслаўскіх парогаў. На працягу бязмала 20 вёрст рака скрозь закідана камёньнем і на ёй творыцца цэлы рад забораў ды парогаў. Высокія прыгожыя барагі Дзьвіны (рыс. 12), зложаныя тут з глінаў ды вапённых пяшчанікаў, густа засеяныя морэнным камёньнем, паабрасталі лэсам, або пакрыты ўраджайнымі палямі. Ваколіцы Краслаўкі адзначаюцца вялікаю прыгожасьцяю.

Падыходзячы да Дзьвінску, Дзьвіна прыймае выгляд вялікае, шырокае і многаводнае ракі. Ад Дзьвінску ж і пачынаецца найбольш жывы рух па рацэ ўніз, а шмат судзінаў, што падыймаюцца ўверх па рацэ, ў Дзьвінску перагружаюць тавар на чыгункі; ўсё гэта моцна павялічвае гандлёвае значэньне Дзьвінску.

Ніжняе цячэньне Дзьвіны знаходзіцца ўжо ў прасторах Латвіі. Пераваліўшыся праз парогі каля Ілукштаў, на самай мяжы Беларускага прастору, ды праз асабліва вялікія і небяспэчныя парогі каля Крэйцбургу і Якобштату (Перакорыш) Дзьвіна каля м. Рыгі некалькімі рукавамі ўпадае ў Рыжскую Заток.

Агульная даўжыня Дзьвіны—920 верст; з гэтага ліку каля 600 вёрст цячэ Дзьвіна па Беларусі. Як ужо адзначана, судаходнаю яна робіцца ад вусця р. Мяжы. Вясною судзіны сплаўляюцца па Дзьвіне нават ад вусця р. Таропы, што ляжыць крыху ніжэй Веражунскіх парогаў. За тое ў лётку большыя судзіны падыймаюцца ўверх па рацэ толькі да Дзьвінску, а там павінны перагружаць тавары на чыгунку.

Агульны характар Дзьвіны, асабліва-ж яé камяністаць і парожыстасьць, робіць шмат перашкод судаходзтву па ёй. Ня гледзячы на гэта ў мінуўшчыне Дзьвіна была адным з важнейшых вадзяных шляхоў, якія злучалі Эўропу з Усходам; у наш час таксама пры ўсёй конкурэнцыі чыгунак судаходства па Дзьвіне досіць развітае; а пры налёжным выпраўленьні берагоў і дна ракі, пры яе урэгуляваньні, што пэўне будзе зроблена ў недалёкай будучыне, значэньне Дзьвіны, як вадзянога шляху зьвязуючага з морам паўночную і ўсходнюю Беларусь будзе вялізарнае. З непаравых судзінаў найбольш ходзяць па Дзьвіне невялікія лайбы. Даўнэй шмат хадзіла вялізарных стругоў; звычайна яны толькі сплаўляліся ўніз і ў Рызе прадаваліся на дровы. Параходы ходзяць ад Вяліжа ўніз аж да самага Дзьвінску. Бярэзінскім каналам Дзьвіна праз р. Вулу, Лёпельскае возера ды р. Эсу злучаная з сыстэмаю р. Бярэзіны. Важнейшыя прыстані на Дзьвіне: Вяліж, Сураж, Віцебск, Бешанковічы, Полацак і Дзьвінск, ды Лёпель на Бярэзінскім канале, Парэчча ня Касплі, а Бёлы на р. Вобшы, прытоку Мяжы.

З прытокаў Дзьвіны адзначым: правыя—Таропа, Усьвят, Вобаль, Полата і Дрыса, лэвыя—Мяжа, Каспля, Вула і Дзісэнка. У большасьці гэта невялікія рэчкі, выцякаючыя з вазёраў морэннага краю і выносячыя іхнія воды ў Дзьвіну. Віцебска-Нёвельская Града, ды іншыя ўзгор'і, падыходзячы досіць блізка да Дзьвіны, не дазваляюць ёй мець вялікія прытокі. Найбольшым з прытокаў Дзьвіны ёсьць **р. Мяжа**, якая з упадаючай у яé **Вобша** цякуць па глухой, лясістай краіне на захад ад Вокаўскага Лёсу. З прычыны багацьця гэтае краіны лясамі сплаў лёсу па абедзьвём рэкам надта вялікі. **Каспля** выцякае з досіць значнага Касплінскага возера, якое ляжыць сярод Смалёнскае Морэны. Па ёй таксама, як і па р. Мяжы, з прычыны адсутнасьці у паўночнай Смалёншчыне чыгунак, ідзець досіць жывы рух непаравых судзінаў. **Р. Дзісэнка** цікавая тым, што кірунак яé бэгу блізка што процілёжны бэгу самое Дзьвіны. Верхняе яé цячэньне знаходзіцца на Дзьвінскім узгор'і; перасякаючы яго Дзісэнка дакапуецца мяйсцамі да старых геолёгічных пластоў, якія паказуюцца ў яé глыбокай даліне. У ніжнім сваім цячэньні, на прасторах Полацкае Нізіны, Дзісэнка мае выгляд балотнае ракі. **Р. Дрыса** таксама ў большай часьці плыве па Полацкай Нізіне; аднак яé правы бэраг высокі і сухі, а гэта паказуе, што гэтую раку трэба лічыць паўночнаю граніцаю даўнэйшага лядавіковага возера і цяперашняе Полацкае Нізіны. Прыток Дрысы **Сволна** зьвязаны каналам з Асьвэйскім возерам, а вазёрнамі пратокамі—з воз. Сёбежскім; па ім сплаўляецца шмат лёсу.

З усіх прытокаў Дзьвіны судаходныя толькі Мяжа, Каспля і Вула.

На поўнач ад вадазборніку Дзьвіны праз нявысокі вададзел ляжаць падзеленыя між сабою Віцебска - Невельскай Градою вадазборнікі рэк **Ловаці** і **Вялікае**. Беларусы живуць па верхніх частках гэтых вадазборнікаў. Пачынаюцца абедзьве ракі паміж узгоркаў і вазёраў нашага морэннага краю, а ўпадаюць: Ловаць праз воз. Ільмень і р. Волхаў, а рака Вялікая праз Пскоўскае возера і р. Нарову — ў Фінскую Затокі Балтыцкага Мора. У старыя часы па першай ішоў вадзяны шлях у Ноўгарад, па другой у Пскоў, а далей і па адной і па другой — у мора; абодвы шляхі мусіць былі часткамі меўшага гэткае важнае тады значэнне вялікага вадзянога шляху „з Варагаў у Грэкі“. Далей на паўднёвы гэты апошні шлях пераходзіў на прытокі Дзьвіны, на самую Дзьвіну і яшчэ далей — у сыстэму Дняпра, па якому варажскія чаўны даплывалі да Чорнага мора і Бізантыі. Цяпер аб гэтым шляху засталіся толькі гістарычныя ўспаміны. Аднак і нядаўна былі праекты, каб злучыць каналам р. Ловаць з прытокам Дзьвіны Вобальлю, што можна было б лёгка зрабіць, бо абедзьве ракі вельмі блізка адна да аднае падыходзяць.

Урэшце на паўночным усходзе мяжа Беларусі на працягу некалькіх дзесяткаў верст ідзе правым берагам верхняе **Волгі**, найбольшае ракі Маскоўшчыны і ўсяе Эўропы. Беларусы, дайшоўшы да Волгі, разсяліліся па яе невялікім правым прытокам р. Моладому Туду і р. Жукопе, якія выцякаюць з Вокаўскага Лёсу. Таксама з Вокаўскага Лёсу, з Ёльнінскага Вузла выцякае яшчэ адна рака сыстэмы Волгі — Вугра, прыток Окі. Вадазборнік Волгі займае нязначную частку беларускага прастору; дзякуючы досіць высокаму вададзелу дый, відаць, і гістарычным прычынам каналы ня звязваюць яго з іншымі вадазборнікамі Беларусі.

§ 20. ГІСТАРЫЧНАЕ ЗНАЧЭНЬНЕ РЭКАЎ.

У старадаўнія часы ўвесь наш край быў пакрыты непраходнымі балоцістымі лясамі — пушчамі. Вельмі многа трэба было патраціць часу і працы, каб праз тую нётру пралажыць хоць якую-такую дарожку. Дзеля гэтага людзі пераяжджалі з аднаго мейсца ў другое па рэках і наагул — вадой. Гэта была лёгка і хуткая дарога. Ня йначай-жа, як па рэках перавозілі і ўсё тавары. На берагах рэк будавалі мэсты, а ў іх на рынках ішоў торг, мэна тавараў. Можна сказаць, што ўсё жыццё нашых продкаў адбывалася каля рэк і на рэках, на гэтых вадзяных шляхах.

Вось-жа Дзьвіна была вельмі важным вадзяным шляхам: па ёй везлі тавары з усходу, з Азіі да культурных заходніх народаў — у Нямеччыну, Скандынавію, і наадварот. Дзеля гэтага першыя беларускія гарады — Полацак ды Віцебск пабудаваныя над Дзьвіною.

Вялікае значэнне меў і Дняпро. Па ім ішла дарога з Бізантыі (Грэцыі) ў Скандынавію. Бізантыйскія, або Кіеўскія госьці (гандляры) падыймаліся ўвэрх па Дняпру, ці па якім з яго прытокаў, аж пакуль можна было плысьці, а пасля перацягавалі сваё чаўны ў бліжэйшы прыток Дзвіны або Нёмна і плылі далей. Тое мейсца, па якому цягнулі (валаклі) чаўны называлася волакам. Між іншым успамінае ўжо намі ўзвышша — Вокаўскі Лёс называўся даўнэй Валокаўскім дзеля таго, што цераз яго якраз ішло шмат волакаў.

Цяперэрака няма даўнэйшых лясоў, высыхаюць і рэкі. Апроч таго людзі папракладалі новыя, нязнаныя ўпярод дарогі—чыгункі, па якіх ёздзіць і выгодна і скоро. Дык цяпер рэкі ня маюць ужо ўсяго даўнэйшага значэння.

Але ўсё-ж значэнне гэтае вялізарнае. Ня гледзячы на тое, што нашымі вадзянымі дарогамі мала апекаваліся і яны, неагледжаныя, пакрысе псаваліся, ўсё-ж па іх ішла ў чужыя краі большая частка важнейшага нашага вывознага тавару—лёсу і дрэва.


А шмат якія мясцовасьці, дзе няма чыгункі, і дагэтуль яшчэ звязаны з рэштаю сьвету толькі вадой. Прыходзіць параход—прывозіць пошту, тавары, новых людзей. У надрэчным мястэчку адразу ўсё ажывае, пачынае кратацца, мітусіцца. Хто прадае, хто купляе, хто збіраецца ў дарогу—на параход. Адыйшоў параход—і йзноў ціха ў мястэчку, ўсё занятыя сваёй штодзённай працаю.

Каб больш увагі ў нас зварочавалася на вадзяныя шляхі, шмат багацьця знайшлі-б мы ў нашым глухім і дзікім Палесьсі.

§ 21. В А З Ё Р Ы.

У Беларусі трапляюцца вазёры некалькіх відаў. Найбольш розьняцца між сабою морэнныя і палёскія вазёры. Вазёры морэннага краю займаюць звычайна заглыбленьні лядавіковага паходжаньня. Лядавік, пасуваючыся па прасторы Беларусі часта выкапаваў, або, як кажуць, выораваў глыбокія і даўгія равы, якія бываюць выцягнутыя з паўночнага захаду на паўднёвы ўсход, значыць у тым самым кірунку, ў якім пасуваўся па Беларусі лядавік, што і зразумела. У гэтыя равы сабралася вада і стварыліся даўгія вузкія вазёры, як прыкл. воз. Бэлае (на паўн.-ўсх. ад Горадні), воз. Сьвірскае (ў Сьвянцянскім пав.). Выцягнутыя на дзесяткі вёрст і ня вельмі шырокія (1—2 вер. шырыні) яны робяць уражаньне нейкіх вялізарных рэк. Але большая частка вазёраў морэннага краю ляжыць проста ў найніжэйшых мясцох, у лагчынах між морэннымі ўзгоркамі; ад разьмяшчэньня гэтых узгоркаў ды наагул ад выгляду павэрхні акружаючае возера мясцовасьці залежыць форма возера, і зразумела, што гэтая форма звычайна бывае дужа неправідловая, дзіўная, з зубцамі, затокамі, паўвастрадамі і астравамі. Гэткія зрэзаныя вазёры звычайна спатыкаюцца ў мясцох з добра выяўленым морэнным краявідам, там, дзе ля-

жаць канцавыя морэны. Там-жа, дзе морэнны краявід нявыразны, а так сама ў краінах падысподняе морэны форма вазёраў робіцца значна больш правідловаю, закругленаю, падобнаю на кола, эліптычнаю і г. д. У кожным разе вазёры морэннага краю, лёжачы між лясістых узгор'яў, маючы сухія, а часамі высокія ды стромкія берагі, моцна адрозьняюцца ад палёскіх вазёраў (рыс. 18). Апошнія ляжаць на вялізарнай нізкой раўніне Палесься і зьяўляюцца рэшткамі вялікага лядавіковага возера, якое ў даўнейшыя часы пакрывала бязмала ўсю паўднёвую Беларусь. Вакола кожнага з іх абручом у некалькі вёрст шырыні ляжаць непраходныя балоты, пазарастаўшыя буйнымі вадзянымі расьлінамі: чаротамі,



Рыс. 30. Палёскае возера

сітнікамі і г. д.; гэтымі-ж травамі зарастае і значная больш мелкая частка возера ўздоўж берагоў, увесь час звужаючы прасторвады, вольны ад расьлінаў (рыс. 30). Дно палёскіх вазёраў пакрытае цэлым лэсам вадзяных расьлінаў, творацых твань. Форма гэтых вазёраў звычайна досіць правідловая, круглая ці эліптычная, бяз рэзкіх выступаў.

Трэба яшчэ ўспомніць аб асобным відзе невялічкіх вазёраў, якія ляжаць у далінах вялікіх нізінных рэк. Ствараюцца яны звычайна з рачных пратокаў і рукавоў, занэсеных мулам і пяском ды аддзеленых такім чынам ад ракі. Гэткія азяркі маюць звычайна форму вэтаха. Ўздоўж берагоў Прыпяці, Нарві і Дняпра ў яго палёскай часьці гэтых вазёраў ёсьць бяз ліку.

Трэба адзначыць, што шмат якія з вазёраў Беларусі злучаюць у сабе прыметы некалькіх тыпаў вазёраў і да ніводнага ў цэласьці іх аднёсьці нельга.

Найвялікшым з беларускіх вазёраў ёсьць воз. **Нарач**, якое ляжыць у вадазборніку Вяльлі на поўнач ад яё, і злучанае з Вяльлёю праз р. Нарач. Возера гэтае мае закругленую форму і тыповым морэнным возерам лічыць яго нельга. Займае яно 72,4 кв. вярсты прастору; яго даўжыня больш 12 вёрст, а шырыня даходзіць да 10 вёрст. Дзеля гэтага процілежнага бэрагу возера саўсім блізка ня відаць, асабліва пры пахмурным надвор'і. Калі-ж да гэтага вёцер узбурыць павэрхню вады і па возеры пачнуць хадзіць высокія хвалі, робіць яно ўражаньне вялікае ды дужа хорошае марское затокі, акружанае вянком зялёных бароў. Гэтае ўражаньне яшчэ павольшэецца дзеля таго, што хвалі выкідаюць на бэраг шмат вадзяных расьлінаў, творачы ўзьбярэжны вал, які прыпамінае такія-ж валы на марскіх ўзьбярэжжах *).

З аднаго боку возера акружана нявысокімі ўзгор'ямі, з другога — вялікімі балотамі ды лясамі. Узгор'і перасечаны няглыбокімі ярамі, якія пазарасталі цёрнам ды дзікімі рожамі. З заходняга бэрагу ў возера спускаецца даўгая каменная грэбля, называная „Скок“. Цягнецца яна да невялікага каменнага востраву, што ляжыць сярод возера. Возера досіць глыбокае (да 20 саж.). Дно яго наагул цьвёрдае, гліністае, вада вельмі чыстая. Воз. Нарач вельмі багатае на рыбу; ў часе бураў вада выкідае на бэраг шмат рыбы; істнуе навет легенда аб тым, як у адзін неўраджайны год возера, выкінуўшы на бэраг шмат рыбы, выратавала акалічнае насяленьне ад голаду.

У сусэдзтве з воз. Нарач ляжыць цэлая група досіць вялікіх вазёраў; з іх вызначаецца сваім хараством воз. **Баторын**. Акружанае высокімі ўзгор'ямі, ды адвечнымі барамі, з нязвычайна чыстаю вадою, яно вельмі надаецца на ўстройства тут нейкага курорту з вазёрнымі купальнямі. На поўнач ад воз. Нарач ляжыць адзёленае ад яго высокаю камяністаю морэннаю градою воз. **Мядзёл**; яно налёжыць ужо да вадазборніку Дзьвіны, зрэзана паўвастрадамі і мае выгляд тыповага морэннага возера. На захад ад Нарачы ляжыць ужо ўспомненае даўгое **Сьвірскае воз.**, а каля яго круглае **Вішнеўскае воз.**

На поўнач ад гэтае групы вазёраў ляжаць вазёры чыста морэннага тыпу. У Браслаўскім павёце вельмі шмат вазёраў. Некаторыя з іх досіць вялікія, як прыкл. воз. **Дрысьвяты** (41 кв. вяр.) **Дрывяты** і **Снуды** (22 кв. вяр.) Воз. **Дрысьвяты** вельмі глыбокае; мяйсцамі глыбіня яго даходзіць да 25 саж. Усё гэтыя вазёры багатыя на рыбу. Часамі ў іх знаходзяць шчупакоў па пуду вагі дый большых.

*) Rehman. Polska Nizowa.

Віцебшчына ўся засэяна большымі ды мэншымі вазёрамі. Ў адным толькі Лёпельскім павёце іх налічваюць некалькі сотняў. Большая частка іх мае тыповы морэнны выгляд.


З паўночных беларускіх вазёраў трэба адзначыць воз. **Лёпельскае**—невялікае, але важнае з таё прычыны, што праз яго праходзіць Бярэзінскі Канал, у сыстэме якога гэтае возера іграе далёка не апошнюю ролю; над гэтым возерам стаіць м. Лёпель. Досіць значнае **Сёбежскае воз.** акружае сабою паўвостраў на якім стаіць м. Сёбеж. У Сёбежскім-жа павёце, на мяжы з Невельскім ляжыць рыбнае воз. **Сьвібла** (14 кв. вёрст), слаўнае з сваіх вялізарных і тлустых ляшчоў; ў яго ўразаецца каменная града, як яё называюць „Чортава Грэбля“. Недалёка ад гэтага возера, ўжо ў Полацкім пав., ёсьць досыць вялікае (24 кв. в.) і выцягнутае воз. **Няшчорда**. Яго паўночны бэраг абкіданы прыгожымі ўзгоркамі, на якіх густа пабудаваліся вёскі. Возера рыбнае, водзяцца ў ім вялікія ляшчы. Рыбалоўства даё добры зарабатак акалічнаму насяленьню. На паўвостраве, што далёка ўразаецца ў возера віднеюцца руіны старасьвёцкага замку, якога пабудоваў калісь Іван Грозны на страх нашым дзядом. Недалёка ад руінаў ёсьць г. зв. „княжая магіла“. Легэнда кажа, што нейкі князь на паў на замак, што ўпярод тут стаяў, узяў яго дый перабіў безміласэрна ўсіх людзей. За тое Бог пакараў яго,—паслаў мор, ад якога паўмірала ўся дружина князева. Сам князь закапаў сваё скарбы ў гары ды хацеў уцякаць адгэтуль; але захварэў і таксама памёр.

Да найбольшых вазёраў морэннага краю належаць воз. **Асьвёя**—ў Дрысенскім павёце; цягнецца яно праз 12 вёрст і займае 49 кв. вёрст прастору. Возера гэтае глыбокае і бурнае. Пасярод яго ляжыць значны востраў, які называецца Ду. Сваёй моцна закругленай формаю гэтае возера адрозьняецца ад тыповых вазёраў канцавое морэны. З акружаючых воз. Асьвёю балотаў пачынаецца р. Сіняя, прыток р. Вялікае. Само возера каналам злучана з р. Сволнаю і Дрысаю. Па канале спляўляецца шмат лёсу. Рыба ў возеры нясмачная і рыбалоўства на ім неразвiтае.

На паўднёвы ўсход ад Лёпеля морэнны край заканчваецца групаю вялікіх вазёраў, з якіх найбольшае **Лукомскае** (каля 30 кв. вёр.); вазёры гэтыя ляжаць яшчэ ў вадазборніку Дзьвіны.

Цэнтральная Беларусь наагул вельмі бэдная на вазёры. Павэрхня яё пакрытая морэнамі старэйшага веку і з яё вазёры ўжо пасьпелі пасьцякаць у рэкі ды павысыхаць. Пазаставаліся цяпер толькі дзе-нядзё невялічкія азяркі, даючыя, ведама, толькі слабое ўяўленьне аб даўнейшым багацьці краіны вазёрнымі водамі. Да такіх вазёраў належаць вазёры Наваградчыны—Сьвітазь, Каўдычаўскае і Кроман, цікавыя і па сваёй прыродзе і па культурна-гістарычным успамінам.

Сьвітазь (рыс. 31), невялічкае дужа прыгожае вазярко, ляжыць сярод старых мяшаных лясоў у Наваградчыне, каля м. Валяўкі (на паўдня ад Наваградку). Берагі яго абкружаныя векавым лёсам, зложаным з хвойкі, ёлкі, дубоў, бярозы, ліпы, грабу, ясені ды іншых дрэваў. Возера ня мае стоку ні ў адну раку. Заўважана



Рыс. 31. Воз. Сьвітазь у начы.

аднак, што яно пашыраецца ў паўночным і паўднёвым кірунках, падмываючы высокія берагі, а затое яго ўсходні і заходні берагі адступаюць, пакідаючы па сабе на берагох возёра балота, заросшае бліжэй да вады лазьняком і чаротам, а далей—пераходзячае ў звычайную імшару, з багуном, якога тут называюць цар-зэльлем. На мейсцы даўнейшых берагоў возёра застаюцца валы, створаныя з выкінутых на бераг вадзяных расьлінаў ды вазёрнага мулу.

Глыбіня Сьвітазі даходзіць да 6 сажанёў. З берагу возёра зарасло шмат дзе чаротамі ды іншымі травамі; так сама мае Сьвітазь і багатую падводную расьліннасьць. Спатыкаюцца на Сьвітазі між іншым некаторыя рэдкія расьліны. З іх асабліва цікавая

Лёбэлія (*Lobelia Dortmuni*—з сям'і *Campanulaceae*). Яё сінія кветкі надзвычайна прыхарошуюць павярхню вады ў Сьвітазі. Вада ў Сьвітазі вельмі чыстая і смачная, як ў крыніцы, берагі і дно высланыя шмат дзе, быццам сумысьля, разнакалёльнымі каменьчыкамі. Робіць Сьвітазь, адным словам, чаруючае ўражаньне асабліва на людзей, якія з вялікіх мэтаў прыяжджаюць сюды, каб паглядзець на возера.

Сьвітазь праславіў на ўвесь сьвет сваімі творамі вялікі Міцкэвіч, які ў Наваградчыне радзіўся і пражыў лепшыя часы сваё моладасьці. Над Сьвітазяю, пэўне, пісаў ён не адзін з сваіх няўмірушчых твораў; некаторыя з іх беспасярэдна ёй пасьвячаны. Затым падарожныя, якіх шмат ёзьдзіць аглядаць цудоўную бацькаўшчыну Міцкэвіча, ніколі ня мінаюць Сьвітазі; з гэтай-жа прычыны возера добра апісана ў навуковай літэратуры ды ў красным пісьмэнстве. А аб'ектыўна кажучы, шмат ёсьць вазёраў на Беларусі, ня менш прыгожых за Сьвітазь, ня менш цікавых з навуковага боку; толькі няма каму зьвярнуць на іх належае ўвагі.

На паўдня ад Сьвітазі ляжыць воз. **Каўдычаўскае**, гэтак сама зьвязанае з імям Міцкэвіча, які радзіўся ў невялікім засьцэнку Завосьсі, што ляжыць над гэтым возерам, ці, ляпей кажучы, над акружаючаю возера шырокім абручом балотнаю сенажацяю, што ня так даўно пэўне была дном возера. Праз Каўдычаўскае возера працякае р. Шчара; недалёка адгэтуль яна і пачынаецца. Возера наагул мае падобны да палёскіх вазёраў характар. У ім так сама спатыкаецца шмат рэдкіх расьлінаў.

Варта яшчэ адзначыць воз. **Кроман**, якое ляжыць на правым бэразе Нёмна, ў Налібоцкай Пушчы. Акружанае з усіх бакоў нізкою роўнаю мяйсцовасьцяю даліны Нёмна, яно аднак вызначаецца сваёю глыбінёю (12 саж.). Такую глыбіню нізіннага возера можна вытлумачыць тым хіба, што ў часы лядавіковыя тут быў стварыўся нейкі вір, можа дзякуючы лядавіковаму вадападу, і размыў глыбокую яму, ў якой цяпер зьмяшчаецца возера.

Іншае цікавае возера, гэтак сама ляжыць на ўзьбярэжжы Палёскае нізіны, на паўночны ўсход ад Гомеля. Гэта возера **Равучае**. Часамі чутно, што гэтае возера быццам равець; магчыма, што гэта зьвязана з нейкімі карставымі зьявішчамі і што возера злучана падзёмнымі ходамі з недалёка ляжачаю р. Іпуцяю. Так сама, мусіць, трэба тлумачыць і тое, што на днё возера ляжыць цэлы ляс нейкіх затопленых дрэваў, а мяйсцовая лягэнда кажа, што тут адбыўся ўжо ў часы гістарычных правал мяйсцовасьці.

З паміж палёскіх вазёраў важнейшыя: воз. **Князь**, якое ляжыць на поўнач ад Прыпяці паміж Случам і Птычам; паміж Ясельдаю і Шчараю ляжаць воз. **Выганошчы** і група **Зьдзітаўскіх вазёраў**, ды воз. **Пагоскае**. А найбольш вазёраў на Палесьсі (некалькі дзесяткоў) ляжыць уздоўж вэрхняе Прыпяці. Ужо каля самага Бугу ляжыць група **Ўладаўскіх вазёраў**, займаючы лагчыну, якою некалісь мусіць злучаліся воды лядавіковага возера з Бугам. Урэшце па ўсім Палесьсі параскідана нямала невялікіх напоўзрастаючых вазёраў, наагул кажучы мала дасьледжаных.

Возера **Князь** ляжыць у самым глухім Палесьсі, значную частку году адрэзаным ад усяго сьвету вялізарнымі балотамі. Берагі возера крыху сушэйшыя і на іх пабудавалася некалькі вёсак. Цягнецца возера праз якіх вёрст 15, мае круглаватую форму і займае прастору каля 45 кв. кілём. Ня зьвязанае яно ні з якою

ракою; толькі ўпадае ў яго невялікая рэчка Яма. У канцы прошлага веку возера было злучана каналам з Прыпяцяю і тады шмат вады з яго сплыло, а ўпэрад возера займала ўдвая больш прастору. Воз. Князь вельмі рыбнае; ўсё акалічнае насялёньне жывець з рыбы. Засталося на возеры ад старадаўных часоў шмат паляў, на якіх даўнэй, мусіць, была нейкая будоўля. Легэнда кажа, што сярод возера слыхі князь (да якога ваколіцы возера належаў) пабудаваў замак, ды ў гэтым замку замкнуў свайго брата. А ў часе разводзьдзя вада затапіла гэты замак, дык утапіўся й той князеў брат; нібы-то дзеля гэтага і возера называюць „Князем“. Магчыма, што тут было адно з старэйшых дрыгвіцкіх пасялёньняў.

Воз. Выганошчы ляжыць на мяжы Пінскага і Слонімскага пав., некалькі вёрст на паўдня ад р. Шчары; праз яго-ж праходзіць Агінскі канал, злучаючы Шчару з Ясельдаю. Возера знаходзіцца ў вельмі дзікай мяйсцовасьці: з усіх бакоў на якіх 10—15 вёрст яно акружана непраходнымі, грузкімі балотамі, што парасьлі лазовым зарасьнікам, і да яго з сухазёмля ў цёплую пару году немагчыма даступіцца. Толькі ў чаўне па канале можна дастацца ў возера і ляпэй яго разгледзіць. Возера мае дзікі, гмуры выгляд. Займае яно каля 30 кв. вёрст прастору, але ў часе разводзьдзяў залівае суседнія лясы на шмат вёрст навокала. Воз. Выганошчы, ня гледзячы на сваю вялічыню, няглыбокае, але дно яго надта грузкое; даўгая жэрдка апускаецца ў яго і не дастае да цьвардога дна. Мусіць дзеля гэтага ў часе буры на возеры ўздываюцца высокія ды моцныя хвалі, небясьпечныя для рыбацкіх чаўноў. Воз. Выганошчы зьвязана з сыстэмамі рэк і толькі каналамі; ляжыць яно да таго-ж вышэй акалічных рэк і яго вадой карыстаюцца для павышэньня роўня вады ў Агінскім канале. Возера багатае на рыбу, а так сама і на птаства; паляваньне і рыбалоўства даюць значны зарабатак рэдкаму тутэйшаму насялёньню.

У Палесьсі спатыкаюцца яшчэ вазёры навейшага паходжаньня—выжары. У балотах часта глыбокім пластом ляжыць торф. Улётку торф падсыхае, а ў часе пажараў у акалічных лясох—навет выгарае. Тады на мейсцы яго застаецца яма, ў якую пасья набіраецца вады і творыцца выжара.

§ 22. БАЛОТЫ.

Мала якая старана мае гэтулькі балотаў, як нашая Бацькаўшчына. Восьмая частка Беларускае зямлі ляжыць пад балотамі; варта дзеля таго з імі бліжэй пазнаёміцца.

Балоты бываюць розныя. Галоўныя іх віды гэта—балоты сфагнавыя (імшары) і травяныя.

Сфагнавыя балоты называюцца гэтак затым, што парасьлі мохам сфагнумам (*Sphagnum*). Гэты мох мы ўсё добра ведаем: гэта белават. і мох. які кладуць у нас у сыцёны дзераўляных бу-

дынкаў. Трапляюцца сфагнавыя балоты досіць часта ўва ўсіх частках Беларусі, асабліва-ж на поўначы і маюць вельмі характэрны выгляд, па якому іх лёгка пазнаць. Парастаюць яны звычайна нізкою, карлаватаю, хаця ўжо і старою, на палову засыхаючаю хвойкаю. На цэлыя вёрсты і дзесяткі вёрст цягнуцца гэтыя прасторы, пакрытыя маленькаю хвойкаю, знаёмыя з выгляду кожнаму беларусу. Гэта сфагнавае балота; называюць такое балота у нас часта „імшараю“, або „мохам“. Ляжаць гэтыя балоты найчасьцёй паміж лясоў; а як лясы высыкаюць, дык пакрысё высыхае і сфагнавае балота.

Сфагнум мае вялікую здольнасць прыцягаваць вільгаць і навет паглынае яе з павётра. Затым тамака, дзе пасяліўся і разрастаецца сфагнум пакрысё робіцца ўсё вільгатнёй і творыцца сфагнавае балота іншы раз навет на саўсім роўным мейсцы, дзе нэбудзь у глыбіне палёскіх бароў. Але творацца сфагнавыя балоты яшчэ і накшымі спосабамі—праз зарастаньне вазёраў; у гэтым выпадку аднак упэрад творыцца травяное балота, якое ўжо пасья перарабляецца ў сфагнавае балота.

Травяныя балоты часта займаюць мейсца заросшых вазёраў. А зарастаюць вазёры і з берагоў і з сярэдзіны. Вазёры, асабліва палёскія, бываюць акружаныя з берагоў паясом буйных балотных траваў—чароту, сітніку, прыгожых касачоў, аеру, асакі і г. д., якіх карані ўпэрад знаходзяцца пад вадою, пасья-ж падыймаюцца пакрысё наверх, звужаючы прастор возера і займаючы яго травяным балотам—дрыгвою, якая ўгінаецца пад нагамі чалавэка. Пасярэдзіне возера расьцёць шмат падводных расьлінаў; кожную восень яны адміраюць і кладуцца на днё, творачы тое, што мы называем тваньню (ціна). Праз даўгія гады гэтае твані зьбіраецца ўсё больш і больш, возера з кожным годам мялчэець; урэшце і пасярод яго пачынаюць расьці такія расьліны, якія, ўкараняючыся ў днё возера выносяць сваё лісьцё над павэрхню вады—тыя-ж самыя чароты, сітнікі і г. д. Гэтак у пэўным часе выявіцца, што ўся павэрхня даўнэйшага возера пакрыта лэсам высокіх балотных траваў; на мейсцы возера мы ўжо маем **травяное балота**.

Творацца так сама травяныя балоты на ўзьбярэжжах рэк з нязначным спадом і цячэньнем; ўзьбярэжжы гэтыя заліваюцца вадою, падмочуюцца, ў іх пачынае пераважаць балотная расьліннасьць і творыцца торф; яны, адным словам, забалочуюцца.

Калі возера досіць глыбокае, яно зарастае галоўным чынам з берагоў. Прастор волянае ад расьлінаў вадзяное павэрхні ўвесь час звужаецца і ў канцы ад яе застаецца толькі невялікае „вакно“, ляжачае сярод вялізарных прастораў дрыгвы. Гэткіх вокнаў ёсьць шмат сярод палёскіх балотаў. Паляшукі лічаць іх бяздоннымі; гэта ведама, няслушна, але ўсё-ж трэба адзначыць іхнюю значную глыбіню. Акружаючая іх дрыгва, якая ёсьць як-бы таўстым дзёрнам, сплэценым з каранёў, моху і торфу, ляжачым на павэрхні вады, часта бывае гэткая моцная, што па ёй ідуць вялі-

кія шляхі; ў некаторых мяйсцох навет чыгунка праходзіць па дрыгвё.

Травяное балота, што стварылася ад зарастання возера можа і надалей заставацца травяным, а можа абярнуцца ў сфагнавае. У апошнім выпадку паміж чаротаў і асакі зьяўляецца сфагнум і што далей—усё больш разрастаецца ў балоце, выціскаючы балотныя травы. Дзякуючы сваёй жывучасці робіць ён гэта лёгка і такім спосабам на мейсцы травянога балота маем сфагнавае. Але сфагнум ня ў кожным травяным балоце можа пасяліцца. Ня любіць ён праточнае вады, а так сама мутное і цвёрдае вады (цвёрдая вада тады, калі ў ёй распушчана вапна, або іншая якая соль). А любіць ён пасяляцца ў ціхіх прэсных вазёрах з чыстаю вадою і пяшчаным дном; гэтакія вазёры, зарастаючы, звычайна абяртаюцца ў сфагнавыя балоты.

У вазёрах-жа і балотах з цвёрдаю, або праточнаю ці мутнаю вадою сфагнум не расьце; няма яго і ў мяйсцох, якія заліваюцца ў вясну рачнымі водамі; тамака могуць існаваць толькі травяныя балоты. Усьлед за буйнымі балотнымі травамі зьяўляюцца драбнейшыя—асокі, курасьлёпы і г. д.; растуць тут і некаторыя імхі—прыкл. мох Нурпін. З часам і гэтыя балоты зарастаюць хмызьнякамі, але ўжо ня хвойкаю, а больш лазою, бярозаю ды алешнікам (гл. рыс. 4).

З травяных балот лёгка можна скарыстаць для гаспадаркі, калі яны крыху падсохлі: выцерабіў лазу і ўжо ёсьць сенажаць. Трава там ня дужа добрая, балотніна, але скаціна ёсьць. На сфагнавых-жа балотах трава па большай часьці не расьце. Ляжаць іхнія вялізарныя прасторы ў нас цяпер без усялякае карысьці для людзей. А ўсё затым, што ня ўсюдых яшчэ навучыліся нашыя людзі карыстацца з вялікага скарбу, які схаваны ў гэтых балотах, з торфу. Торф робіцца з адміраючых частак расьлінаў, як траваў, так асабліва імхоў, якія перагніваюць на днё балотаў пры недахваце павэтра. У сфагнавых балотах пласт торфу бывае звычайна большы, чым у травяных, з прычыны асаблівае жывучасці і буйнога росту сфагнуму; апрача таго спаліўшы сфагнавы торф дастаецца менш попелу, значыць гэты торф чысьцейшы. У травяных-жа балотах, хаця і творыцца торф, але ён нячысты, з пяском і мулам, якога сюды прыносяць паводкі ды наагул даець шмат больш попелу ўжо дзеля таго, што ў травяных балотах вада цвярдая (гл. вышэй). Затым торф з травяных балотаў звычайна ня йдзе на апал, а затое выкарыстоўваецца для гнаеньня зямлі, ды наагул для земляробства.

Сфагнавыя балоты найбольш пашыраны ў морэнных краінах Беларусі, а так сама і ў Палесьсі, дзе займаюць ніжэйшыя мейсцы ў паясе палёскіх пушчаў. Бліжэй-жа да Прыпяці, там, куды даходзяць веснавыя разводзьдзі гэтае ракі і яё прытокаў, пануюць травяныя балоты.

Найвялікшы прастор (каля 1400 кв. вёрст) займаюць травяныя балоты **Зарэчча**, аб якіх успаміналася вышэй, на стр. 37. Значную частку году Зарэчча бывае залітае вадою, над якою падыймаюцца высокія чароты ды іншыя вадзяныя расьліны. Сярод лёсу траваў прабіваюцца пратокі, ўвесь час зьмяняючыя сваё карыта. Ўздоўж берагоў гэтых пратокаў, сярод чаротаў і сітнікаў трапляюцца і невялікія нядаўна намытыя астраўкі, пазарастаўшыя мяккою, зялёнаю траваю. Часта балоты гэтыя косяць; прыходзіцца рабіць гэта стуючы ў чоўне, альбо—да паяса ў вадзё. Дзе-ня-дзе над балотам высяцца большыя пяшчаныя грудкі, паабрастаўшыя борам; на такіх-жа астравах будуецца і палёскія вёскі.

На ўсход ад Зарэчча травяныя балоты, якія ляжаць крыху вышэй і радзэй заліваюцца разводзьдзямі, маюць ужо іншы характар. Вялізарныя прасторы балотаў пакрытыя тут купінамі і густою травяною расьліннасьцю, сярод якое мяйсцамі толькі паднімаюцца лязьнякі. На гэтых балотах ручаі праточнае вады спатыкаюцца рэдка, часта, затое, можна спаткаць вокны, акружаныя паясом чаротаў; гэта любімае мейсца балотнага птаства, якога тут зьбіраецца вельмі многа. Гэтага тыпу балоты называюцца ў нас галамі. Чым далей на ўсход, тым яны займаюць усё большыя прасторы. Асабліва шырака расьцягнуліся яны між Гарынем і Вубарцяю, ды гэтак і называюцца „**Вялікія Галы**“ (нёмцы называюць гэтыя балоты—Ракітненскімі). Падобны-ж выгляд маюць балоты вакола воз. Князь. Пад галамі ляжыць досіць глыбокі пласт торфу, які тут хутка нарастае.


На поўнач ад Зарэчча гэтак сама ляжаць вялікія травяныя балоты, пакрытыя звычайна масаю астравоў, паабрастаўшых цёмным хваёвым борам, які прыдае асаблівы характар усяму тутэйшаму краявіду. Найбольш гэтых астравоў на самым паўночным захадзе Палесься, ў вадазборніку Ясельды, каля м. Зьдзітава, дзе ляжыць балота **Малочкава**. Далей на ўсход ляжыць вялізарнае балота **Качайла**. Яно акружае воз. Выганошчы і празаецца Агінскім каналам. Лічаць, што гэтае балота займае больш 1000 кв. вёрст прастору. Яшчэ далей на ўсход, паміж р. Цною і Случаю ляжыць балота **Грычын**; цікаўнае яно тым, што цягнецца ўвесь час без перарыву, непраходнае і адкрытае. Прастору яно займае каля 500 кв. вёрст. З берагоў балота косяць, трава тут расьцё добрая; ніколі аднак не дакошаваліся да сярэдзіны балота.

Спаміж балотаў паўночнае Беларусі найвялікшае — **Верацёйскае балота**, ў Аршанскім павёце, цягнецца на якіх вёрст 25 удаўжкі, балота **Лоньніца** ў Полацкім пав. паміж рэкамі Дрысаю і Полатаю, пасярод Полацкае нізіны; яно займае каля 75 кв. вёрст прастору. Па ім раскідана сём невялічкіх вазёраў. У паўночнай Смалёншчыне ляжаць значныя балоты **Жакаўскі Мох** і **Сьвіцкі Мох**. Пёршае ляжыць на мяжы Парэцкага і

Бэльскага пав., а другое—ў Бэльскім пав. Абодвы яны цягнуцца ўдаўжкі на вёрст 15.

У Заходняй Беларусі значнейшыя балоты—ў Вялёйскім павеце — Габскія балоты (ў вадазборніку р. Сэрвача), балота Чысьці — на ўсход ад Маладэчына і балота Ўюнішча ў Налібоцкай Пушчы.

Балоты, якія дагэтуль у нас саўсім мала выкарыстоўваліся, пры належаў гаспадарцы могуць даваць вялікі прыбытак. Перад усім торф ёсьць вельмі важным апаловым матар'ялам; важна яшчэ, што ён хутка расьцё. Лічаць навет, што торф дае большы гадовы прырост, чым найлёпшы лёс. У некаторых мяйсцох ў Эўропе ўжо гадуець торф, запускаючы кавалкі зямлі пад балоту; праз 25—30 гадоў тарфянік ужо гатовы і з яго можна карыстацца *). Ў паўднёвай Нямэччыне палавіну ўсяго апалу складае торф. Ідзець торф яшчэ і ў дэстыляцыю (сухую перагонку), пры



Рыс. 32. Асушанае Палесьсе.

чым з яго атрымліваюцца розныя хімічныя прадукты, як парафін, крэозот і г. д.

Балоты лёгка можна выкарыстаць і для гаспадарскіх мэтай. Шмат якіх з балотаў ужо і цяпер косяць. Асушыўшы-ж балоту, можна зрабіць з яго ня толькі добрую сенажаць, але й добрае ворнае поле. Аднак першым варункам для таго, каб можна было карыстацца з балоты ёсьць яго асушэньне.

У апошняй чвэрці XIX веку ў Палесьсі вяліся шырокія работы па асушцы балот урадоваю экспэдыцыяю пад загадам ген. Жылінскага. Было тады пракапана каля 4500 вёрст каналаў, якімі падсушана каля 3-х міліёнаў дзесяцін. Асушка вялася найбольш

*) Rehman. Polska niżowa.

у скарбовых лясах. Вялікая карысьць ад яё хутка выявілася. На мейсцы непраходных балот—цяпёр багатыя сенажаці, якія даюць вялікі даход скарбу (рыс. 32); мокрыя лясы, ў якіх даўнэй вельмі блага расло дрэва, цяпёр паправіліся ды сталі шыбка расьці. Апроч таго па каналах спляўляецца дрэва з такіх мейсцаў, да якіх упэрад ніяк нельга было даступіцца. Вартасьць усяго асушанага прастору паднялася больш як у дзесяць разоў. Зрасходавана-ж было на ўсю асушку каля 4 міл. руб. Асушка 1 дзесяціны каштавала такім чынам 1,33 руб.

Апроч таго экспэдыцыя зрабіла і другую вялікую работу: яна добра абсьлёдавала і апісала Палесьсе, адкрываючы тым вочы грамадзянству на вялікія яго багацьці. Экспэдыцыя заляжыла і некалькі вельмі патрэбных навуковых установаў, напр.—мэтэаролёгічныя станцыі ў Васілёвічах, у Пінску, пробныя гаспадаркі на балотах і г. д.

У апошнія часы ў Мэнску заляжылася балотная пробная станцыя, якая робіць навуковыя дасьлёды над балотамі і спосабамі іх выкарыстаньня.

РАЗЬДЗЁЛ IV.

Жывая прырода.

§ 23. ГРУНТЫ БЕЛАРУСІ.

Грунтам называецца верхні пласт зямное кары, той, у якім пашыраецца карэнне расьлінаў, які жывіць гэтае карэнне сваёй вадой і мінэральнымі солямі. Усім добра ведама, што ад таго, які дзе ёсьць грунт, залёжаць і ўраджаі і дабрабыт вясковага насялёньня. У Беларусі, эаномічнае жыцьцё якой заснавана на гадоўлі расьлінаў, грунты йграюць асабліва важную ролю, а іхняя надзвычайная рознароднасьць на самых невялікіх прасторах кладзе свой рэзкі знак на беларускія краявіды; гэта усё прымушае нас звярнуць асаблівую ўвагу на беларускія грунты.

Мы ўжо ведаем, што першыя часы пасьля лядавіковага пэрыоду ўвесь прастор Беларусі быў пакрыты лядавіковым (морэнным) матар'ялам і што зьверху каменне, прынесенае лядавіком, пакрысе разсыпалася аж пакуль з яго не зрабілася ўпэрад жарства, а пасьля гліна і пясок. Ведаем яшчэ, што на паўднёвым усходзе Беларусі ляжаў між іншым і лёсс, які асёў у відзе пылу, што прынесены быў вэтрам з поўначы. Вось на гэтых глінах, пясох ды лёссе і павырасталі грунты.

Грунты ствараюцца з горных пародаў *) пры помачы

*) Гліна, пясок, усялякае каменне ды іншыя матар'ялы, з якіх складаецца зямная кара, называюцца горнымі пародамі.

расьлін і мікроарганізмаў. На дзікой скалё пасяляюцца ўпэрад самыя непераборлівыя расьліны—лішайнікі, імхі ды інш. Пасьля зьяўляюцца ўсё больш і больш пераборлівыя, вышэйшыя расьліны. Усё яны, ўміраючы, перагніваюць на зямлі і ўгнойваюць яё для тых расьлінаў, што растуць пасля іх. Вось-жа дзікая гліна, або жвір, угноены рэшткамі перагніўшых расьлінаў ці перагноём, і робіцца грунтам. У грунце пашыраецца карэньне траў і збожжа, ворны грунт пераварачуе гаспадар сахою і бараною, гатуючы яго да сяўбы.

Характар і якасьць грунту залёжаць перад усім ад таго, з якое горнае пароды ён стварыўся: на цяжкім гліі — творыцца гліісты грунт, на пяску пяшчаны. Як бачым, навет назвы грунтоў часта паходзяць ад горнае пароды, з якое яны стварыліся. Апроч таго характар грунту залёжыць ад клімату, ў якім грунт стварыўся, бо кожны клімат мае сваю расьліннасьць і пры помачы яё на аднэй і тэй самай горнай пародзе розныя кліматы ствараюць розныя грунты; ад клімату залёжыць і запас вільгаці ў грунце, дый наагул, ўвесь ход вывётраваньня горных пародаў.

Мы ўжо казалі, што ў старадаўнія часы ўся Беларусь была пад лэсам, апрача паўднёва-ўсходняга краю, тамака ляжалі стэпы. Праўда, пасьля і там парос лэс, але ўсё-ж стэп пакінуў па сабе вельмі значныя сьляды, дзеля чаго і паўднёва-ўсходні край завуць лесастэпам. Грунты лесастэпу моцна розьняцца ад грунтоў ляснае Беларусі і дзеля таго мы іх будзем разглядаць асобна.

Грунты ляснае Беларусі (Дзярновыя) ня вельмі багатыя перагноём. Хаця ў лесе перагнівае досіць многа рэштак расьлінаў, але перагною шмат ня зьбіраецца. Гэта дзеля таго, што тут вельмі многа вільгаці.


Дзякуючы вільгаці робяцца перагнойныя кісьлі. Гэтыя кісьлі апушчаюцца ў ісподнія пласты грунту, вымываючы з усяго грунту шмат частак яго, пажыўных для расьлінаў. Ад гэтага грунт робіцца бялейшым, асабліва яго йсподні пласт; гэтакі пабялёўшы, выпаласканы грунт завецца падзолістым.

Бывае, што грунт бялее да самага верху і падобны зьверху на попел. Тады яго завуць падзолам. Падзол, калі ён мокры—сьлізкі, як высахне—цывярдзее, і з яго пры расьціраньні робіцца пыл. Гэтым ён прыпамінае гліісты грунт. Але з яго ўсё пажыўныя для расьлінаў часткі выпаласканы. Дык падзолы—вельмі бэдныя і благія грунты. Па ўраджайнасьці яны стаяць можа ніжэй навет за пяшчаныя грунты. Падзолы ляжаць у паўночнай Беларусі, іх там досіць многа. Найбольш іх на поўначы Парэцкага і Бэльскага пав., ў Вяліскім і Полацкім павётах (Рыс. 33).

Найбольш ураджайным грунтом лічыцца ў нас гліісты грунт. У ім, таксама, як і ўва ўсіх іншых грунтах, ёсьць шмат і пяску (да 40%, рэшта 60%—глей). Гэты пясок яму, ведама, толькі памагае, бо іначай-бы ён, высахшы, быў цывярды, як скала. І так ён да вырабу цяжкі, асабліва ў сушу. Але ў ім ёсьць

шмат пажыўных для расьлінаў частак і дзеля гэтага ён даець добрыя ўраджаі, якія аплачуюць цяжкую працу. Гляістага грунту найбольш ёсьць у павётах Слуцкім, Наваградзкім, Мэнскім, Невельскім і Гарадоцкім. Слуцкія і Наваградзкія грунты лічацца самымі ўраджайнымі на ўсю Беларусь.

Сугліністы грунт мае ў сабе больш пяску. Тут пяску роўна з глеем, або й больш чымся глеем. Праз гэта сугліністы грунт лягчэйшы за гляісты. Ён таксама лічыцца добра ўраджайным. Гляісты і сугліністы грунты завуць цяжкімі грунтамі і яшчэ завуць пшанічнымі грунтамі, дзеля таго што на іх добра



Рыс. 33. Грунты Беларусі.

ўдаецца пшаніца. З лясных дрэваў на гэтых грунтах растуць: ёлка, дуб, асіна, ляшчына і інш. Сугліністых грунтаў на Беларусі шмат. Найбольш іх у цэнтральнай Смалёншчыне, паўночнай палавіне Магілёўшчыны, Віленшчыне і паўночна-заходняй Гарадзеншчыне.

Супяшчаны грунт мае ў сабе яшчэ менш глеем, а больш пяску. Гэты грунт дае вельмі добры ўраджай, калі яго акуратна гнаіць. Аднак ён па ўраджайнасці лічыцца горшым за першыя два. Яго завуць жытнім грунтам.

Супяшчаных грунтоў у Беларусі яшчэ больш, як сугліністых. Іх ёсць вельмі многа ўва ўсіх частках Беларусі, апрача Прыпяцкага і Дняпроўскага Палёсься.

Пяшчаныя грунты маюць у сабе мала глёю (ня больш за 5—7%), рэшта пясок. Таксама мала ў іх бывае і перагною, і дзеля гэтага яны даюць ураджай толькі, калі іх добра гнаіць. Іначай ня толькі нічога не парасьцэ, але яшчэ да таго зямлю непакрытую расьлінамі вельмі лёгка разьдзьмухае вецер і зробіць з поля пескавую пустыню, выдму (рыс. 34). На гэтых грунтох добра ўдаецца толькі грэчка (дзеля чаго іх завуць грачанымі). З лясных дрэваў на пяску добра расьцэ хвоя. Пяшчаныя грунты найбольш парастаюць чыстымі хваёвымі барамі.




Рис. 34. Пяшчаная выдма.

Пяшчаныя грунты параскіданы па ўсёй Беларусі, асабліва каля вялікіх рэкаў. Але найбольш іх у Паўднёвай Беларусі. Тут яны, перамяжаючыся з балотамі, запаўняюць усё палёсьсе—Прыпяцкае, Бярэзінскае і Дняпроўскае, г. зн. вялізарныя прасторы на паўдня ад лініі Бэрасьце—Магілёў.

Грунты, што стварыліся з горных пародаў (маргеляў), у якіх ёсць шмат вапны, наз. маргельнымі. Яны належаць да цяжкіх грунтоў і досіць ураджайныя. Ёсць іх шмат у Наваградчыне.

Прырэчныя грунты, якія ляжаць у далінах рэк і заліваюцца веснавымі разводзьдзямі ў нас звычайна бываюць занятыя енажацямі (паплавы); расьцэ на іх трава вельмі добра, дзя-

куючы багатаму мулу, які ў часе разводзьдзяў прыносяць сюды рэкі з акалічных палёў. Пад месцамі на гэтых грунтах часта разводзяць гароды. Найбольш прырэчных грунтаў ёсць у нас у Палесьсі ды ўздоўж больших рэк.

Пасьля асушэньня ды пры ўмэлай гаспадарцы і балотныя грунты (тарфовыя) даюць добрыя ўраджаі траваў і збожжа.

Грунты лесастэпу. У лесастэпе сустракаецца шмат пяшчаных, супяшчаных і сугліністых грунтаў, зусім ня розьнячыхся ад толькі што апісаных. Але побач з імі ёсць новыя грунты — гэта грунты ляжачыя на лёссе.

Лёсс багацэйшы за морэнную гліну вапнаю і іншымі пажыўнымі матар'яламі. Апроч таго пад стэпам грунт ня гэтак выпаласкуецца, як у лясох. Дзеля гэтых прычын стаповыя грунты на лёссе, — чарназёмы, зьяўляюцца вельмі багатымі і даюць найвялікшыя ўраджаі. У лесастэпе на даўнейшых стаповых грунтах, чарназёмах, калісь парос лёс і гэныя чарназёмы пад ім балэй ці меней выпаласкаліся і пашарэлі. Вось гэкія выпаласканыя грунты завуцца шэрымі суглінкамі. А калі грунты выпаласкаліся да таго, што аж ніжэйшы іхні пласт пабялёў, дык яны лічацца ўжо падзолістымі суглінкамі. Ўся розьніца іх ад звычайных падзолістых суглінкаў тая, што яны ляжаць на лёссе.

Шэрыя суглінкі ляжаць у нашым лесастэпе астравамі. Найвялікшыя такія астравы ёсць: 1) у Старадубскім павёце, дзе займаюць каля палавіны гэтага павёту, 2) на мяжы Клімавіцкага і Чэрыкаўскага павятаў, 3) у Мсьціслаўскім павёце, каля самага места.

Суглінкі на лёссе займаюць вялікія прасторы. Яны пакрываюць увесь правы бэраг Дзясны і пашыраны ў павётах — Рослаўскім, Бранскім, Мглінскім, Трубчаўскім, Старадубскім, Ноўгарад-Сэверскім; крыху меней іх ёсць у павётах Новазыбкаўскім, Суражскім і Гараднянскім і ўрэшце ёсць тры іхніх больших астравы — ў Мазырскім павёце (каля места), ў Рачыцкім і ў Наваградзкім пав.

Хаця гэтыя грунты стварыліся пад лясамі, аднак цяпер на іх лясоў блізка што няма. Іх, як і ўсё наагул багацэйшыя грунты, чалавек расьцерабіў і загараў у першы чарод.

§ 24. РАСЬЛІННАСЬЦЬ БЕЛАРУСІ.

Расьлінная вопратка краёў, а разам з тым і характар краявіду зьмяняецца ў залежнасьці ад клімату і ад грунтаў. Кожны з кліматычных паясоў зямлі мае сваю расьліннасьць. Беларусь ляжыць галоўным чынам у паясе мяшаных лясоў, які займае большую частку Сярэдняе Эўропы, а у Ўсходняй Эўропе клімам уразаецца паміж тайгою, — чыстым шэльнікавым (хвойным) лёсам, і стэпам, якія, такім чынам абмэжуюць паяс мяшаных лясоў з поўначы і паўднёвага ўсходу.

Грунты, іхні склад і асабліва большая ці мэншая іх вільготнасьць так-сама ўплываюць на характар расьліннасьці. Дзякуючы ім, найбольш, іншую расьліннасьць мае бор, іншую сенажаць, ці балота, ці поле, ці зрэшта пяшчаная выдма. У кожным з гэтых выпадкаў мы спатыкаем нейкую асобную групу расьлінаў, ці як кажуць, расьліннае згуртаваньне. З тае прычыны, што характар грунтоў у нас вельмі хутка змяняецца на самых невялікіх адлегласьцях у кожным блізка нашым краявідзе выступае па некалькі расьлінных згуртаваньняў, якія ўвесь час чарадуюцца між сабою, што дадае нашым краявідам шмат разнабразнасьці і хараства.



Рыс. 35. Тайга зімою (ў Віцебшчыне).

Важнейшымі расьліннымі згуртаваньнямі Беларусі ёсьць: ляс, балота, сенажаць ды расьліннасьць вадзяная.

Ляс. У старавечныя часы бязмала ўся Беларусь была пакрытая бязьмэжнымі лясамі; як слабы ўспамін аб іх пазаставаліся нашыя цяперашнія пушчы. Павярхня зямлі ў Беларусі тады была падзелена паміж лясам і балотам*); узвышшы былі пакрытыя лясам, а нізіны—балотам. І толькі на паўднёвым усходзе, за Сожам, ляжалі бязьлесныя стэпы, ад якіх у прасторы лясоў заходзілі затокамі ды астравамі кавалкі таго-ж стэпу пад назовам палёў. Гэткія палі займалі звычайна прасторы, дзе ляжаў лёс.

У працягу вякоў, аднак, лясы адваявалі сабе й гэтыя невялікія кавалкі беларускага стэпу і дайшлі да Дзясны; стэпы засталіся толькі за мяжамі Беларусі. Цяпер значная частка лясоў павысякана, а з пасекаў зроблена поле. Усё-ж лясы і ў нашыя часы з'яўляюцца ў Беларусі можа найбольш характэрным ды найбольш важным з натуральных згуртаваньняў.

Хаця большая частка Беларусі ляжыць у паясе мяшаных лясоў, аднак у Беларусь заходзяць ды займаюць невялікія яе

*) Гл. вышэй, на стр. 17, апісаньне Гэродота.

часткі і тайга і стэп (лесастэп). На поўначы, галоўным чынам у вярхоўях Дзвіны, ды на Дзвінскім узгор'і досіць вялікія прасторы займаюць лясы тыпу тайгі (рыс. 35). У тайзе — скрозь шэльнікавыя лясы, ў якіх пераважае ёлка, часта на забалочаных грунтах; паміж лясоў ляжаць імшары. Лясоў тут вельмі шмат, за што адну з краінаў беларускае тайгі навет і называюць Бэльскім палесьсем.

Большую частку прастору Беларусі займаюць мяшаныя лясы. Побач з імі растуць і чыстыя шэльнікавыя ды ліставыя лясы. На поўначы Беларусі шэльнікавыя лясы пераважаюць над ліставымі; чым далей на паўднё, тым 0/0 ліставога лёсу робіцца большым. Узяўшы для прыкладу 4 павёты, што ляжаць менш-больш на адным мэрыдыяне мы пабачым: у Барысаўскім павёце—150/0 ліставых лясоў, у Ігуменскім і Бабруйскім па 200/0, а ў Рачыцкім — 300/0.



Рыс. 36. Мяшаны ляс у Наваградчыне.

Аднак і на поўначы Беларусі ёсць цэлыя краіны, дзе ліставыя лясы маюць пераважаючае значэнне. Гэтак, Вокаўскі Ляс—у значнай частцы пакрыты бярозавымі ды асінавымі лясамі з невялікаю домешкаю ёлкі. Старыя бярозавыя ды асінавыя лясы з домешкаю дубу і ёлкі пакрываюць і ўзгор'е каля Невеля. Тамака трапляюцца таксама й чыстыя дубнякі ды наагул чыстыя ліставыя лясы.

У мяшаных лясах большае часьці Беларусі найчасьцей спатыкаюцца гэтыя дрэвы: ёлка, бяроза ды асіна, а таксама бёлая вольха; радзей спатыкаецца хвойка, а яшчэ радзей—дуб, клён і ліпа. У цені гэтых дрэваў густа растуць хмызьнякі, асабліва ляшчына, (арэшнік), маліна, лаза, крушына (*Rhamnus frangula*) бружмён (Evonymus europaeus) ды інш.,

ствараючы часамі непраходныя гушчары. Чым далей на паўднёвы захад, тым домешка ліставых дрэваў робіцца большаю і больш рознароднаю (рыс. 36). Да ўспомненых дрэваў далучаюцца новыя, якія ня зносяць клімату паўночна-ўсходняе Беларусі, — перад усім граб (*Carpinus betulus*), а таксама — вяз (*Ulmus elfusa*), ясень, (*Fraxinus excelsior*), ясакар (*Populus nigra*), топаль бёлы (*Populus alba*), ціс (*Taxus baccata*), явар (*Acer pseudo-platanus*). За тое ёлка, гэтае найважнейшае дрэва поўначы, чым далей на паўдня, тым усё меншае значэнне мае ў мяшаных лясах, спатыкаецца астравамі і ўрэшце ў паўднёвым Палесьсі саўсім счазе, дайшоўшы паўднёвае мяжы свайго пашырэння.

Мяшаныя лясы паўднёва—заходняе Беларусі ўжо маюць шмат супольнага з лясамі сумежнае—заходне-эўропэйскае рась-



Рыс. 37. Хваёвы бор.

ліннае краіны, ў якую ўваходзіць прыкл. Польшча. Тамака, аднак, у мяшаных лясах вельмі віднае мейсца займае бук (*Fagus silvatica*). Дрэва гэтае даходзіць да самае мяжы Беларусі, ў Беларусі-ж не расьце. Наагул у мяшаных лясах Заходняе Эўропы шільнікавыя дрэвы займаюць малазначнае мейсца, што ў нас здараецца рэдка.

У лесастэпе лясоў засталася мала—і то найбольш у далінах рэк, ды на стромкіх спадах, у ярох і г. д. Рэдка яны выходзяць з далін і лагчынаў і сярод палёў зьяўляюцца ліставыя лясы, найбольш дубровы. У ярох ды на стромкіх спадах расьліннасьць таксама складаецца найбольш з дубу, бярозы, асіны ды іншых дрэваў і хмызьнякоў звычайных у паўднёвай Беларусі.

У старадаўнія часы, пакуль уплывы чалавэка на характар лясоў быў нязначным, апісаныя паясы расьліннае вопраткі Бела-

русі выдзяляліся, выразна, адбіваючы ў сабё характар клімату краінаў. Чалавёк-жа, каб найлёпш выкарыстаць грунты, расьця-рэбліваў лясы на лепшых грунтах, а пакідаў на горшых; з гэтае прычыны ў нашыя часы характар ляснога пакрыцця краіны можа найбольш залежыць ад яе грунтоў.

Усім ведама, што на пясках саўсім добра расьцё хвоя, і што з усіх дрэваў толькі яна зносіць самы бэдны пяшчаны грунт, ды навет любіць яго: вільгаць, якая ў ім знаходзіцца, ня мае ў сабё лішне шмат расчынёных мінеральных матар'ялаў, і гэта падабаецца хвойцы; з другога боку яна вельмі глыбака запускае сваё карэньне і дастае сабё ваду з самых глыбокіх пластоў зямлі. Мы бачым, што хвоя, як ня трэба лёпей дапасаваная да пяшчаных грунтоў. У нас на гэтых грунтах яна творыць чыстыя хваёвыя бары (рыс. 37), ў якіх апрача хвойкі іншых дрэваў ды навет і хмызьнякоў саўсім блізка не спатыкаецца. Высака падыймаюцца роўныя, гонкія, бранзовыя хвойкі, быццам колюмны, выцягуючы да сонца сваё гальлё; а пад імі на вялізарных прасторах звычайна растуць толькі ягадныя поўхмызьнякі — чарніцы, брусніцы ды апроч таго — вёрас, папараць і г. д. Часта расьцёць тут і хмызьняк ялавёц (*Juniperus communis*). На самых бэдных пясках грунт пакрыты толькі шыльнікам і пад высокімі хвойкамі ніякіх расьлінаў не расьцё. Там дзе пяшчаны грунт больш вільготны, да хвойкі дамешуецца гэтак сама непераборлівая на грунты — бяроза. На больш ураджайных пясках і супясках да хвойкі дамешуецца ўжо шмат іншых дрэваў, перад усім ёлка, а павярхня зямлі пакрытая багатаю травяною і хмызьняковаю расьліннасьцяю; гэта ўжо мяшаны бор.

Хваёвыя бары займаюць пяшчаныя грунты па ўсёй Беларусі — і на поўначы сярод вазёраў ды ўзгоркаў морэннага краю, і на захадзе ды паўдні — ў Палесьсі, і ўрэшце — ў шырокіх рачных далінах лесастэпу. Дзеля таго-ж, што пяскаў у Беларусі ёсьць шмат, і як раз яны пакідаюцца чалавёкам бяз ужытку дзеля сваё бэднасьці — бароў у Беларусі ўва ўсіх краінах ёсьць вельмі шмат. Асабліва шмат іх у Заходняй Беларусі ды Палесьсі, дзе яны зьяўляюцца пераважаючым расьлінным згуртаваньнем, чарадуючыся ў Заходняй Беларусі і лесастэпе з загаспадаранымі палямі і сенажацямі, а ў Палесьсі — з дзікім балотам ды балотнымі сенажацямі. Трэба адзначыць у канцы, што расьліннасьць старадаўніх бароў была наагул багацэйшая; чалавек і хатняя жывёла шмат дапамаглі зьбядненьню баравое расьліннасьці. У глухіх, маладаступных палёскіх закутках, асабліва-ж — на астравах, раскіданых між балотам, і цяпер на досіць бэдных навет пясках у бары растуць і ліпы, і кляны, і шмат хмызьнякоў.

На цяжэйшых грунтах расьцё ў нас найбольш ёлка, а таксама — дуб, асіна, граб, ды наагул іх пакрываюць ужо апісаныя мяшаныя лясы. Грунты мокрыя маюць сваю асобную лясную

расьліннасьць звычайна вельмі багатую (рыс. 38). Каля ручаёў і рэк любяць расьці вольхі, вёрбы ды лаза. Асабліва цікавую расьліннасьць маюць алэшнікі.

Расьцёць чорная вольха на мокрым пяшчаным грунце і навет у ня вельмі глыбокай вадзе; ў апошнім выпадку яё карэньне моцна разрастаецца на павэрхні вады і каля кожнае вольхі творацца маленькія, але высокія астраўкі. Для расьлінаў тут шмат раскошы, шмат сьвятла, якое не зацямяюць рэдкія алёшыны, вады ўволю, бясьпэчнасьць ад жывёлаў і чалавэка, якім трудна бывае сюды далезьці, бо паміж вольхамі грунт надта грузкі; ўсё гэта спрыяе разьвіцьцю багатае і буйное расьліннасьці. Тут густа растуць парэчкі, маліны, лаза, па пнёх



Рыс. 38. Расьліннасьць у даліне Прыпяці.

дрэваў паўзэ дзікі хмэль, а ў вадзе каля вальховага карэньня — поўна незабудак. Аб алэшніках Палесься польскі географ Рэман піша вось што: „Від высокіх траваў і шыракалістнага зэльля, што буйна расьцё сярод хаотычнае блутаніны карэньня, на палавіну пакрытага вадой, ды высокіх пнёў дрэваў, пакрытых празрыстым дахам надзвычайнае зялёнасьці, робіць такое ўражаньне, якое можна прыраўнаваць толькі да ўражаньня ад згуртаваньня мангляў і бананаў“. Вёдама, на паўдні расьліннасьць алэшнікаў багацэйшая, на поўначы — крыху бяднэйшая.

Прастор лясоў. Чалавэк у Беларускім прасторы з самага пачатку свайго тут істнаваньня вёў заядлую барацьбу з лэсам, які

адгароджаваў яго ад сьвету, зарастаў узаранае поле, акружаў старасьвэцкага чалавэка і яго гаспадарку масаю ворагаў—дзікіх зьвяроў. Найважнэй, што лэс быў перашкодаю для вольнага пашырэння і разьвіцьця даўнэйшае гаспадаркі. І чалавэк палажыў канец яго панаваньню. Ён павысякаў лясы, вырабіў пасекі на поле, парасьцярэбліваў балоты і зрабіў сенажаці. І цяперака, ў нашыя часы, ўжо і пэлавіны даўнэйшых лясоў не засталася, а мяйсцамі дык і саўсім на цэлыя дзесяткі вёрст няма лэсу (як прыкл. у Наваградчыне). Застаўся фактычна лэс толькі на такіх грунтах, якія ня прыгодныя да палявое гаспадаркі. Цяпер лясы займаюць усяго толькі каля трэцяе часьці ўсяго прастору Беларусі (каля 10 міл. дзесяцін). Найбольш ёсьць лясоў—у Бярэзінскім, Прыпяцкім і Дняпроўскім Палесьсі, на Вокаўскім Лёсе і ў вярхоўях Дзьвіны ды Дняпра. Ува ўсіх гэтых краінах лясы займаюць больш за 40% усяго іх прастору. У Заходняй Беларусі і ў лесастэпе лясоў мала—толькі на пяшчаных грунтах. Так сама ня шмат засталася лясоў і каля вялікіх мэстаў—прыкл. Віцебску, Смалёнску, Гомеля і інш. Для патрэб гэных мэстаў навокала лясы ўжо ў апошнія часы моцна павысяканы.

Значэньне лэсу. Ня гледзячы на гэта лясы ўсё-ж ёсьць галоўным багацьцем Беларусі. Хоць і ня лішне шмат іх у нас засталася, але ўсёж шмат больш, чым у нашых суседзяў. Дзеля гэтага Беларусь свой лэс вывозіць ува ўсё бакі—і ў Нямэччыну, і ў Украіну, і ў іншыя эўропэйскія краі. Да таго-ж, мусіць, дзякуючы нашаму вільготнаму і мягкому клімату лэс у нас вельмі хутка і моцна расьце, шмат ляпэй, чым у нашых суседзяў. У Расеі, агулам бяручы, што год прырастала дрывяное масы на дзесяціну 5,5 куб. мэтраў, у Польшчы, ды наагул на Захадзе—толькі каля 4 кб. мэтр., а ў Беларусі 6,5 кб. мэтр. Пры гэтым прыросьце ды пры нашых 10 міліёнах дзесяцінаў лэсу, даход ад лясное гаспадаркі бадай ці ня мог-бы зраўнаважыць увесь гадавы выдатак у дзяржаўным бюджэце Беларусі.

На жаль лясная гаспадарка, пры якой толькі й магчыма атрымліваць сталы даход з лэсу, стаіць у нас нявысока.

Апроч гэтага лясы маюць яшчэ й іншыя значэньні. Праз увесь час гісторыі лясы баранілі наш народ ад чужазэмных нападаў дый цяпер, лёжачы на беларускіх паграніччах, яны саўсім натуральна абараняюць нашыя мэжы.

Так сама трэба адзначыць вялікае кліматычнае значэньне лясоў. Яны задзэржуюць у сабе вільгаць, дапамагаюць кандэнсаваньню вадзяное пары, павялічваюць лік ападкаў і не дапускаюць да нас сухмэняў. Яны раўнамерна жывяць рэкі крынічнаю вадю і робяць іх многаводнымі. Лясы-ж бароняць пяшчаныя грунты ад раздзьмуханьня. Часта бывае гэтак, што высякуць стары, магутны хваёвы бор і на мэйсцы яго робіцца выдма (рыс. 34). У лясах, у канцы, водзіцца цэнная зьвярына, паля-

ваньне на якую ў больш некранутых лясох дае пражыўленьне і даход насяленьню.

Усё гэтыя прычыны прымушалі дзяржаўныя ўлады звярнуць увагу на абарону лясоў. З даўных часоў было забаронена высякаць пэўныя лясы — галоўным чынам з мэтай, каб мець дзе паляваць розным важным асобам і гэткім чынам паўсталі пушчы.

Пушчы гэта, ўласьціва кажучы, — значныя прасторы някранутага лёсу. Цяпер у нас называюць пушчамі і наагул вялікія лясныя прасторы.



Рыс. 39. Глухі закутак у Белавёжскай пушчы.

Найбольш вядомая ня толькі ў нас, але і на ўвесь сьвет пушча — гэта Белавёжская Пушча (рыс. 39). Займае яна больш за 100 тыс. дзесяцін зямлі ў Пружанскім, найбольш, павёце і цягнецца наагул вёрст на 50. Даўнэй яе прастор быў разы ў два большы, ды пэўныя яе часткі дасталіся ў рукі прыватных людзей і тыя іх параспродавалі ды парасьцярэблівалі. Як і іншыя кавалкі первабытнага лёсу Белавёжская Пушча складзена з шмат якіх пародаў дрэў. Найбольш у гэтай мешаніне ўсёж ёсьць хвойкі, ёлкі і дубу, бо зямля тут лёгка, хаця й ня дужа бэдная. Ёсьць у пушчы аднак і ўсё іншыя дрэвы, спатыканыя ў Беларусі, ды навет такія рэдкія, як мокрына (лістаўніца), ціс ды інш.

Белавёжская Пушча ёсьць найвялікшым прасторам некрутага старасьвэцкага лэсу ўва ўсёй Эўропе і дзеля гэтага прыцягавала да сябе ўвагу шмат якіх вучоных і пісьмёньнікаў. І запраўды тут ёсьць на што паглядзець. „Перад падарожным, піша ўкраінскі географ Рудныцкый, ўвесь час адкрываюцца вобразы старадаўняга лэсу ўва ўсім яго дзіўным хараствэ. Высокімі, на некалькі сажняў зваламі пакрываюць зямлю спаракнёлыя гніючыя пні старых дрэваў, якіх павыварачавала бура. Іхняе карэньне тарчыць увэрх, а пад выварнутым дрэвам—глыбокі дол, наліты вадою, якая зарастае балотнымі травамі. Над гэтымі балотнымі ламамі ўздымаюцца стромкімі высокімі пнямі векавыя хвойкі ды ёлкі, дубы, ліпы і асіны. Ўсё яны пнуцца ўвэрх, да сонца, бо ўнізэ вэчная цёмра, і іхняе гальлё пачынаецца толькі высака над зямлёю. Навет там, дзе вывартняў няма, ўвесь грунт пакрыты сухім лёташнім лісьцём, шыльнікам і паракном, якое ў начы сьвэціцца таёмным сіняватым сьвятлом. Усюдых пануе мёртвая ціша; хіба ў гальлі зашуміць паважным шумам вэцер“. Дрэвы ў Пушчы і сапраўды растуць нязвычайна проста. Навет ліпы, што гэтак шырака і паважна разрастаюцца ў нашых садох, ды звычайна выкручаныя дубы ў пушчы выцягуюцца ў гонкія высокія дрэвы.

Белавёжская пушча да апошніх часоў досіць добра перахавалася. Нельга таго сказаць аб іншых нашых пушчах. Звычайна—гэта вялізарныя лясныя прасторы, але праўдзівага старога лэсу там ужо мала. Большая-ж частка пушчы гэтак зрэджана і прачышчана, што прыпамінае сабою барджэй пасеку.

Пасьля Белавёжскае—найбольшай па прастору ёсьць На лібоцкая пушча, якая раскінулася на правым бэразе вэрхняга Нёмна ў вадазборніку Бярэзані. Ў гэтай пушчы мяйсцамі пазаставаліся кавалкі вельмі старога мяшанага лэсу, акружаныя балотамі, дзеля чаго да іх трудна даступіцца. Найбольш аднак у пушчы хваёвых бароў. Цягнецца яна ў шыркi вёрст на 40.

Горадзенская і Аўгустоўская пушчы ляжаць на поўнач ад Горадні: пёршая па правым, другая на лэвым бэразе Нёмна. Каля Вільні, на паўдня ад яе, ляжыць Рудніцкая пушча, ў якой калісь мёлі звычай паляваць вялікія князі літоўскія. Пры вусьці Шчары ляжыць Ліпічанская пушча. Вялізарны лясны прастор на ўсход ад Бярэзіны, што цягнецца аж пад Магілёў—назваюць Любашанскаю пушчаю. На ўсходзе Беларусі—ёсьць значная Акупіцкая пушча ў заходняй часьці Бранскага павёту; каля яе, на ўсход ад Дзясны, ляжаць вялізарныя Бранскія Лясы.—Ў канцы нязмэраныя лясныя прасторы твораць Бэльскае Палесьсе дый палёскія краіны над Прыпяцяю і Бярэзінаю.

Вадзяная расьліннасьць у нас залёжыць найбольш ад глыбіні вады ды скорасьці яе цячэньня. Найбольш багатую расьліннасьць маюць нашыя стаячыя воды, вазёры. Ў вазёрах, якіх

глыбіня памалу павялічueцца ад берагоў да сярэдзіны, можна заўважыць некалькі канцэнтрычных паясоў расьліннасьці. Пры самым бэразе ды на саўсім мелкіх мяйсцох, цэсна пасплятаўшыся карэньнямі ў адну вялізную дзярніну, расьцэ аер (*Acutus*), сечаным лісьцем якога ў вёсках пасыпаюць падлогі. Побач з ім спатыкаецца сітнік (*Juncus*), касачы (*Iris*), ежагалоўка (*Sparangium*), балотны хвошч, балотная папараць, вадзяная мята, высокія віды асакі ды інш. Самыя-ж берагі рэк і вазёраў у нас вельмі часта прыхарошуюць вольхі, якія прысадамі цягнуцца ўздоўж берагоў, асабліва меншых рэчак. Усё гэтыя расьліны карэньнямі дастаюць вады, а іхнія сьцёблы паднятыя ў павётра.



Рыс. 40. Чароты ў Зарэччы.

Далей у глыбіню вазёраў і рэк ідуць чароты (*Phragmites*), рагозы-пухоўкі (*Typha*), сітнікі (*Juncus*, *Scirpus*) ды інш. расьліны з высокімі цыліндрычнымі сьцёблямі, частка якіх схавана пад вадою (рыс. 40). Спатыкаюцца гэтыя расьліны і ля берагоў, і на мялчэйшых мяйсцох пасярэдзіне вазёр і рэк, займаючы часта значныя прасторы, асабліва ў мелкіх палёскіх вазёрах. Побач з імі на крыху ўжо глыбейшых мяйсцох павэрхня вады пакрыта шырокімі плаваючымі лісьцямі ды прыгожымі кветкамі вадзяных лялёяў (*Nymphaea alba*), гарлачыкаў (*Nuphar*), гэтак у нас усюдых звычайных і кожнаму вядомых; тут-жа мы спаткаем разака (*Stratiotis*), стрэлалістніка (*Sagit-*

taria) ды інш. На яшчэ большай глыбіні живуць такія расьліны, як вадніца (рдест—*Potamogeton*), што падыймаюць на павэрхню вады толькі сваё кветкі, а карэньнем усё-ж прымацаваныя да глыбокага дна. Тут часамі можна ў нас спаткаць, асабліва ў глухіх закутках Палесься, шмат рэдкіх расьлінаў, як прыкл. *Aldrovanda vesiculosa*, *Salvinia natans*, успамінаная вышэй *Lobelia Dortmansi*, якая прыхарошуе воды Сьвітазі, ды цікавая расьліна вадзяныя арэхі (*Tiara natans*); яё плады зьбіраюць і ядуць.

Паміж усіх гэтых вышэйшых расьлінаў расьце бязьмэры шмат ніцязьведных водарасьляў, якія, сплятаючыся між сабою ды з некаторымі іншымі расьлінамі, твораць г. зв. твань; сьцеблы і карані вадзяных расьлінаў пакрытыя часта дыятомавымі водарасьлямі, і праз гэта выглядаюць саўсім бурымі.

Расьліннасьць балотаў інакшая ў сфагнавых балотах, а йнакшая ў травяных. Прагавіта паглынаючы ваду зь грунту і павэтра, сфагнум (рыс. 41) гэтак сама моцна выпаруе яё, і затым сфагнавае балота звычайна пакрысе абсыхае; тады на ім зьяўляецца цэлы рад расьлінаў, ствараючых характэрнае згуртаваньне. Растуць тут найчасьцей: багун (*Ledum palustre*), з дурманячым моцным пахам, загардушка (*Drosera*), з мясістымі лісткамі, якімі яна ловіць кузурак, ды ягаднікі—буякі (*Vaccinium uliginosum*), брусьніцы, журавіны; зьбіраючы ягады гэтых расьлінаў чалавек заходзіць часамі ў самую глыбіню сфагнавага балота. А над гэтымі ўсімі дробнымі расьлінамі падыймаюцца нізенькія старыя хвойкі, паабрастаўшыя лішайнікамі, карлаватыя бярозы й вёрбы; сярод апошніх здараюцца рэдкія віды, паходзячыя з поўначы.

У травяных балотах растуць расьліны, ў складзе якіх ёсьць шмат крамяня—асокі, сітнікі, чароты, хвашчы і г. д. Калі балота асабліва мокрае—на ім растуць грубыя вадзяныя і балотныя расьліны. Калі-ж з такога балота вада сойдзе



Рыс. 41. Мох Сфагнум, або тарфяны (*Sphagnum*).

і яно пачне падсыхаць, грубыя балотныя травы пакрысе сца-заюць; іх мейсца займае расьліннасьць балотных сенажа-цяў. Растуць тут тады асокі (*Carex*), балотныя хвашчы (*Equisetum*), бабоўнік (*Menyanthes*), латацень (*Caltha*) і маса курасьлёпу (*Ranunculus*). Расьцець тут і мох, але ўжо не сфагнум, а гіпнум (*Hypnum*); ім звычайна абрастаюць купіны, якіх у гэтых балотах спатыкаецца вельмі шмат. Зьверху тра-вяное балота зарастае хмызьнякамі — лазою, алешнікам ды нізкімі бярозкамі.

Травяныя балоты такога тыпу лёгка перарабляюцца ў культурныя сенажаці. Для гэтага цярэбляць лазу і абсушуюць балота канавамі; хутка ўжо пасьля гэтае мэліорацыі характар расьліннасьці пачынае зьмяняцца. Тыповыя балотныя травы, як прыкл. бабоўнік—прападаюць, зьмяншаецца лік асокаў, а за тое павялічваюцца 0/0 салодкіх траваў, якія скаціна ахвотна ёсьць. З далейшым асушэньнем пачынаюць зьяўляцца ў боль-шым ліку матыльковыя расьліны, ад якіх сена робіцца значна больш пажыўным. Матыльковыя любяць ужо сухі дый добра правэтраны грунт.

Травяное балота часта на нашых вачох перарабляецца ў багатую сухую сенажаць дзякуючы працы і ўмеласьці чалавэка, дзякуючы асушэньню. Ёсьць, аднак, у нас досіць сухіх сенажацяў, якія паабсыхалі бяз помачы чалавэка, або навет ніколі ня былі балотамі; апошняга тыпу сенажаці, апроч пазарастаўшых траваю палёў, знаходзяцца яшчэ ў далінах рэк; яны заліваюцца што год на нейкі час разводзьдзямі, якія прыносяць на іх змы-тыя з палёў багатыя глістыя наносы, натуральна ўгнойваючы зямлю. З гэтае прычыны такія сенажаці, як іх называюць, па-плавы вызначаюцца сваёю ўраджайнасьцю. На іх старавечны жыхар Беларусі, які толькі што браўся за земляробства, зьвяр-нуў сваю асаблівую ўвагу. Багатая расьліннасьць паплаваў да-вала яму магчымасьць запасаць сена для скаціны, а ўраджайны іхні грунт вельмі надаваўся для засэву ярыны. Затым-жа сушэй-шыя паплавы чалавэк абярнуў у полі ды гароды. З узростам насяленьня, ведама, паплаваў стала помала і земляроб пайшоў сячы, паліць, карчаваць ляды, каб адваяваць ад лэсу мейсца для палёў. У паўднёвай-жа Беларусі апроч паплаваў ужо ў самыя даўнейшыя часы земляробства разьвівалася на палях, або „палёх“, кавалках і астравах стэпу, закінутых сярод лясоў.


§ 25. ПАХОДЖАНЬНЕ РАСЬЛІННАСЬЦІ ДЫ МЭЖЫ ПАШЫ-РЭНЬНЯ РАСЬЛІНАЎ У БЕЛАРУСІ.

У мінуўшчыне клімат Беларусі некалькі разоў зьмяняўся; разам з ім зьмянялася і расьліннасьць; сьляды даўнейшае рась-ліннасьці мы можам і цяпер аглядаць у скамянёлым відзе, а на-

вет часамі і ў відзе жывых прадстаўнікоў. Ад перадлядавіковых часоў да нашых дзён засталася ў нас мусіць толькі адна Азалея, або турэцкі багун (*Azalea pontica*). Гэтая досіць высокая расьліна з вялікімі ды прыгожымі чырванавата-жоўтымі пахнучымі кветкамі налёжыць да вялікіх рэдкасьцей. Перахавалася яна на імшарах у паўднёвым Палесьсі і больш нідзё яё ў Эўропе няма; а можна знайсці азалею яшчэ толькі ў горах Каўказу ды Малое Азіі.

Найбольш памятак даўнейшае расьліннасьці ў Беларусі засталася ад лядавіковае эпохі. Разам з лядавіком у тыя часы надыходзіў полярны клімат і полярная расьліннасьць, якая йшла перад лядавіком, замяняючы сабою гінучую ад лядавога холаду расьліннасьць папярэдняе эпохі. По-

лярная-ж расьліннасьць панавала ў Беларусі і першыя часы пасля лядавікоў, навет тады, калі клімат зрабіўся і цяплэйшым, і сухім, бо іншае яшчэ ня было. Але пазьней у Беларусь прыйшла з краёў, якія ня былі занятыя лядавіком, расьліннасьць больш дапасаваная да панаваўшага ўжо тады мёрнага клімату і саўсім блізка выціснула полярную расьліннасьць; толькі слабыя рэшткі яё перахаваліся да нашага часу, найбольш у імховых балотах, якія давалі ёй варункі існаваньня, падобныя да радзімае тундры. Да такіх полярных расьлінаў належаць: а) прыгожая расьлінка, носячая імя вялікага швэдзкага ботаніка—*Linnaea borealis* (рыс. 42); спатыкаецца яна толькі ў



Рыс. 42. Ліннэя (*Linnaea borealis*).


паўночнай Беларусі і на паўднёва-заходняй лініі Віцебск — Ёльня — не расьце; б) два віды нізенькіх бярозак *Betula nana* і *Betula humilis*; в) *Dryas octopetala*, *Polygonum viviparum*, некалькі відаў полярных вярбаў (*Salix lapponica*) ды інш.

Пасля лядавіковага пэрыоду яшчэ некалькі разоў змяняліся і клімат, і расьліннасьць Беларускага прастору. Некаторыя лічаць, што пасля тундраў значная частка Беларусі пакрылася шэсьцілістымі лясамі, якія прыйшлі да нас з Сыбіру і ў значнай меры складаліся з лістаўніцы (мадрыны—*Larix europaea*). У нашыя часы лістаўніца ў Беларусі спатыкаецца вельмі рэдка. У часы сухога кантынэнтальнага клімату, які надыйшоў пасля ў Беларусь, з паўднёва-захаду, куды не дайшоў лядавік, з украінскага Падольля, ды з Вэнгрыі (цераз Карпацкія даліны) прыходзяць у Беларусь шмат матыльковых, губацвётных ды інш. расьлінаў.

Вільготны клімат, які ў канцы запанаваў у Беларусі і пачае да цяперашняга часу, дазволіў пашырыцца ў нас заходне-эўропэйскай расьліннасьці; яна пакрыла ўсю блізка Беларусі сучаснымі мяшанымі лясамі.

Такім чынам расьліннасьць Беларусі разьвівалася пад рознымі ўплывамі—ўсходу і захаду, поўначы і паўдня; яна і складаецца з расьлінаў, якія прывандравалі да нас з розных бакоў.


Мэжы пашырэння паасобных расьлінаў (рыс. 43) залёжаць найбольш ад клімату і з свайго боку характарызуюць клімат краю.



Рыс. 43. Мэжы пашырэння важнейшых расьлінаў, праходзячыя праз Беларусь.

З расьлінаў поўначы і ўсходу, якіх пашырэнне канчаецца ў Беларусі апрача вышэйўспомненых полярных расьлінаў (*Linnaea* ды інш.) трэба перад усім сказаць аб ёлцы (*Abies excelsa*), гэтак звычайным дрэве ў паўночнай і Цэнтральнай Беларусі; яна паходзіць з усходу, а складае ў нас, у паўночнай Беларусі, вялізарныя лясы. У паўднёвай Беларусі яе робіцца што раз, то менш (тут не бяз прычыны і пяшчаныя грунты паўднёвае Беларусі), ў Палесьсі яна спатыкаецца толькі астраўкамі і ўрэшце саўсім прападае ў паўднёвым Палесьсі ды Лесастэпе. Далей на паўдня, ў Украіне, яе ужо саўсім няма. Там для яе замала вільгаці.

Мягкі, вільготны клімат Беларусі, асабліва паўднёва-заходняе, дазваляе расьці тут і не вымярзаць некаторым расьлінам, якія далей на паўночны ўсход расьці ня могуць. Так дрэва граб (*Caprinus betulus*) спатыкаецца ўва ўсёй паўднёва-заходняй Беларусі аж да Вільні, Мэнску і Гомеля; даўнэй відаць клімат наш быў яшчэ цяплэйшы, бо граб рос аж у паўночнай Смалёншчыне. Ё балоце, з якога выцякае Дняпро, знойдзена насёньне граба. Сьліва (*Prunus communis*) спатыкаецца ўва ўсёй Беларусі апрача паўночных узьмёжкаў; далей жа на поўнач яе няма. Ё паўночна-ўсходняй Беларусі вымярзае ўжо і хмызьняк цёран (*Prunus spiriosa*). Таксама далей на поўнач і ўсход ад Беларусі няйдучь гэтакія расьліны, паходзячыя з захаду: Топаль бэлы (*Populus alba*), ясакар (*Populus nigra*), чарэшня (*Prunus avium*), барвінак (*Vinca*), чамярычнік (*Helleborus*), *Litorea*, *Hydrilla* ды інш., і паходзячыя з паўдня: вербёна (*Verbena*), *Anthericum*, *Colchium* ды інш. Гэтых расьлінаў у Маскоўшчыне ўжо няма. Паразіт вамёла (*Viscum album*, рыс. 44), які расьце на галлях дрэваў, творачы як-бы зялёнае памяло, добра значнае на ліставых дрэвах пасля ападу лісьця, ён гэтак сама ўжо ня выжывае ў паўночна-ўсходняй Беларусі і далей Мэнску ў гэты бок ня йдзе. Ё канцы ў паўднёвай Беларусі, ў Палесьсі, расьце ракітнік (*Sytisus biflorus*), а на самым захадзе Беларусі ў лясох пачынае спатыкацца ўсё больш прадстаўнікоў флёры заходне-эўропэйскіх мяшаных лясоў. Знаходзім мы тут напр. ціс (*Taxus baccata*), блюшч (*Hedera helix*), а ў Белавэжскай Пушчы спатыкаецца, хаця й вельмі рэдка піхта (*Abies pectinata*). Вельмі цікава адзначыць, што ўсходняя граніца бука (*Fagus silvatica*), дрэва, вельмі характэрнага для заходніх мяшаных лясоў, адпавядае якраз заходняй мяжы Беларусі і гэтым даводзіць, што этнографічная мяжа Беларусі мае тут пад сабою і пэўныя прыродныя асновы.



Рыс. 44. Расьліна - паразіт вамёла (*Viscum album*).

Аб пашыраных цяпер у Беларусі культурных расьлінах будзе гаварыцца ніжэй. Тут толькі ўспомнім аб пробах акліматызацыі некаторых культурных расьлінаў. Рабіліся, прыкладам, дасьледы акліматызацыі шаўковага дрэва — морвы (*Morus*), лісьцём якога жывяцца шаўковыя чарвякі, — ў Лёпельскім павеце, значыць ужо на паўночы Беларусі. Ё гэтага дрэва ў нашым клімаце часамі мэрънуць вярхі і яно не расьце. Але ў дв. Іванску, каля

Чашнікаў (Лёпельскі пав.), жыло да апошняга часу каля 10 дрэваў морвы, якія мелі па 40 гадоў; гадавалі тут навет шаўковых чарвякоў і мелі ад іх ужо законы, якія між іншым былі на выстаўцы ў Віцебску. Культура морвы даючы магчымасьць развіцця гэткай даходнай галіне гаспадаркі, як шоўкаводзтва заслужуе на ўсякую ўвагу. У Парэччы, Пінскага пав., гэтак сама разводзяць паўднёвую расьліну *Dipsacus Fullonum*, патрэбную для вырабу сукна (варсаваньня). Гэтыя цікавыя дасьледы паказуюць, што пры пэўных высілках клімат Беларусі дазваляе існаваць апрача ўсіх цяперашніх дзіка растурых і культурных расьлінаў яшчэ шмат якім іншым, а між імі й вельмі важным для гаспадаркі.



Рыс. 45. Паляваньне ў Белавёжы.

§ 26. СЬВЁТ ЖЫВЁЛАЎ.

У старадаўнія, але ўжо гістарычныя часы ў Беларусі было гэтак шмат зьвярыны, што галоўным заняткам і спосабам пражыўленьня тагочаснага доісьці ўжо густога насяленьня Беларусі было паляваньне. У вялікім ліку скуру і дарагія футры лясных зьвяроў вывозіліся загранічнымі купцамі ўва ўсё канцы тадышняга сьвету; скуркі зьвяроў былі важнейшым прадмэтам гандлю ў Беларусі, замянялі яны былі сабою навет грошы; гэтак на кунь

ды на вёкшы, разьлічаліся розныя дзяржаўныя падаткі і дань чужынцом. Цяперакі няма даўнейшых лясоў, няма і даўнейшае зьвярыны; шмат відаў згінула саўсім у нас, шмат якія выміраюць. У культурных краях Заходняе Эўропы, аднак, з гэтай справаю яшчэ гарэй. Тамака ўжо даўно паабсушаваны балоты і вазёры, ўрэгуляваны рэкі, ў далёка большай меры, чым у нас, павыцярэбліваны лясы; мы-ж тым часам маем кавалкі перабытнага лёсу, недаступныя балоты і вазёры і рэдкае людзкае насяленьне,—адным словам гэкія варункі для жыцця зьвярыны, як ні ў адным з суседніх з намі краёў; затым у нас спатыкаюцца зьвяры, ў іншых эўропэйскіх краях належаць ўжо да гісторыі.

Зьвярыны сьвет у мінуўшчыне зьмяняўся разам са зьмэнаю клімату і расьліннасьці. У часы лядавіковай фауны папярэдняе эпохі счэзла і пасьля лядавіковага пэрыоду Беларусь засялялася жывёламі нанова. Сярод жывёлаў Беларусі маем прадстаўнікоў некалькіх кліматычных паясоў. Маем прадстаўніка тундравай фауны ў відзе пардвы (белая курапатва); яна, відаць, засталася ў нас ад пэрыоду панаваньня ў нас тундры, якое было ў першыя часы пасьля лядавіка. Цэлы рад жывёлаў, як прыкл. жаўранка, перапёлка, грак, дрохва і г. д., перабраўся да нас з стэпаў тады, калі пасьля расьцяробкі лясоў значна павялічыўся прастор палёў у Беларусі і стварыліся варункі існаваньня для жывёлаў падобных, як у стэпу. Гэтыя жывёлы—супольныя для нашае і ўкраінскае фауны. Спатыкаюцца ў нас і зьвяры паўночных хвойных лясоў, або тайгі, як прыкл. буры мядзьвэдзь, рысь, лось, і таксама зьвяры заходніх мяшаных лясоў (дзік, сарна ды інш.). Першыя—супольныя для фауны Беларусі і Маскоўшчыны, другія—злучаюць беларускую фауну з заходне-эўропэйскаю.

З важнейшых дзікіх сысуноў (*Mammalia*), апроч пашыраных па ўсёй Эўропе—ваўка, ліса, зайца і барсука, ў Беларусі спатыкаецца і больш рэдкая зьвярына. Як памятка мінуўшчыны перахаваўся ў Белавэжскай пушчы зубр (*Bison bonasus* рыс. 46), некалісь вельмі пашыраны па ўсёй Эўропе і Беларусі (называлі яго таксама турам); цяпер апрача Белавэжскае пушчы яго ўжо нідзе ў Эўропе няма, дый у пушчы, ня гледзячы на людзкі догляд і апеку, лік зуброў навет у спакойныя часы, перад апошняю вайною, зьмяншаўся.

У глухіх лясах па ўсёй Беларусі водзіцца лось. Сарны спатыкаюцца найбольш у цэнтральнай і паўднёва-заходняй Беларусі. На поўначы іх ужо няма. Гэтак сама няма там і дзіка, які часта спатыкаецца ў заходняй і паўднёвай Беларусі, ды мыйсцамі навет значна шкодзіць палём. Бабёр (*Castor fiber*) некалісь быў вельмі моцна пашыраны ў Беларусі; яго імя носіць цэлы рад беларускіх рэк, местаў і г. д. Цяпер баброў спаткаць яшчэ можна, хаця і вельмі рэдка, ў Палесьсі, на паўночных прытоках Прыпяці, над р. Сьвіслачаю каля яе вусьця, ды наагул у глушэйшых

закутках Галёсься. Хаця пасловіца кажа: „хто заб'ець бабра, ня будзе мець дабра“, аднак баброў не шкадуючы зьніштажаюць дзеля дарагое скуркі.

З рэдкіх відаў грызуноў спатыкаецца ў нас часамі чорны стаповы заяц—тумака.

У больших лясох, асабліва ў хвойных, спатыкаецца нярэдка і цяпер куна, якая, звычайна, ловіць вавёрак і гэтым жывіцца. На ўзбярэжжах рэк і вазёр у норах жывець выдра. Ўсё гэтыя зьвяркі з дарагімі скуркамі ў суседніх з Беларусяю краёх або саўсім счэзлі, або спатыкаюцца шмат радзей.

Вельмі рэдка ў хвойных лясох паўночнае Беларусі спатыкаецца рысь.



Рис. 46. Зубры.

У канцы трэба адзначыць, што ў глушэйшых ды больших лясох па ўсёй Беларусі яшчэ нярэдка можна спаткаць гаспадара лясоў—мядзьвэдзя. Ён у нас цяпер спакойны, шкоды вялікае ня робіць. Гадоў 50 назад, як мядзьвэдзяў было больш, палажэньне было крыху іншае; тады здараліся напады мядзьвэдзя на коней і кароў.

Спаміж птушак асабліва характэрны для Беларусі тыя, што жывуць на вазёрах, балотах ды мокрых сенажацях. Там спаткаем мы кнігаўку, якая, як лічыць народ, сваім крыкам просіць дажджу, крыклівага дзергача, што голасна дзярэцца над балотам

у лётнія ночы, некалькі чаек, кулікаў ды інш. З большых птушак найчасьцёй спаткаем на балоце шэрую чаплю. Да балотных-жа птушак трэба аднёсьці і бусла (бацяна—*Ciconia alba*), які аднак гнёзды сваё робіць на стрэхах ды дрэвах каля будынкаў. Бусел далей на ўсход за Беларусь ня йдзе: ў Маскоўшчыне яго ўжо няма. Шмат ёсьць у нашых балотах дзічыны з смачным мясам, на якую старанна палююць. Найважнейшыя з такіх птушак дзікія качкі, якіх усюдых ёсьць шмат, слонкі (вальдшнепы), якія гнёздзяцца больш на поўначы Беларусі, бекасы, ды інш.

Вельмі цікавыя для паляўнічых і птушкі нашых хвойных лясоў, з дужа смачным мясам: глушэц, цецярук, рабёц, пардва ды інш. У мяшаных лясах большае часьці Беларусі птушыная сям'я значна большая, чым на поўначы. Спатыкаюцца тут кароза (сойка), івалга, дзяцел беласьпінны, сарока, удод, сіваваронка, шпакі, салаўі, шэрая курапатва і шмат іншых пяючых і непяючых птушак.

На палёх спатыкаем найчасьцёй жаваранка, перапёлак, гракоў ды інш. У паўднёва-заходнюю Беларусь заходзіць вялікая стаповая птушка дрохва.

У рэках і асабліва ў вазёрах Беларусі жыве багатае рыбнае насялёньне, ўсяго больш 40 відаў. Апрача звычайнае і ўсюдых спатыканае рыбы, як шчупак, вокунь, плотка, мёнь, уюн і інш., водзяцца ў большых нашых рэках, у Дняпры, ды Прыпяці—асястры, сьцёрлядзі, ды іншыя марскія рыбы. У беларускіх вазёрах жывуць у значным ліку рэдкія рыбы, як сялява, ўстынка, сёя, сіг, а ў быстрых рэчках на захадзе Беларусі шмат ласосяў. Усё гэта невялікія рыбы, а вызначаюцца сваім смакам.

Спаміж кузурак у Беларусі асабліва шмат відаў, звязаных з лэсам. Важнае значэньне маюць жукі-караёды ды іншыя шкоднікі дрэваў, ад якіх моцна цёрпяць нашыя лясы, гароды і палявыя культуры. У балотах улётку разводзіцца бязьмёры камароў, мошак, аваднёў, ды інш. кузурак, якія не даюць спакою людзям і жывёлам. Мыйсцямі, відаць, пашыраны і малярыйны камары; там насялёньне моцна цёрпіць ад трасцы (малярый). Аднак гэты камар далёка ня так пашыраны ў Беларусі, як можна было-б спадзявацца па яе балоцістасьці.

§ 27. БЕЛАРУСЬ, ЯК ФІЗЫЧНА-ГЕАГРАФІЧНАЯ СУЦЭЛЬНАСЬЦЬ.

Апісуючы паасобныя праявы беларускае прыроды, мы ўжо зьвярталі ўвагу на іх характэрныя асобнасьці, якія дазваляюць выдзеліць Беларусь з паміж акружаючых яе краёў ў асобную фізычна-геаграфічную краіну. Каб характар гэтае краіны і яе суцэльнасьць ляпэй вырысоўваліся перад нашымі вачамі, прыпомнім важнейшыя з гэтых адзнакаў.

Павёрхня Беларусі тым адрозьнюецца ад павёрхні Маскоўшчыны, што мае агульны спад на захад, часткаю на паўдня, што пакрытая яна ў значнай мэры морэннымі ўзгор'ямі, або зьяўляецца саўсім асобнаю палёскаю нізінаю. З другога боку яна значна вышэйшая за ўсё сумежныя заходнія нізіны. Асабліва характэрна для Беларусі разнароднасьць павёрхні на самых невялікіх адлёгласьцях, частая зьмэна краявіду, чаго мы не пабачым ні ў аднавообразным-украінскім стэпе, ні ў надбалтыцкіх і літоўскіх нізінах, ні ў безгранічных прасторах плоскіх узвышшаў Маскоўшчыны. Стаіць гэта, як мы ведаем, у зьвязку з вялікаю стракатасьцяю нашых грунтоў, якая нідзе ў нашых суседзяў гэтак рэзка ня выяўлена; вызначаецца Беларусь яшчэ перавагаю лёгкіх грунтоў. Абёдзьве гэтыя прымэты адрозьняюць нашыя грунты ад чарназёмных грунтоў Украіны ды цяжкіх літоўскіх грунтоў. Грунты Маскоўшчыны гэтак сама больш цяжкія і халодныя; сярод іх вельмі значную ролю йграюць падзолы. Беларускія грунты ёсьць у большасьці прадоўжаньнем грунтоў Паўночна-нямецкае і Польскае нізінаў і маюць з імі шмат супольнага.

Гэтае-ж самае трэба сказаць і аб расьліннасьці Беларусі, перад усім аб гэтак пашыраных і ў нас, і ў нашых заходніх суседзяў хваёвых барох. Беларуская расьліннасьць наагул вызначаецца сваёю буйнасьцяю і багацьцем. Беларускія мяшаныя лясы і травяныя балоты робяць з Беларусі саўсім асобную расьлінную краіну. Як заходнія мяшаныя лясы, так і мяшаныя лясы Маскоўшчыны адрозьняюцца ад беларускіх складам пародаў; галоўнае-ж, што нідзе ў паясе мяшаных лясоў ляс не займае такога пануючага палажэньня ў краявідзе, такіх прастораў, як ў Беларусі. І ў Маскоўшчыне ў паясе мяшаных лясоў і на Захадзе лясоў пазаставалася мала: іх зьнішчэныя растучыя мэсты, дый густое насяленьне; ў нас яшчэ на дзесяткі вёрст цягнуцца пушчы, а на паўдні, ў Палесьсі, лясная стыхія яшчэ пануе ў прыродзе, мала што мэнш, чым у старадаўнія часы. У гэтыя вялікія нашыя лясы сабралася выгнаная адусюль зьвярына, на якую мы бязумоўна багацэйшыя ад ўсіх нашых суседзяў.

Вялізныя лясы і балоты ствараюць натуральныя мэжы, дзелячыя Беларусь ад суседніх краёў, асабліва ад Украіны, Польшчы і Маскоўшчыны. Гэткай самай мяжою трэба лічыць і зрэзаны вазёрамі ды ўзгор'ямі морэнны край на поўначы.

Аб асобнасьці беларускага клімату досіць ужо гаварылася: ён вызначаецца сваёю сувязяю з Захадам, з акеанам; з другога боку ён ужо значна больш кантынэнтальны, чым клімат заходніх краёў. Выразныя кліматычныя мэжы адзяляюць Беларусь ад Польшчы, ад Украіны і ад Маскоўшчыны.

Паасобныя часткі Беларусі найбольш можа зьвязуюцца ў адну суцэльнасьць сэткаю рэкаў. Гэтая-ж сетка і вызначыла мэжы Беларускага прастору. Беларусь займае цалком вёрхнія часткі вадазборнікаў трох вялікіх рэк: Дняпра, Дзьвіны і Нёмна,

а значная частка яé мéжаў ідзé прыблізна па вададзéлам гэтых рэк. Вялікі-ж эўропэйскі вададзёл перасякае Беларусь дыягналяю праз самую яé сярэдзіну і якраз у Беларусі найбалéй зьніжаецца. Яго праразаюць шмат дзе глыбокія лядавіковыя даліны і прасторы даўнэйшых ды сучасных вазёраў; дзякуючы ім сыстэмы двух мораў зьвязуюцца ў Беларусі ў адну рачную сётку, і сувязь гэтая выяўляецца папракапаванымі ў нéкалькіх мяйсцох каналамі. Такія-ж каналы ды лядавіковыя даліны вяжуць нашыя рэкі з іншымі рэкамі Захаду; з вадазборнікам-жа Каспійскага мора, гэткае сувязі няма: паміж Беларусяю й Маскоўшчынаю ляжыць выразная гідрографічная мяжа. Але ад заходніх і паўднёвых краёў, з якімі Беларусь зьвязана рэкамі, яé адрозьняе вадападзэльнае палажэньне, якое перад усім накладае свой знак на краявіды Беларусі, робячы іх непадобнымі да краявідаў прыкл. Латвіі, ды наагул прыморскіх краёў, якое гэтак моцна адбіваецца на беларускай гісторыі.

Здавалася-б, што беларускі народ, займаючы такое выгоднае палажэньне на важнейшым рачным вузьлё Ўсходняе Эўропы павінен-бы быў вырасьці ў моцную дзяржаўную сілу ды ймкнуцца, каб апанаваць прасторы, ляжачыя пры вусьцях сваіх рэк. У досьвітках беларускае гісторыі мы падобны рух і бачым. Дзякуючы яму беларускі прастор пашыраўся на захад па Нёмну і Бугу аж да сучасных мéжаў Беларусі, а па Дзьвінэ—яшчэ ніжэй. Заваладаць вусьцямі Нёмна і Дзьвіны беларусы аднак не пасьпéлі: тамака яны ўжо спаткалі дужэйшых конкурэнтаў, нёмцаў,—і мусілі адступіць. У іншых кірунках беларуская колэнізацыя йшла мэнш энэргічна; тут беларусы толькі займалі да канца рачныя вадазборнікі, часткі якіх ужо імі былі занятыя ўпéрад. Адрэзаная ад мора Беларусь траціць магчымасьць мéць шырокія зносіны з сьвэтам ды йграць значную ролю ў сусьвэтным жыцьці. Гэта было адным з рэзультатаў вадападзэльнага палажэньня Беларусі.

Гэтыя асобнасьці прыроды Беларусі кладуць свой знак на ўсё яé жыцьцё і дазваляюць нам гаварыць аб Беларусі, як аб асобнай фізычна-геаграфічнай краіне, аб прыроднай аснове, на якой разьвіваўся беларускі народ. Пэўныя розьніцы паміж прыродаю асобных частак Беларусі ня толькі не перашкаджаюць, а навет памагаюць злучэньню іх усіх у адзіны нацыянальны прастор, дазваляючы абмён вытворамі прыроды і гаспадаркі. Дый наагул розьніцы гэтыя не нагэтулькі значныя, каб перашкаджаць суцэльнасьці Беларусі.

Мёрны, здаровы клімат, багацьце і буйнасьць жывое прыроды, рознароднасьць краявіду і выключна шырокае разьвіцьцё вадзяных шляхоў ствараюць у Беларусі вэ́льмі спрыяючыя варункі для разьвіцьця народу. Але гістарычныя і палітычныя прычыны не далі беларусам магчымасьці скарыстаць з гэтых варункаў. Географічнае палажэньне Беларусі на мяжы Ўсходняе і Заходняе Эўропы ў сваё часы вэ́льмі спрыяла разьвіцьцю гандлю

ў Беларусі; але яно-ж было прычынаю яé дальнейшых няшчасцяў. На прасторах Беларусі адбывалася і да нашага часу адбываецца векавая барацьба паміж Усходам і Захадам, руйнуючы нашу гаспадарку, дэморалізуючы грамадзкае і нацыянальнае жыццё, не даючы магчымасці беларусу стаць на сваё ўласныя ногі.

З кожным сталёццем, аднак, барацьба цывілізацыяў прыймае ўсё больш спакойныя формы, а мэжы народаў робяцца выразнейшымі і трывалейшымі, нявыгоды-ж географічнага палажэння зніштажаюцца дарогаю вольных міжнародных умоваў. На даўнейшых арэнах бітваў спатыкаюцца народы для абмёну культурнымі вартасцямі. Старыя ваенныя шляхі пакрысе зарастаюць зялёнаю травою. Прыйдзе пэўне час міру і спакойнае творчае працы і для Беларусі. Калі Беларускі Народ, увабіраючы ў сябе ўплывы розных культураў і цывілізацыяў, патрапіць ператравіць і пагадзіць іх у сваёй істоце, дык зробіцца ён важнейшым зьвяном у сусьветнай чарадзё народаў, вогнішчам агульналюдзкае культуры. Да гэтага вядзё ў роўнай мэры і географічнае палажэньне яго краю і поўная цяжкіх дазнаньняў ягоная гісторыя.



Зьмэст 1-га выпуску.

	Стр.
Прадмовы	II—III.

УСТУП.

§ 1. Геаграфія Бацькаўшчыны	1.
§ 2. Карта Беларусі	2.
§ 3. Прастор і насялёньне Беларусі ў параўнаньні з іншымі краямі	4.
§ 4. Адміністрацыйны і палітычны падзел Беларускае Зямлі	6.

ПРЫРОДА БЕЛАРУСІ (ФІЗЫЧНАЯ ГЕАГРАФІЯ).

I. Выгляд павэрхні зямлі.

§ 5. Агульныя ўвагі аб прыродзе Беларусі	8.
§ 6. Важнейшыя тыпы беларускіх краявідаў	9.
§ 7. Лядавіковы пэрыод гісторыі нашае стараны	12.
§ 8. Беларусь у старэйшыя геалёгічныя эпохі	18.
§ 9. Ўзвышшы Беларусі	20.
§ 10. Заходнія ўзвышшы	22.
§ 11. Паўночна-ўсходнія ўзвышшы	29.
§ 12. Нізіны Беларусі	35.

II. Клімат Беларусі.

§ 13. Кліматычныя ўплывы. Вятры	41.
§ 14. Тэмпэратура паветра	43.
§ 15. Павэтранныя ападкі	48.
§ 16. Пору году ў Беларусі	51.

III. Абводненьне Беларусі.

§ 17. Беларускія рэкі	54.
§ 18. Вадазборнік Чорнага Мора	58.
§ 19. Вадазборнік Балтыцкага Мора	66.
§ 20. Гістарычнае значэньне рэкаў	79.
§ 21. Вазёры	80.
§ 22. Балоты	86.

IV. Жывая Прырода.

§ 23. Грунты Беларусі	91.
§ 24. Расьліннасьць Беларусі	95.
§ 25. Паходжаньне расьліннасьці ды мэжы пашырэньня расьлінаў у Беларусі	106.
§ 26. Сьвёт жывёлаў	110.
§ 27. Беларусь, як фізычна-геаграфічная краіна	113.



Віленскае Беларускае Выдавецтва Б. Клецкіна

М. Гарэцкі.

Гісторыя Беларускае Літэратуры


ВЫДАНЬНЕ 2-ое.

Вышла ў сьвет і прадаецца ўва ўсіх кнігарнях.

Arkadiusz Smolicz. GIEOGRAFJA BIAŁORUSI. Zeszyt I.
Przyroda Białorusi (Gieografja fizyczna). Wydanie 2-ie.

Друкарня „Віленскага Выдавецтва“ Б. Клецкіна, Вільня, М.-Сцяпанаўская, 23.

OKÓLNÍK





227964

Vyp. 1